

# مِنَ الظُّلُمَاتِ إِلَى النُّورِ

کُفر کے اندھیروں سے نورِ اسلام تک (الآیت)

(ایک نو مسلم کے قبولِ اسلام کی داستان)

**PDFBOOKSFREE.PK**

غازی احمد (سابق کرشن لال)

ایم۔ اے علوم اسلامیہ (گولڈ میڈلسٹ)

ایم۔ اے عربی (گولڈ میڈلسٹ) ایم۔ او۔ ایل، بی۔ ایڈ

فاضل عربی (میڈلسٹ) فاضل فارسی، فاضل درس نظامی

سابق پرنسپل گورنمنٹ کالج، بوچھال کلاں، ضلع جہلم

الجامعۃ الاسلامیہ لیٹنات الاسلامیہ کجرات پاکستان

## انتساب

میں اپنی سعیٰ ناتمام کو اس مقدس ذات ﷺ کے  
نام نامی سے منسوب کرتا ہوں جس نے عالم رویا میں  
مجھے مشرف باسلام فرمایا، میری تمام کامیابیاں اور  
کامرانیاں جس کی دعا کی مرہونِ منت ہیں، میری  
زندگی کا ہر لمحہ جس کی شفقت کے سائے میں بسر ہو رہا  
ہے۔

جس ہستی کو اللہ تعالیٰ نے توحید کا مقدس پیغام  
دے کر مبعوث فرمایا۔ جس کی اطاعت خدا کی اطاعت  
ہے جس کو ختم نبوت کے بلند مراتب پر فائز کیا گیا ہے  
اور رحمۃ للعالمین کے لقب سے نوازا گیا۔

آخر آمد بود فخر الاولین

## فرمان نبوی ﷺ

عَنْ أَبِي أُمَامَةَ أَنَّ رَجُلًا سَأَلَ رَسُولَ اللَّهِ ﷺ :  
مَا الْإِيمَانُ؟ قَالَ: إِذَا سَرَّتْكَ حَسَنَتُكَ وَسَاءَتْكَ  
سَيِّئَتُكَ، فَأَنْتَ مُؤْمِنٌ.

☆ — ترجمہ — ☆

حضرت ابو امامہؓ سے روایت ہے کہ ایک شخص نے  
رسول اللہ ﷺ سے پوچھا کہ ایمان کیا ہے؟ آپ نے  
فرمایا جب تم کو اپنے اچھے عمل سے مسرت ہو اور  
برے کام سے رنج و قلق ہو تو تم مومن ہو۔

(مسند احمد)

## فہرست عنوانات

صفحہ	عنوان	صفحہ	عنوان
41	عدالت میں	3	انتساب
41	میر لٹم	9	حرف لول
41	میرے گھر کی کیفیت	15	میرے گاؤں کا محل وقوع
42	والدہ سے پہلی ملاقات	16	میر اخاندان
43	ملاقات کے بعد	16	میری پیدائش کا پسلا واقعہ
43	اسکول میں حاضری	17	میری پیدائش کا دوسرا واقعہ
44	پولیس چوکی پر	18	میرے بھائی
46	خالو صاحب کی ترغیب	19	میانی کے اسکول میں داخلہ
47	دلوی صاحبہ کی گریہ زاری	19	مڈل اسکول بوچھال کلاں
48	رات پولیس چوکی پر	19	مندر میں حاضری
48	بھون کا پروگرام	20	والدین کے عقائد
49	جے سنگھ کی عدالت میں	21	مسلم بچوں سے مذہبی گفتگو
51	ایس ڈی لوچکوال کی عدالت میں	22	اسلام کی پہلی کتاب کا مطالعہ
52	بوچھال میں استقبال	22	شب قدر
53	ایک خواب	23	شب قدر کی برکت
53	اخبار میں اعلان	24	مولانا عبدالرؤف صاحب سے ملاقات
54	والد صاحب کی آمد	25	طلب ہدایت کی دعا
55	والدہ کا ایئر	26	دعا کا آغاز
55	جہلم عدالت میں مقدمہ	26	عالم خواب میں نبی اکرم ﷺ کی زیارت
56	والد صاحب سے پہلی ملاقات	30	نبی اکرم ﷺ کی دوبارہ زیارت
57	نیا خواب	33	مولانا عبدالرؤف صاحب کی خدمت میں
58	محکمہ تعلیم میں درخواست	33	میرے ارادے کی الٹ خانہ کو اطلاع
60	جہلم کیلئے سمن	35	مولانا عبدالرؤف صاحب
62	عدالت میں	35	والدہ اور بھائیوں سے الوداع
64	ہندوؤں کی حراست میں	36	گھر سے الوداع
65	والدہ صاحبہ جہلم میں	38	مولانا کے در دولت پر
66	مقدمہ کے حالات	38	پولیس کی چوکی
66	اللہ تعالیٰ سے دعا	39	قبول اسلام
67	دوبارہ عدالت میں	39	پہلی نماز
68	ارشاد رسول اللہ ﷺ	40	پنڈواونخان روانگی



93.....	بو چھال کے کوائف	68.....	والدہ کی روانگی
93.....	صوفی جان محمد صاحب کا ایثار	69.....	ماں کی نصیحت
93.....	صوفی صاحب کا تعارف	70.....	ارشاد رسول ﷺ
94.....	صوفی صاحب اور رشتہ دار	70.....	انسانی شفقت
95.....	اسلام اور غرباء	71.....	لاہور روانگی
96.....	صوفی صاحب کی بھدر روہ روانگی	71.....	بو چھال کے کوائف
96.....	بھدر روہ کے کوائف	72.....	مولانا سے ملاقات
96.....	اسائے الہی کا ورد	72.....	لاہور میں آمد
97.....	آغاز سفر	74.....	میری نا تجربہ کاری
97.....	بھدر روہ میں آمد	74.....	لاہور سے ملتان
98.....	صوفی صاحب سے ملاقات	76.....	لاہور سے کشمیر
99.....	بھدر روہ سے فرار	76.....	جموں میں آمد
100.....	فرار کے بعد پہلی رات	78.....	بھدر روہ کیلئے روانگی
102.....	ریاست چنپہ کی حدود	79.....	ثبوت میں آمد
102.....	فرار کا دوسرا دن	79.....	بھدر روہ میں آمد
103.....	سندھ میں فرار کی دوسری رات	79.....	صبح کی سیر
104.....	سندھ سے روانگی	80.....	قبول اسلام کی سزا
104.....	باتھری میں فرار کی تیسری رات	82.....	اللہ تعالیٰ سے گزارش
104.....	ڈلموزی میں آمد	82.....	زخموں کا علاج
104.....	امر تر میں آمد	83.....	مولانا کو خط
105.....	امر تر سے روانگی	84.....	اسکول میں داخلہ
105.....	کھیوڑہ سے روانگی	84.....	والد صاحب کی روانگی
105.....	بو چھال میں استقبال کی تیاریاں	85.....	والد صاحب کے الوداعی نصائح
106.....	میانی اڈہ پر	86.....	والد کے جانے کے بعد
107.....	بو چھال میں آمد	87.....	مولانا کو خط
107.....	بھدر روہ کے کوائف	88.....	بو چھال کے کوائف
107.....	والدہ سے ملاقات	89.....	بھدر روہ کا تعارف
108.....	میانی میں آمد و رفت	89.....	مندرجہ میں حاضری
108.....	تعلیمی سرگرمیاں	90.....	بھلیس روانگی
109.....	استحان میٹرک	90.....	مولانا کا خط
109.....	نتیجہ استحان	91.....	مولانا کو خط
110.....	حصول علم دین	92.....	میری نماز
111.....	والد صاحب سے پہلی اور آخری ملاقات	92.....	نماز کی پابندی

133	فی الیہ.....	111	چک منگلا میں آمد.....
134	ایم اے عربی.....	116	پنڈی کھپ میں آمد.....
134	ٹریٹنگ کالج لاہور میں تقرری.....	116	دارالعلوم دیوبند میں قیام.....
135	میرے بچے.....	116	گجرات میں آمد.....
135	ٹریٹنگ کالج میں فرائض کی حیا آوری.....	117	استلا کی شفقت.....
135	انٹر کالج گلبرگ.....	117	رباعی امام شافعی.....
136	ایم اے علوم اسلامیہ.....	118	ارشاد حضرت علیؓ.....
136	پنجاب یونیورسٹی میں تقرری.....	119	تقسیم ملک.....
136	ہدایہ کا ترجمہ.....	119	والدہ چکوال کے کیمپ میں.....
136	اصول الشاشی کا ترجمہ.....	120	خالہ کی لمانت.....
137	دیوان الحماسہ.....	120	لمانت کی واپسی.....
137	سرگودھا یونیورسٹی کا انعام.....	121	دیانت کی عظمت.....
137	یونیورسٹی سے بوجھال کالج.....	121	بھائی کیلئے استدعا.....
138	بلور اسٹنٹ پونیفر بوجھال سے چکوال اور مراجعت.....	121	والدہ کی اغیار وانگی.....
139	حج کا پروگرام.....	122	بھارت سے خط.....
139	احساس محرومی.....	122	والد کی وفات.....
140	حضور کی دعا.....	123	واہمہ سرحد پر ملاقات.....
140	اللہ تعالیٰ کی بارگاہ میں.....	123	بوجھال سے میانی.....
141	استحاجت.....	123	والدین کی اراضی.....
142	نبی رحمت کی خدمت میں.....	124	مولوی فاضل میں لول پوزیشن.....
143	سفر حج کی سعادت.....	124	بلور استلا.....
143	مقدس سفر پر روانگی.....	124	میری شادی.....
144	سفینہ عرب میں.....	126	میرے سرال.....
144	پہلے مدینہ الرسول ﷺ.....	126	نور پور سے بوجھال اسکول میں.....
144	دربار نبوی ﷺ مدینہ طیبہ.....	126	شادی کی تقریب.....
145	نبی رحمت ﷺ کے حضور میں.....	127	والدہ کو خط.....
146	اللہ تعالیٰ کے گھر میں.....	129	صالح بیوی.....
147	نماز مغرب.....	129	پہلا بیٹا.....
147	رب کے حضور میں.....	130	بچے کو خواب میں حضور اکرم ﷺ کی زیارت.....
147	خانہ کعبہ.....	131	بچے کو خواب میں حضور اکرم ﷺ کی دوبارہ زیارت.....
148	امین صاحب سے ملاقات.....	132	سہ بارہ حضور مکرّم کی زیارت.....
148	عرفات کا میدان.....	133	امتحان انیف اے.....
148	الوداع.....	133	فی اے.....

171	اللہ کی علامات	149	عمرہ کی آرزو
171	حلت و حرمت میں امتیاز	149	کراچی میں آمد
173	مٹھوک اشیاء سے اجتناب	150	عہدہ پرنسپل پر تقرری
173	حقوق العباد کی اہمیت	150	سروس سے ریٹائرمنٹ
174	مودت و اخوت	150	کالج میں الوداعی تقریب
176	فرائض منصبی کی نگہداشت	151	سفر مقدس پر روانگی
176	بازید بسطامیؒ اور عیسائی ہم سفر	152	مکہ مکرمہ کو روانگی
177	توحید ربانی	152	حرم کعبہ میں
180	مقام نبوت	153	غار ثور
181	ختم نبوت	153	محمد امین سے ملاقات
183	قیامت	154	محکمہ جیاد میں
183	صحابہ کرامؓ	154	مدینہ منورہ، حضور ﷺ کی خدمت اقدس میں
184	پادری صاحب سے گفتگو	155	نبی رحمت ﷺ کی خدمت میں
186	مقام انسانیت	155	مدینہ منورہ سے مراجعت
190	سید روحانہ عالم علیہ السلام کا واقعہ	156	منیٰ اور عرفات
191	اسلام کی برکات	156	مکہ مکرمہ سے طائف اور خمیس مشیط
192	فرقہ بندی	157	شہرہ میں
194	عالمگیر اخوت	158	جدہ کو واپسی
195	صحابہ ایمان کا معیار ہیں	158	طواف وداع
196	معیت رسول ﷺ	158	جدہ سے کراچی اور رولپنڈی
198	وحدت اسلامیہ اور ارکان اسلامیہ	159	قبول اسلام سے پہلے اور بعد
201	ہماری گروہ بندی	160	اسلام کے مخلص پرستار
202	میر اسمک	162	فریضہ تبلیغ
203	باتی اختلاف اور کتاب و سنت	162	سید نذیر حسین شاہ صاحب کا خط
204	ہدایت کی دعا	163	نبی مکرم کا پیغام گرامی
204	عوام کا اسلامی جذبہ	167	دینی خدمات کو چھال میں خطرات
205	میرے دل میں عوام کا تاثر	168	لاہور میں درس قرآن حکیم
206	مسلمان بھائیوں سے گزارش	168	میانی کی جامع مسجد میں خطبہ درس قرآن و حدیث
206	اطاعت الہی	169	بو چھال کی جامع مسجد میں خطبہ
206	اطاعت رسول ﷺ	169	میانی ٹاؤن پر نماز جمعہ کا اہتمام
211	اعمال بدر نجات	169	کالج میں تعمیر مسجد
212	میری آخری خواہش	170	علمائے حق سے ملاقات
	☆☆☆☆☆☆	170	اللہ سے ملاقات

## حرفِ اول

بسم الله الرحمن الرحيم

الحمد لله نحمده ونستعينه ونستغفره ونؤمن به ونتوكل عليه ونعوذ بالله من شرور أنفسنا ومن سيئات أعمالنا من يهده الله فلا مضل له ومن يضلل الله فلا هادي له ونشهد ان لا اله الا الله وحده لا شريك له ونشهد ان سيدنا و مولانا محمد عبده ورسوله صلى الله عليه و اله و اصحابه اجمعين

اما بعد۔ اس ذات اقدس کا شکر کس زبان سے ادا ہو سکے کہ جس نے گونا گوں مخلوقات کو قلمِ عدم سے منصہ شہود پر جلوہ گر فرمایا اور بنی آدم کو خلعتِ اشرف المخلوقات سے مشرف کیا۔ اُسے عقلِ سلیم کی نعمت سے نوازا تاکہ اس کی رہنمائی میں حق و باطل اور صدق و کذب میں امتیاز کر سکے اگر انسان اس نورانی چراغ کو خواہشاتِ نفس کی تیز و تند ہواؤں سے چھاتا ہو اس کی ضیاء میں ادیانِ عالم کا بنظرِ غائر مطالعہ کرے تو وہ دینِ حق کی منزل تک رسائی حاصل کر سکتا ہے اور ادیانِ باطلہ کی کنہ و حقیقت کے ادراک سے بہرہ ور ہو سکتا ہے۔ مگر افسوس کا مقام ہے کہ انسان سفلی خواہشات اور نفسانی آرزوؤں کا غلام بن گیا اور خالقِ حقیقی کی یاد اس کے دل سے محو ہو گئی وہ جہالت و ضلالت کی مہیب و پُر خطر وادیوں میں سرگرداں پھرنے لگا۔ ضمیر کا اطمینان اور دل کا سکون اسے کہیں نہ مل سکا۔ بحرِ رحمت ایزدی جوش میں آیا اور اللہ نے اپنے خطا کار بندوں کو راہِ حق دکھانے کے لئے اپنے رسول مبعوث فرمائے۔ لوگ خواہشاتِ نفسانی اور سفلی جذبات کے مقابلے میں اس قدر

مغلوب ہو چکے تھے کہ داعیوں کی وفات کے تھوڑا عرصہ بعد ہی اُن کی تعلیمات کو یکسر بھول جاتے یا مسخ کر ڈالتے۔

اگر ہم طلوع اسلام سے پہلے کے دور پر نظر ڈالیں تو پتا چلتا ہے کہ حق و صداقت کی ایک کرن تک کہیں دکھائی نہ دیتی تھی۔ لوگ گمراہی کی تاریک وادیوں میں درندوں کی سی زندگی بسر کر رہے تھے۔ وہ زندگی اور تخلیق کے مقصد سے قطعاً بیگانہ اور نابلد ہو چکے تھے۔ دور دور تک اغلاقیات کا نام و نشان تک نہ تھا۔ کھلے ہندو غیر اللہ کی پرستش کی جارہی تھی۔ خدائے وحدہ لا شریک کی صفات میں اسکے نیک ہندو کو برابر کا شریک بنالیا گیا تھا۔ سنت قدیمہ کے مطابق خدائے لایزال نے اپنے آخری داعی جناب محمد ﷺ کو مبعوث فرمایا تاکہ دنیا والوں کو ضلالت کی تاریکیوں سے نکال کر نور ایمانی کی راہ دکھائیں حضور ﷺ نے اپنے رب کا پیغام اس کے ہندو تک پہنچایا، سعید فطرت لوگوں نے پیغام الہی کو دل و جان سے تسلیم کیا، اور دینی و دنیوی سعادتوں سے مستفیض ہوئے۔

بد فطرت لوگوں نے داعی کے پیغام کی طرف کوئی توجہ نہ دی اور لہدی سعادتوں سے محروم رہ گئے آپ ﷺ کو قرآن حکیم جیسا مقدس و لاریب ضابطہ حیات عطا کیا گیا سعادت مند ہیں وہ لوگ جو نور نبوت سے رہنمائی حاصل کرتے ہیں خداوند کریم نے کتاب مقدس میں ہدایت حاصل کرنے کے دوراستے بیان فرمائے ہیں: يَهْدِيْ اِلَيْهِ مَنْ يُنِيبُ اور يَجْتَبِيْ اِلَيْهِ مَنْ يَشَاءُ۔

راہ اول جان جو کھوں کا کام ہے مگر اکثر سعادت مند لوگ اسی راہ پر گامزن ہو کر اللہ تعالیٰ کے حضور میں پہنچے۔ راہ دوم ہر ایک کی قسمت میں کہاں؟ کسی خوش بخت انسان کو نصیب ہوتا ہے دنیا کی دولت خرچ کرنے یا تگ و دو کرنے سے بھی اس نعمت عظمیٰ کا حصول ممکن نہیں، لیکن جس پر اس کا خاص فضل و کرم ہو گیا وہ اس دولت سے مالا مال ہو گیا اگر یہ عاجز بھی بمصدق ”لو لگا کر شہیدوں میں ملتا“ اپنے آپ کو اس زمرہ میں شمار



کرنے کی جسارت کر سکے تو زہے نصیب!

مجھے اللہ تعالیٰ نے محض اپنے فضل و کرم کی بناء پر آنحضرت ﷺ کے توسط سے اسلام لانے کی توفیق عطا فرمائی میں نے اپنے گھر بار خویش و اقارب اور ماں باپ کو چھین کے زمانے میں چھوڑ کر اسلام کے دامن میں پناہ لی اور اس راہ میں کچھ آزمائشوں سے بھی دوچار ہونا پڑا مگر اللہ تعالیٰ نے استقامت سے نوازا۔

میرے دوست میری داستان غم و مسرت سن کر بہت متاثر ہوتے ہیں ان کا اصرار تھا کہ میں اپنی زندگی کے حالات تحریر کی صورت میں مسلمان بھائیوں کی خدمت میں پیش کروں۔ شاید کوئی بات کسی صاحب دل کو پسند آجائے اور انکی دعائیں میرا سرمایہ بن جائیں۔ میں اس کام سے ہمیشہ پہلو تہی کرتا رہا کہ میری تاریخ کے اوراق میں ایسا کوئی قابل ذکر کارنامہ نہیں جو صفحہ قرطاس کی زینت بن سکے۔ بلکہ اپنے حالات تحریر کرنے سے بجز ندامت و شرمندگی کے کچھ حاصل نہیں ہو گا لیکن دوستوں کے پر خلوص اصرار اور حسن ظن نے میرے لئے انکار کی کوئی صورت نہ چھوڑی اور میں اپنے حالات قلمبند کرنے کے لئے تیار ہو گیا۔ صرف اس امید پر کہ قارئین حضرات میرے چند ناقص اور ٹوٹے پھوٹے الفاظ پڑھ کر میرے حق میں دعائے خیر کریں گے کہ اللہ تعالیٰ مجھے حقیقی معنوں میں مسلمان بننے کی توفیق دیں اور قیامت کے روز آنحضرت ﷺ کی شفاعت سے نوازیں تاکہ اس روز مجھے اپنی بد اعمالیوں کی بناء پر ندامت نہ ہو۔ آمین ثم آمین۔

غازی احمد

بروز جمعہ المبارک

۱۶/مارچ ۱۹۷۷ء

اللہ تعالیٰ نے کتاب کو جس قدر قبولیت عامہ سے نوازا ہے اولین اشاعت کے موقع پر اس کا تصور بھی نہ تھا۔ میں اللہ رب العزت کے اس خصوصی فضل و کرم کا شکریہ ادا کرنے سے قاصر ہوں۔ ریڈیو، اخبارات اور دینی رسالجات میں تبصروں کی اشاعت کے بعد کتاب کی مانگ میں کئی گنا اضافہ ہو گیا۔ نیز کتاب کی طباعت کا جو مقصد میرے پیش نظر تھا الحمد للہ وہ بھی تکمیل کی طرف رواں ہے۔ کتاب کے مطالعہ کے بعد ہر دوست مجھے بذریعہ خط اپنے تاثرات سے آگاہ فرماتا ہے۔ اکثر خطوط میں ایک بات کا تذکرہ خصوصیت سے موجود ہے کہ جب سے کتاب کا مطالعہ کیا ہے الحمد للہ نماز کی پابندی کو اپنا لیا ہے۔ بعض حضرات نے تو یہاں تک تحریر فرمایا ہے کہ مطالعہ کتاب کے بعد اپنی سابقہ زندگی کی روش بدل کر کتاب و سنت کی راہ اختیار کر لی ہے۔ میری ذاتی فائل میں ایسے سینکڑوں خطوط موجود ہیں۔ الحمد للہ علی ذلک۔ اگر میری ناقص سی تحریر کسی سعید اور خوش بخت انسان کے صراط مستقیم پر گامزن ہونے کا ذریعہ بنتی ہے تو انشاء اللہ یہ امر میرے لئے سعادت اخروی کا باعث ہو گا۔

دیار غیر میں قیام پذیر دوستوں کی طرف سے انگریزی ترجمہ کی اشاعت کا مطالبہ کیا جا رہا ہے۔ چنانچہ بفضل اللہ تعالیٰ انگریزی ترجمہ کا کام شروع ہو چکا ہے کراچی کے ایک بزرگ عالم دین مولانا محمد احمد صاب مرتب درس قرآن ہندی ترجمہ کے سلسلے میں مولانا محمد منظور نعمانی صاحب لکھنؤ سے رابطہ قائم فرما رہے ہیں کراچی ہی سے مولانا محمد منصور الزماں صدیقی صاحب چیئرمین صدیقی ٹرسٹ (رجسٹرڈ) نسیم پلازا، نشتر روڈ، کراچی نمبر ۵۔ سندھی میں ترجمہ کر رہے ہیں تاکہ سندھ میں قیام پذیر ہندو حضرات بھی اس کتاب کے مطالعہ سے محروم نہ رہیں۔

مذکورہ تراجم کے حالات کے مد نظر مناسب تھا کہ ہندو دھرم اور عیسائیت کے بارے میں بنیادی معلومات فراہم کی جائیں چنانچہ کتاب کے آخر میں دو ابواب کا اضافہ کر دیا

گیا ہے ایک باب ہندودھرم کے متعلق اور دوسرا عیسائیت کے بارے میں ہے۔ دونوں ابواب میں اختصار سے کام لیا گیا ہے کیونکہ ایک مختصر کتاب میں تفصیل کی وسعتوں اور پہنائیوں کو سینا ممکن نہ تھا۔ جس کیلئے اخراجات کثیرہ درکار ہوتے اور ضخامت کی بنا پر کتاب کا حصول ہر شخص کیلئے ممکن نہ ہوتا۔ اسلئے دونوں ابواب میں اختصار کو مد نظر رکھا گیا ہے۔<sup>(۱)</sup>

کتاب کی طباعت کے سلسلے میں مولانا عبیدالحق خان ندوی مدیر مکتبہ علمیہ ۵ الیک روڈ لاہور کا ممنون شفقت ہوں جنکی مساعی جلیلہ خلوص اور محبت سے کتاب ہر بار دیدہ زیب صورت میں عمدہ کاغذ پر زیور طبع سے آراستہ ہوئی۔ اور جن کا تعاون ہر قدم پر شامل رہا۔

نیز مولانا محمد منصور الزماں صدیقی صاحب چیئرمین صدیقی ٹرسٹ کراچی خصوصاً میرے شکریے کے مستحق ہیں ٹرسٹ کی طرف سے موصوف نے پندرہ صد کتب خرید فرمائی ہیں اور دوستوں کو مفت ارسال کر رہے ہیں۔ نظر ثانی شدہ ایڈیشن انہی کی خیر خواہی، ہمدردی، شفقت، اور مخلصانہ مشوروں کا مرہون منت ہے۔ اللہ جل شانہ انہیں مقاصد عالیہ میں فوز و کامرانی سے نوازیں۔

میں اپنے ان دوستوں اور کرم فرماؤں کا بھی ممنون ہوں جنہوں نے میری کتاب کی سرپرستی فرما کر میرا حوصلہ بڑھایا۔ اس سلسلے میں اپنے مخلص اور ہمدرد رفیق ملک محمد نواز صاحب ساکن منارہ ضلع جہلم کا شکریہ ادا کرنا بھی میرا اخلاقی فرض ہے جن کے تعاون نے قدم قدم پر میرا ساتھ دیا۔ کتاب کے سلسلے میں ان کی خدمات ناقابل فراموش ہیں اللہ تعالیٰ انہیں حفظ و سلامتی کی دولت سے بہرہ یاب فرمائیں۔

اللہ رب العزت مجھے دین قیم کی خدمت کی توفیق عطا فرمائیں آمین

غازی احمد

یکم جمادی الاول ۱۴۰۳ھ

۱۵ / فروری ۱۹۸۳ء

(۱) سلاہ ایڈیشن میں یہ ابواب کتاب کے ساتھ شائع ہوئے تھے مگر اب یہ ابواب علیحدہ شائع کئے جا رہے ہیں



درخورد غور ہے روداد حصول اسلام  
کیوں ہوئے نقش رگ جاں پہ اصول اسلام

کس طرح، کرشن سے میں بن گیا غازی احمد  
ہوا کس طرح، مرے دل پہ نزول اسلام

مخت جاگا، میری قسمت کا ستارہ چمکا  
خواب میں آیا نظر، نور رسول ﷺ اسلام

جس کی تعلیم نے دنیا کا مرقع پلٹا  
اس کا ایماء ہے میرا عزم قبول اسلام

کفر سے ہو نہیں سکتا کبھی خائف غازی  
جلوہ فرما ہیں میرے سر پہ ظلول اسلام

عقل کہتی ہے کہ ہر شعبہ اسلام ہے خوب  
علم و حکمت سے ہیں لبریز اصول اسلام

کافروں کی نہیں پرواہ معاون ہیں مرے  
مسلم و نیک، دلی، غازی فحول اسلام

بسم اللہ الرحمن الرحیم

## میرے گاؤں کا محل وقوع

راولپنڈی سے سرگودھا جاتے ہوئے چکوال سے چوبیس میل کے فاصلہ پر ایک سطح مرتفع ہے جسے ”علاقہ ونہار“ کے نام سے موسوم کیا جاتا ہے۔ یہ علاقہ تحصیل پنڈ دادنخان ضلع جہلم کی آخری حدود پر واقع ہے سطح سمندر سے اس کی بلندی تقریباً ۲۷۶۰ فٹ ہے موسم گرما میں یہاں کا موسم خوشگوار اور معتدل ہوتا ہے شدید گرمی کے ایام میں بھی ٹھنڈی ہوا کے جھونکے دل و دماغ کو سکون بخشتے ہیں شہنشاہِ بابر نے خوشاب کی طرف پیش قدمی کرتے ہوئے جب اس علاقے میں قیام کیا اور اس کی خوشگوار آب و ہوا سے لطف اندوز ہوا تو بے ساختہ کہہ اٹھا ”ونہار چہ کشمیر است“ یہ الفاظ اب بھی ترک بھری کی زینت ہیں۔ کلرکمار کے دیدہ زیب باغات میں پتھر سے تراشا ہوا تخت بابر اب بھی سیاحوں کی دلچسپی کا مرکز ہے۔

قیام پاکستان سے پہلے علاقہ ونہار کے ہر گاؤں میں ہندو آبادی موجود تھی۔ مسلمانوں کے مقابلے میں اگرچہ وہ اقلیت میں تھے لیکن معاشی طور پر انہیں بالادستی حاصل تھی، مالی اور تجارتی معاملات پر ان کا مکمل کنٹرول تھا مسلمان اپنی ضروریات کی تکمیل کیلئے ہندو ساہوکاروں سے روپیہ قرض پر لیتے اور ساری عمر سودر سود کے چکر میں پڑے رہتے مسلمان نوجوان حصول تعلیم کے بعد فوج کا رخ کرتے۔

علاقہ ونہار ستائیس گاؤں پر مشتمل ہے۔ آبادی تجارت اور تعلیم کے لحاظ سے بوجھال کلاں کو مرکزی حیثیت حاصل ہے بوجھال کلاں کی شمالی جانب دو میل کے فاصلہ پر



ایک چھوٹا سا گاؤں ”میانی“ آباد ہے راقم الحروف اسی گاؤں کا باشندہ ہے، یہ گاؤں تقریباً سو گھروں پر مشتمل تھا ہندوؤں کی آبادی ایک چوتھائی کے قریب تھی گاؤں میں ضروریات کی فراہمی کیلئے تین چار دکانیں تھیں۔ اور یہ انہی حضرات کی ملکیت تھیں۔ جو سارا سال نادار مسلمانوں کو اشیائے ضرورت قرض پر دیتے اور فصل تیار ہونے کے موقع پر سستے داموں گندم اور دیگر اجناس سے اپنا حساب کتاب چکاتے مسلمانوں کی ہر اہم تقریب میں شمولیت کیلئے ہندوؤں کو بھی مدعو کیا جاتا اور مسلمانوں کی ہر باہمی آویزش میں ان کی رائے کا کافی عمل دخل ہوتا۔

## میرا خاندان

میانی کی ایک بااثر ہندو شخصیت لالہ جوالا سائے کی تھی ان کے تین بھائی متوال چند، دیوان چند اور گوپی چند اپنے خاندان میں نمایاں مقام رکھتے تھے اور کافی مزرعہ اراضی کے مالک تھے، لالہ جوالا سائے (راقم الحروف کے دادا) کے تین لڑکے لالہ گورانند۔۔۔ لالہ بھیم سین اور لالہ رام سرن بقید حیات تھے۔ یہ تینوں حضرات مختلف شعبوں میں ملازم تھے اور خوشحال زندگی بسر کر رہے تھے۔ لالہ بھیم سین سہر دال (راقم کے والد) ریاست کشمیر میں ہری کرشن اینڈ کمپنی نمبر سپلائی کی فرم میں ایک اہم عہدے پر فائز تھے۔ اور کشمیر کے مشہور قصبہ بھدر رواہ میں مقیم تھے۔ وہ مالی لحاظ سے خاندان میں مضبوط پوزیشن کے مالک تھے ہمارا گھر خاندان میں ہر لحاظ سے خوشحال تھا۔

## میری پیدائش کا پہلا قصہ

والدہ صاحبہ نے بتایا کہ شادی کے بعد ہمارے چار بچے پیدا ہوئے جو سب کے سب صغر سنی ہی میں وفات پا گئے ہم نے اولاد کے لئے بڑے جتن کئے۔ اور ڈاکٹروں سے رجوع کیا مختلف مقدس مقامات پر حاضری دی، مگر بے سود ہمیں ایک پنڈت صاحب نے بتایا کہ

تم سرگودھا کے پاس کرانہ پہاڑی پر واقع مندر میں جا کر منت مانو وہاں ایک بھگو ان رسیدہ سادھو ہیں ان سے دعا کرو، چنانچہ ہم دونوں میاں بیوی کرانہ مندر کے درشن کو گئے بزرگوں کے بتوں کے سامنے سرنگوں ہوئے اور دعا مانگی اے پر ماتما! ہمیں زینہ اولاد عطا فرما جو زندہ رہے۔ گدی نشین صاحب کی خدمت میں گزارش کی کہ زینہ اولاد ہونے پر ہم ایک ہزار روپیہ مندر کی خدمت کے طور پر پیش کریں گے۔

جون ۱۹۲۲ء کو ہمارے ہاں ایک بچے نے جنم لیا۔ تمام خاندان میں خوشی کی لہر دوڑ گئی، غرباء میں کافی روپیہ تقسیم کیا گیا تاکہ ہمارا بچہ زندہ رہے۔ ایک پنڈت صاحب کی ہدایت پر بچے کا نام کرشن لعل (راقم کا سابقہ نام) رکھا گیا تاکہ سری کرشن مہاراج (جو اپنے وقت کے اوتار تھے) کی طرح عمر پائے اور ان کے نقش قدم پر چلے۔

یہ تھامیری پیدائش کا قصہ جو والدہ مکرمہ سنایا کرتی تھیں لیکن والدہ صاحبہ اس حقیقت سے شناسانہ تھیں کہ اولاد عطا کرنے والا اور زندگی دینے والا تو صرف خالق کائنات ہے۔ وہی جی و قیوم اور مہی و مہیت ہے۔ اس کائنات میں اسکی ذات کے سوا اور کسی کا حکم نہیں چلتا سب اسی کے محتاج ہیں راہ راست سے اعراض کرنے کا نتیجہ یہی ہے کہ جب انسان اللہ تعالیٰ کے دروازے سے منہ موڑ لے تو اسے اُن گنت دروازوں کی دہلیز پر جبہ سائی کرنا پڑتی ہے اور وہ شرک و کفر کی اتھاہ گہرائیوں اور تاریکیوں میں گرنا چلا جاتا ہے۔

## میری پیدائش کا دوسرا قصہ

میانی کے ایک معمر شخص ملک سلطان مبارز ولد ملک زمان شاہ صاحب نے مجھے بتایا کہ میں ۱۹۲۲ء کے اوائل میں فوجی ملازمت سے سبکدوش ہو کر گھر آ گیا۔ ہمارے گھر ایک روز ہمارے روحانی پیشوا سید محمد حسین شاہ صاحب ہمدانی ساکن سدیانہ ضلع جھنگ جلوه افروز تھے جو بڑے صالح متقی اور صاحب نظر بزرگ تھے۔ میں اور میری ہمشیرہ شاہ

صاحب کی خدمت میں بیٹھے تھے کہ آپ کی والدہ لالہ کانشی رام کے گھر جاتے ہوئے ہمارے دروازے کے سامنے سے گزریں، شاہ صاحب کی نظر ان پر پڑی تو مجھ سے دریافت فرمایا کہ یہ عورت کون ہے۔ میری ہمشیرہ نے عرض کیا کہ یہ ایک ہندو عورت ہے جو اس گاؤں کے معزز ہندو لالہ جوالا سہائے کی بہو ہے۔ شاہ صاحب نے فرمایا کہ اس عورت کے پیٹ میں جو چر ہے وہ ”لالہ الا اللہ محمد رسول اللہ“ پڑھتے سنائی دیتا ہے۔ ہم خاموش رہے۔ میں دل ہی دل میں شاہ صاحب کے ارشاد پر حیران ہو رہا تھا کہ اس قدر کٹر ہندو گھرانے کا بچہ ماں کے پیٹ میں کلمہ طیبہ کا ورد کیونکر کر رہا ہے۔

ہمیں یاد ہے کہ ۱۹۲۳ء میں آپ پیدا ہوئے۔ آپ کا نام کرشن لعل رکھا گیا میں چند روز بعد اپنی ہمشیرہ کو لے کر آپ کے گھر گیا اور ہمشیرہ سے کہا اندر سے بچے کو اٹھلاؤ تاکہ میں اسے دیکھ سکوں، ہمشیرہ بچے کو لے آئیں میں بڑی توجہ اور انہماک سے بچے کو دیکھ رہا تھا اور شاہ صاحب کا ارشاد میرے دل و دماغ میں گردش کر رہا تھا۔

تیرہ چودہ سال کے طویل عرصے میں شاہ صاحب کا ارشاد ہمارے ذہن سے تقریباً محو ہو چکا تھا۔ آخر جب ۱۹۳۸ء میں آپ نے قبول اسلام کا اعلان کیا تو میری ہمشیرہ دوڑتے دوڑتے میرے گھر آئی اور بتایا دیکھئے شاہ صاحب کے ارشاد کی صداقت کہ کرشن لعل نے آج اسلام قبول کر لیا ہے۔

میری پیدائش کے سلسلے میں یہ دوسرا بیان تھا جو میں نے ملک سلطان مبارز صاحب سے سن کر سپرد قلم کیا، ملک صاحب اب اسی سال کے ہیں اور بقید حیات ہیں۔

## میرے بھائی

میرے بعد میرے تین بھائی موہن لعل، ارجن داس اور پریم داس پیدا ہوئے جو اب انڈیا میں مقیم ہیں۔ چونکہ میں سب بھائیوں میں بڑا تھا اس لئے پورے خاندان کی

توجہ اور شفقت کا مرکز تھا۔ والدین میری ہر خواہش کو پورا کرتے۔ سال کے بعد جب والد صاحب رخصت پر آیا کرتے تو میرے لئے کافی ساز و سامان ساتھ لاتے میرا بچپن بڑے آرام اور سکون سے بسر ہو رہا تھا۔

## میانی سکول میں داخلہ

پانچ سال کی عمر میں مجھے پرائمری سکول میانی میں داخل کر لیا گیا، دادی صاحبہ مجھے ساتھ لے کر سکول گئیں دادی صاحبہ نے اندازے کے مطابق میری عمر یکم جون ۱۹۲۲ء کی بجائے یکم جون ۱۹۲۲ء درج کرادی۔ بعد کے حالات نے ثابت کیا کہ عمر میں یہ درج شدہ اضافہ میرے لئے بہت مفید رہا۔

## مڈل سکول بوچھال کلاں

دوسری جماعت تک میں نے ڈی۔ ٹی پرائمری سکول میانی میں تعلیم حاصل کی۔ تیسری جماعت کی تعلیم کے لئے ڈی۔ ٹی مڈل سکول بوچھال کلاں میں داخل کر لیا گیا۔ میانی سے بوچھال جانے والے ہم تقریباً بیس بائیس طلبہ تھے۔ ہم چار بچے ہندو مذہب سے تعلق رکھتے تھے، باقی سب مسلمان تھے لیکن ہم سب میں باہمی طور پر اتحاد و اتفاق تھا ہم سب مل کر سکول جاتے اور سکول بند ہونے پر اکٹھے ہی گھر آتے۔

## مندر میں حاضری

۱۹۳۵ء میں، میں نے پانچویں جماعت کا امتحان پاس کر لیا والد صاحب رخصت پر گھر آئے تو انہوں نے والدہ صاحبہ سے فرمایا کہ اب ہمیں اپنی نذر پوری کرنے کیلئے کرانہ کی یا ترا کرنا چاہئے، والدین مجھے ساتھ لے کر کرانہ پہاڑی کے مندر کے لئے ایفائے نذر کے سلسلہ میں روانہ ہو گئے جہاں تک مجھے یاد ہے مندر میں سیاہ رنگ کے پتھر کے بہت

سے بہت نصب تھے۔ والدین نے عقیدت و احترام کے ساتھ سب کے سامنے اپنے آپ کو سرنگوں کیا اور میں پاس کھڑا تماشا دیکھتا رہا۔ تشکر و امتنان کی ان رسومات سے فارغ ہو کر مندر کے پروہت کی خدمت میں حاضر ہوئے والدین ان کے سامنے سجدہ میں جھک گئے نذر کے ایفاء کے طور پر ایک ہزار روپیہ اُن کی خدمت میں پیش کیا گیا۔ سادھو صاحب نے خوش ہو کر میرے سر پر ہاتھ پھیرا اور درازی عمر کی دعا دی۔ والدین کو مخاطب کرتے ہوئے فرمایا اگر بھگوان نے چاہا تو آپ کا بیٹا طویل عرصہ تک زندہ رہے گا اور عزت پائے گا۔ کرانہ مندر سے واپس ہوتے ہوئے ہم نے سرگودھا میں ماموں کے ہاں قیام کیا اور دوسرے دن گھر پہنچ گئے۔

تعطیلات گرما کے اختتام پر تعلیمی مشغلہ پھر سے شروع ہو گیا۔ اور میں چھٹی جماعت میں زیر تعلیم تھا۔

## والدین کے عقائد

جہاں تک والدین کے مذہبی عقائد کا تعلق تھا وہ گاؤں کے دیگر ہندو افراد کی طرح سناٹن دھرم عقائد کے حامل تھے، جن میں اصنام پرستی اور شخصیت پرستی کو بنیادی حیثیت حاصل تھی۔ گاؤں میں ایک ہی مندر تھا جہاں ہمارے گھر والے حصول سعادت کی خاطر ہفتہ میں ایک دوبار حاضری دیا کرتے۔ اس مندر میں کوئی بہت نہ تھا ایک چوٹی تحت پر مذہبی کتاب گرنتھ بڑی زیب و زینت کے ساتھ رکھی ہوئی تھی۔ گاؤں میں صرف دو فرد ایک مرد اور ایک عورت گرنتھ پڑھ سکتے تھے وہی گرنتھ کا پانٹھ کیا کرتے تھے، ہر ماہ بھرمی کی پہلی تاریخ کو گاؤں کے تمام ہندو مرد اور عورتیں مندر میں باقاعدہ حاضری دیتے اور گرنتھ کا پانٹھ سنتے۔ فراغت حاصل کرنے کے بعد حلوے کی صورت میں پرشاد تقسیم کیا جاتا تھا۔ پرشاد کے لالچ میں ہم بچے بھی ہر ماہ کی پہلی تاریخ کو مندر میں حاضر ہوا کرتے۔



گاہوں کے ہندو مذہبی تعلیم سے بہت کم لگاؤ رکھتے تھے چند مذہبی رسوم کی ادائیگی کیلئے مندر میں جانا کافی خیال کرتے تھے یہی حالت میرے والدین کی تھی۔ مذہب سے ان کا لگاؤ بھی چند رسوم تک منحصر تھا۔ میری ایک بیوہ تائی صاحبہ ہر روز باقاعدگی سے مندر جاتیں اور اکثر مالا پڑھتی رہتیں۔ گاہے گاہے وہ ہمیں بھی مذہبی باتیں سنانے کیلئے پاس بٹھالیتیں دنیا کے معاملات میں ہندو حضرات پوری مہارت اور انہماک رکھتے تھے۔

## مسلم بچوں سے مذہبی گفتگو

مجھے یاد ہے کہ ۱۹۳۷ء میں جب کہ میں ساتویں جماعت کا طالب علم تھا تو اسکول جاتے ہوئے یا واپس آتے ہوئے اکثر مسلم طلبہ کے ساتھ مذہبی گفتگو کا آغاز ہو جاتا، میں کہا کرتا اگر مسلمان راہ راست پر ہوتے اور خدا کے ہاں مقبول ہوتے تو اس قدر غریب نہ ہوتے۔ دیکھئے ہندو کس قدر امیر ہیں، ثابت ہوا کہ ہندو دھرم ہی درست ہے اور ہم راہ راست پر ہیں۔ مسلم طلبہ اس کا یہ جواب دیتے کہ دنیا کی دولت رضائے خداوندی کیلئے معیار نہیں ہے حقیقت یہ ہے کہ جب ازل میں اللہ تعالیٰ نے ارواح کو پیدا فرمایا تو مسلمان ارواح نے اللہ تعالیٰ کی بارگاہ میں ایمان جیسی نعمت عظمیٰ کی استدعا کی تھی اور غیر مسلم ارواح نے دولت طلب کی تھی یہ جواب سن کر لاشعوری طور پر میرے دل میں ایک نوع کا احساس محرومی پیدا ہونے لگا کہ شاید ہم لوگ اسی لئے دولت مند ہیں کہ ہم نے دولت طلب کی تھی اور ایمان کی استدعا نہیں کی تھی۔ میرے دل میں معایہ خیال آتا کہ میں اپنے خالق سے دولت کے علاوہ ایمان کی طلب بھی کروں گا۔

## اسلام کی پہلی کتاب کا مطالعہ

ایک بار میرے ایک مسلمان ہم جماعت نے مولانا عبید اللہ صاحب مالیر کوٹلوی کی کتاب تحفہ البند مجھے مطالعہ کیلئے دی مولانا ہندو مذہب سے تعلق رکھتے تھے۔ اللہ تعالیٰ نے

انہیں ایمان کی دولت سے نوازا تھا۔ کتاب میں اسلام، ہندومت اور سکھ ازم کے بارے میں بحث تھی۔ اگرچہ میں عمر کے لحاظ سے ناچختہ ذہن کا مالک تھا لیکن اس کتاب کے مطالعہ سے میرے ذہن میں کچھ تحریک و اضطراب سا رونما ہونے لگا اور مذہب کی طرف میرا میلان :۔ ہٹا گیا۔ چنانچہ میں صبح و شام باقاعدگی سے ہندو مذہب کے مطابق سندھیا کا فریضہ ادا کرنے لگا۔ اور سونے سے قبل ہر رات والدہ صاحبہ کی مالا لے کر آٹھ دس بار پڑھ لیتا۔ والدہ صاحبہ اس مذہبی میلان پر قدرے حیران تھیں، اسی دوران اسلام کے متعلق چند آسان سی کتب پڑھنے کو مل گئیں۔ یہ کتب میرا ہم جماعت ریشم خان فراہم کرتا۔ ان کتب کے مطالعہ سے اسلام کے متعلق مجھے ابتدائی معلومات حاصل ہو گئیں۔ اسکول آتے یا جاتے ہوئے میں جب مسلمان طلبہ سے اسلامی مسائل کا تذکرہ کرتا تو وہ حیران ہو جاتے۔

## شب قدر

ایک روز اسکول سے فراغت کے بعد ہم گھر لوٹ رہے تھے راستے میں مسلمان طلبہ نے بتایا کہ آج سے رات ہم بیدار رہ کے دعائیں مانگیں گے۔ رات کو نور خداوندی زمین پر پہنچ کر ہر چیز کو منور کر دیتا ہے، اس وقت جو دعا مانگی جائے وہ شرف قبولیت حاصل کر لیتی ہے۔ گھر آتے ہوئے میں نے مصمم ارادہ کر لیا کہ آج رات میں بھی سونے کا نام نہ لوں گا۔ اور بیدار رہ کر اپنے مالک سے ایمان کی التجاء کروں گا۔ اور آئندہ سال کی شب قدر میں دولت کی استدعا کروں گا۔

شام کے وقت میں نے والدہ مکرمہ کی خدمت میں گزارش کی۔ امی جان! آج میں برآمدے میں سونا چاہتا ہوں میرا بستر وہیں لگادیں۔ والدہ صاحبہ نے وجہ دریافت کی، میں نے عرض کیا آج شب قدر ہے میں تمام رات بیدار رہوں گا۔ جب میں اس روشنی کا

مشاہدہ کروں گا جس میں درخت بھی سرنگوں ہو جاتے ہیں تو میں اپنے پر ماتما سے دعا کروں گا، ہمارے دیہات میں شب قدر کے دوران روشنی کا ظہور اور درختوں کا سرنگوں ہونا مشہور ہے، کتاب و سنت میں اس کا تذکرہ نہیں ہے البتہ رحمت خداوندی کے نزول کا ذکر ہے۔

والدہ صاحبہ نے فرمایا یہ تو مسلمانوں کی شب قدر ہے تم جاگ کر کیا کرو گے میں نے کہا امی جان! کیا حرج ہے جب کہ ہمارا اور مسلمانوں کا خدا ایک ہی ہے۔ میرے اصرار کرنے پر امی جان نے میرا ستر برآمدے میں لگا دیا۔ جب والدہ صاحبہ اور میرے بھائی سو گئے تو میں رضائی اوڑھ کر مغرب کی طرف منہ کر کے چارپائی پر بیٹھ گیا اور نور کے ظہور کا انتظار کرنے لگا ننھے سے دل میں ایک ہی جذبہ موجزن تھا کہ جب نور کا مشاہدہ کروں گا اور صحن میں لگے ہوئے درخت کو سرنگوں دیکھوں گا تو فوراً اپنے مالک کی بارگاہ سے ایمان کی بھیک طلب کروں گا تاکہ مسلمان ساتھی یہ نہ کہیں کہ میں ایمانی دولت سے محروم ہوں مجھے یقین کامل تھا کہ آج رات کی دعا ہرگز ضائع نہ ہوگی۔ دل میں یہ خیال بھی آیا کہ آئندہ سال کی شب قدر میں دولت کے حصول کی دعا کروں گا۔ تاکہ مسلمانوں اور ہندوؤں دونوں سے آگے نکل جاؤں۔

میں مشکل نصف شب تک بیدار رہ سکا۔ نصب شب کے بعد غیر ارادی طور پر بیٹھے بیٹھے سو گیا صبح کے وقت والدہ مکرّمہ نے مسکراتے ہوئے جگایا اور کہا اگر سونا ہی تھا تو کمرے میں آرام سے سو جاتے احساسِ ندامت سے میری گردن جھک گئی۔ میں اپنے سو جانے پر افسوس کرنے لگا کہ دعا مانگنے کا سنہری موقع میں نے ضائع کر دیا۔

## شب قدر کی برکت

اللہ تعالیٰ جل جلالہ کی رحمت کا کیا ٹھکانا! مولائے کریم نے میرے معصوم جذبات

اور میری ایمانی تمناؤں کو شرف قبولیت سے نوازا۔ الحمد للہ سال آئندہ کی شب قدر سے پہلے ہی میرا دل ایمان کی ضیاء پاشیوں سے منور ہو چکا تھا۔ جو شخص خلوص دل سے اللہ رب العزت سے استدعا کرتا ہے وہ ہرگز خائب و خاسر نہیں رہتا۔ حدیث نبوی میں ہے: ”مولائے کریم فرماتے ہیں کہ جو شخص قلبی خلوص کے ساتھ میری بارگاہ میں التجاء کرتا ہے اس کی التجاء کو رد کرتے ہوئے مجھے حیاء آتی ہے۔“

اگرچہ ایمان کیلئے دعائیہ الفاظ میرے لبوں تک نہ پہنچ سکے لیکن علیم بذات الصدور نے میرے معصوم جذبات کی لاج رکھ لی۔ میں سب سے زیادہ اپنے آقا و مولیٰ اللہ تعالیٰ کا ممنون ہوں۔

## مولانا عبد الرؤف صاحب سے ملاقات

صبح اسکول جاتے ہوئے میں نے رات کی تمام روئیداد اپنے ساتھی طالب علم ریشم خان کو سنائی۔ ریشم خان نے کہا کہ بوجھال کلاں میں ہمارے اسکول کے قریب ہی ایک بزرگ اور نیک آدمی رہتے ہیں۔ کسی دن آپ کو ساتھ لے جا کر ان سے ملواؤں گا۔ میں نے کہا اگر میرے گھر والوں کو پتہ نہ چلے تو میں ضرور تمہارا ساتھ دوں گا۔ چنانچہ چند روز بعد ہم دونوں مولانا عبد الرؤف صاحب کی خدمت میں حاضر ہو گئے۔ ریشم خان نے میرا تعارف کر لیا کہ اس کا نام کرشن لعل ہے۔ یہ میرا بڑا دوست ہے۔ اسلامی کتب پڑھتا رہتا ہے۔ یہ شب قدر کو جاگتا رہا ہے۔ مولانا مذہب کے بارے میں مختلف سوالات پوچھتے رہے اور میں اپنی معلومات کے مطابق جواب دیتا رہا۔ میں نے مولانا کو بتایا کہ ہر روز صبح و شام میں اپنے پروردگار کی عبادت کرتا ہوں اور سونے سے پہلے آٹھ دس بار مالا پر بھی پڑھا کرتا ہوں۔

مولانا میری باتیں سن کر بڑے خوش ہوئے۔ فرمانے لگے مجھے تمہارے مذہبی

میلانات سے بڑی مسرت ہوئی ہے۔ میں تمہیں ہر گز یہ نہیں کہوں گا کہ اپنا دین ترک کر کے اسلام قبول کر لو البتہ ایک بات خیر خواہی کے طور پر کہہ دیتا ہوں اگر اس پر عمل کرو گے تو ضرور فائدہ اٹھاؤ گے۔ عرض کیا آپ فرمائیں میں حتی الوسع عمل کرنے کی کوشش کروں گا۔

## طلبِ ہدایت کی دعا

فرمایا۔ مسلمانوں اور ہندوؤں کا خدا ایک ہی ہے ہم اسے اللہ کے نام سے پکارتے ہیں اور آپ بھگوان یا پرماتما کے نام سے یاد کرتے ہیں، دونوں کا خالق و مالک وہی ایک ہے، وہی ہر ایک کی دعا قبول کرتا ہے، ہر ایک پر رحمت کرتا ہے، ہر جاندار کو وہی رزق دیتا ہے، وہ نہایت مہربان آقا ہے۔ اگر انسان رات کے وقت سونے سے پہلے اپنے آقا کی طرف ہمہ تن متوجہ ہو کر خلوص سے دعا مانگے ”اے پروردگار عالم! میں ایک بے یار و مددگار اور کم فہم انسان ہوں مجھ میں اتنی اہلیت نہیں کہ میں راہِ راست کو پہچان سکوں۔ اگر آپ کمال عنایت سے صراطِ مستقیم کا انکشاف فرمادیں تو میں اس راہ کو ضرور اپنا لوں گا۔ اے میرے مالک میں اپنے آپ کو آپ کے حوالے کرتا ہوں۔“

مولانا نے فرمایا۔ بیٹا! اگر تم باقاعدگی سے اپنے رب کے حضور یہ دعا کرتے رہو گے تو رب تعالیٰ ضرور بالضرور آپ کو راہِ حق کی ہدایت فرمائیں گے۔ پھر اسے قبول کرنا آپ کی ذمہ داری ہوگی۔ ہمیں ہمارے بزرگوں نے بتایا ہے کہ جب انسان اپنے آپ کو اللہ رب العزت کے حوالے کر دیتا ہے تو وہ اسے ہر گز ضائع نہیں کرتا۔ اس کی بارگاہ میں محرومی نام کی کوئی چیز نہیں اس دعا میں نہ کسی مذہب پر حملہ ہے اور نہ کسی مذہب کا نام ہے۔ بیٹا اگر تمہیں ہندو مذہب کی طرف ہدایت ملے تو اسی دھرم پر قائم رہنا اور اگر کسی دیگر مذہب کی رہنمائی حاصل ہو تو پھر اسے اختیار کرنے کا فیصلہ کر لینا انشاء اللہ صحیح مذہب کی حقانیت کیلئے یہ دعا ہر بانِ قاطع ثابت ہوگی۔



مولانا عبدالرؤف صاحب کی تجویز مجھے بہت پسند آئی میں نے عہد کیا کہ ہر روز رات کو یہ دعا مانگ کر سویا کروں گا۔ اور جس مذہب کے متعلق مجھے راہنمائی ملی میں اسے ضرور قبول کر لوں گا کافی دیر ہو چکی تھی ہم مولانا موصوف سے اجازت لے کر رخصت ہوئے۔ مولانا نے بڑے تپاک اور شفقت سے الوداع کیا۔

پچھلے پھر قدرے تاخیر سے گھر پہنچا۔ والدہ صاحبہ نے تاخیر کی وجہ دریافت کی، میں نے بتایا کہ ہم راستے میں بیٹھ کر سکول کا کام کرتے رہے لہذا دیر ہو گئی۔ والدہ صاحبہ مطمئن ہو گئیں۔

## دعا کا آغاز

رات کو سونے سے پہلے مولانا کی بتائی ہوئی دعا مانگی اور سو گیا۔ تقریباً دس پندرہ روز ہر رات کو یہی دعا مانگ کر سوتا لیکن میں نے دعا کا کوئی اثر محسوس نہ کیا۔ یہ فردری ۱۹۳۸ء کا ذکر ہے۔ میں آٹھویں جماعت کا طالب علم تھا۔ سالانہ امتحان بھی قریب تھا سکول کے کام سے فارغ ہونے کے بعد سونے سے قبل میں باقاعدہ دعا کر کے سوتا کہ اللہ تعالیٰ راہ راست کا انکشاف فرمادیں۔

آخر فردری ۱۹۳۸ء کا ذکر ہے۔ جب میں نے سکول کا کام ختم کر لیا اور سونے کیلئے بستر پر دراز ہوا تو میں نے اپنے آقا سے عرض کیا، میرے مالک! مجھے اپنی دعاؤں کا کوئی اثر نظر نہیں آتا کیا میں آپ کا بندہ نہیں ہوں؟ احساس محرومی اور شدت جذبات نے میرے دل کو پگھلادیا۔ اور بلا ارادہ آنسوؤں کے چند قطرے میری آنکھوں سے ٹپک پڑے اور میں پُر غم آنکھوں کو بند کر کے سو گیا۔ نصف شب کا عمل ہو گا کہ میں نے ایک خواب دیکھا۔

## عالم خواب میں نبی اکرم ﷺ کی زیارت

میں نے اپنے ایک ہم جماعت لال خان ولد عالم شیر سکنہ میانی سے کہا۔ آؤ یار میرا ارادہ ہے کہ مل کر حج کر آئیں میں مکہ مکرمہ پہنچ کر اسلام قبول کر لوں گا۔ لال خان

چلنے پر رضامند ہو گیا اور ہم میانی گاؤں سے نکل کر مکہ مکرمہ کی سمت چل پڑے۔

ہمارے گاؤں سے شمالی جانب ایک میل کے فاصلہ پر کچھ چشمے اور باغات ہیں، جب ہم نے باغات کو عبور کر لیا تو ہمیں سامنے سے ایک ہندو سادھو آتا دکھائی دیا جس نے صرف ایک لنگوٹی زیب تن کر رکھی ہے اور اس نے تمام بدن پر راکھ ملی ہوئی تھی۔ ہمارے قریب پہنچ کر سادھو نے شفقت بھرے لہجے میں کہا عزیزو! کہاں جا رہے ہو۔ لال خان نے جواب میں کہا کہ ہم حج کرنے مکہ مکرمہ جا رہے ہیں، سادھو مسکراتے ہوئے کہنے لگا بہت اچھا میرا بھی جانے کا ارادہ ہے، خوب ساتھ رہے گا۔ میں مکہ مکرمہ تک تمام راستہ کے نشیب و فراز سے بھی آگاہ ہوں۔ تمہیں حفاظت ساتھ لے جاؤں گا۔

سادھو کی باتیں سن کر ہم بہت خوش ہوئے کہ محرمِ راہ کی رفاقت حاصل ہو گئی ہم تینوں چل پڑے سادھو آگے آگے تھا اور ہم دونوں اس کے نقش قدم پر چلتے جا رہے تھے تین چار میل کی مسافت طے کرنے کے بعد ہم ایک سنسان مہیب اور تاریک جنگل میں داخل ہو گئے۔ خاردار جھاڑیوں اور بکھرے ہوئے کانٹوں کی وجہ سے چلنا محال ہو رہا تھا۔ جب ہم جنگل کے وسط میں پہنچے تو ہر طرف سے خونخوار جانور شیر، چیتے، سانپ اور بچھو وغیرہ اپنی طرف آتے دکھائی دیئے ہم دونوں یہ منظر دیکھ کر سہم گئے ہمارے قدم چلنے سے خود بخود رک گئے۔ سادھو صاحب نے ہماری یہ ہیجانی کیفیت بھانپ لی ہمیں مخاطب کر کے کہنے لگے، دیکھو میرا کام لوگوں کو گمراہ کرنا ہے سو تمہیں بھی غلط راہ پر لے آیا ہوں۔ یہ راستہ مکہ مکرمہ تک نہیں جاتا میں نے اپنا فرض منصبی ادا کر دیا اب تم جانو اور تمہارا کام۔

سادھو یہ الفاظ کہہ کر ہماری نظروں سے اوجھل ہو گیا۔ تلاشِ بسیار کے باوجود اس کا نشان تک نہ ملا۔ ہم دونوں نے درندوں کے خوف سے گاؤں کی طرف بھاگنا شروع کیا جب ہم گاؤں کے قریب پہنچے تو سورج غروب ہو چکا تھا اور ہر سو گہری تاریکی چھا گئی تھی۔ میرا ساقی لال خان گھر چلا گیا۔ اور میں چند منٹ گاؤں کے باہر ہی رکا رہا۔ تاریکی

شب نے ہر چیز کو اپنی لپیٹ میں لے لیا تھا۔ ہاتھ کو ہاتھ بھی بھائی نہیں دیتا تھا مجھے اندھیرے میں خوف آنے لگا اور گھر جانے کیلئے قدم اٹھایا ہی تھا کہ میرے قریب ایک سایہ آکر رک گیا، خوف کے مارے میں پسینے میں شرابور ہو گیا۔ آنے والے نے پوچھا کون ہو میں نے کہا کرشن لعل ہوں میں نے بھی آواز سے پہچان لیا کہ یہ میرا دوست اور ہم جماعت محمد صادق ولد صوبیدار خان ساکن بوچھال کلاں ہے میرے حواس جا ہوئے تو میں نے پوچھا محمد صادق اس تاریک رات میں آپ کہاں؟

”جج کرنے جا رہا ہوں“ محمد صادق نے جواب دیا میں نے کہا ارادہ تو میرا بھی تھا مگر اب اس اندھیرے میں کچھ نظر نہیں آتا۔ لہذا میں صبح کے وقت روشنی میں اپنے سفر کا آغاز کروں گا۔ میری بات سن کر محمد صادق نے میری پیٹھ پر ایک زوردار مکہ جمادیا اور کہا مارے بھٹی! ابھی چلو یہ اندھیرے اسلام کی راہ میں پرکاش جتنی حیثیت بھی نہیں رکھتے۔ یہ ہمت افزا الفاظ سن کر میں بھی چلنے کیلئے تیار ہو گیا ابھی ہم نے اندھیرے میں چند قدم ہی اٹھائے ہوں گے کہ مغرب کی جانب آسمان پر ایک بہت بڑا چاند نمودار ہو گیا جو چودھویں کے چاند سے پندرہ گنا بڑا ہو گا۔ چاند کی روشنی اس قدر تیز تھی کہ روئے زمین پر تاریکی کا نام و نشان تک باقی نہ رہا۔ اور ہزاروں میلوں تک زمین ہماری نظروں کے سامنے تھی۔ چاند کی تیز روشنی میں ہم نے مبارک سفر کا آغاز کر دیا۔

خواب میں یوں محسوس ہوا کہ کچھ مسافت طے کرنے کے بعد ہم مکہ مکرمہ پہنچ گئے ہیں۔ جب حرم مقدس میں داخل ہوئے تو خانہ کعبہ نظروں کے سامنے تھا اور ہر طرف ریٹلا میدان تھا۔ ہم نے دیکھا کہ بے شمار صحابہ کرام رضوان اللہ علیہم صاف و شفاف سفید لباس میں ملبوس بیت اللہ کی طرف رخ کئے بیٹھے ہیں۔ اور سرور کونین آقائے نامدار سید مرسلین نبی اکرم ﷺ خانہ کعبہ کی دیوار سے پشت مبارک لگائے صحابہ کرام کی طرف رخ زیبائے تشریف فرما ہیں۔ آنحضرت ﷺ رکن یمانی اور حطیم کے کونے والی

دیوار کے ساتھ جلوہ افروز تھے۔ ہم نے دور ہی سے آپ ﷺ کو پہچان لیا۔ میں محمد صادق کے پیچھے پیچھے چلنے لگا کہ یہ مسلمان ہے لہذا پہلے آپ ﷺ سے یہ ملے۔ اس کے بعد میں ملاقات کی سعادت حاصل کروں گا۔ ہم صحابہ کرامؓ کے درمیان سے گزرتے ہوئے آگے بڑھ رہے تھے محمد صادق نے حضور ﷺ سے مصافحہ کیلئے ہاتھ آگے بڑھائے حضور ﷺ نے جلوس کی حالت ہی میں مصافحہ فرمایا۔

محمد صادق کے بعد میں بارگاہ عالی میں مصافحہ کیلئے حاضر ہوا تو نبی رحمت ﷺ اٹھ کھڑے ہوئے اور مجھ جیسے غیر مسلم، حقیر اور ناقص انسان کو گلے لگانے کا شرف عطا میرے بدن کے ذرے ذرے میں مسرت کی لہریں دوڑ گئیں۔ مارے خوشی کے رونے کو جی چاہتا تھا۔ رحمتہ للعالمین ﷺ اپنی جگہ پر بیٹھ گئے اور مجھ جیسے ناکارہ کو بھی اپنے پاس بٹھالیا۔ فرمایا کیسے آئے ہو؟ میں نے عرض کیا، آپ کی خدمت میں مسلمان ہونے کیلئے حاضر ہوا ہوں میرے دائیں ہاتھ کو اپنے مقدس ہاتھوں میں لیا اور کچھ دیر پڑھنے کے بعد فرمایا کہ اب تم مسلمان ہو۔

آپ ﷺ کا ارشاد سن کر میں بہت خوش ہوا کہ مجھے خود نبی آخر الزماں ﷺ نے اسلام کی دولت سے بہرہ ور فرمایا ہے۔ میں کتنا خوش قسمت ہوں۔ عالم خواب ہی میں ہم نے کچھ وقت مکہ مکرمہ میں گزارا اور پھر اپنے گھروں کو لوٹ آئے۔

صبح کے وقت جب بیدار ہوا تو رات کا سارا منظر آنکھوں کے سامنے تھا۔ اور میرا دل ایک انجانی مسرت کے باعث بلیوں اچھل رہا تھا ناشتہ کیا سہ لیا اور سکول چلا گیا چھٹی کے بعد ریٹیم خان کو ساتھ لے کر مولانا عبدالرؤف صاحب کی خدمت میں پہنچا۔ اور گزشتہ رات کا خواب بیان کیا مولانا خواب سن کر بہت مسرور ہوئے ان کا چہرہ گلاب کے پھول کی طرح کھل گیا۔ فرمایا دیکھا دعا کا اثر اللہ تعالیٰ نے راہ حق کا انکشاف کیسے عمدہ طریق سے فرمایا ہے۔ لیکن فی الحال اس دعا کو ترک نہ کرو اور باقاعدگی سے ہر روز رات کے وقت

دعا مانگ کر سویا کرو۔

گھر پہنچ کر کھانا کھایا سکول کا کام کیا اور سونے سے پہلے وہی التجاء اللہ رب العزت کی بارگاہ میں پیش کی طلوع سحر کا وقت ہو گا خواب میں کیا دیکھتا ہوں۔

## نبی اکرم ﷺ کی دوبارہ زیارت

سکول میں چھٹی کی گھنٹی بج چکی ہے اور ہم میانی کے طلبہ سکول سے گھر کی جانب رواں دواں ہیں۔ ابھی ہم نے نصف راستہ ہی طے کیا ہو گا ہم نے دیکھا کہ میانی کی جانب سے ایک دیو قامت شخص ہماری طرف بڑھتا چلا آ رہا ہے جس نے صرف ایک لنگوٹی باندھ رکھی ہے۔ باقی تمام بدن برہنہ ہے جسم کا رنگ کوہ کی طرح سیاہ ہے۔ ماتھے پر ایک بڑا ساسینگ ہے۔ اس کے بازو چودہ پندرہ فٹ طویل دکھائی دیتے تھے۔ باقی بدن کی طوالت کا آپ خود اندازہ کر لیں۔ جب وہ ہمارے قریب آگیا تو تمام طلبہ مارے خوف کے کانپنے لگے۔ میں نے کہا دوستو! یہ تو دجال ہے قیامت آنے والی ہے اور یہ دجال علامات قیامت میں سے ایک علامت ہے۔

دجال آپ سے پوچھے گا تم کس کے بندے ہو۔ آپ جواب میں کہیں کہ ہم اللہ تعالیٰ کے بندے ہیں۔ اتنے میں دجال ہمارے پاس پہنچ گیا۔ سب سے پہلے ہمارے ایک ہم جماعت غلام نبی کی طرف متوجہ ہوا اور پوچھا کس کے بندے ہو؟ غلام نبی نے ڈرتے ڈرتے جواب دیا ”میں اللہ تعالیٰ کا بندہ ہوں“ دجال نے اسے دونوں ہاتھوں سے پکڑ کر اچھالا اور زمین پر زور سے ٹپٹ دیا گرتے ہی غلام نبی کی روح قفسِ عنصری سے پرواز کر گئی۔ اس کے بعد دجال نے اندر سین کو ہلی ایک ہندو لڑکے سے وہی سوال کیا۔ اس نے کہا ”میں تمہارا بندہ ہوں“ دجال یہ جواب سن کر بہت خوش ہوا اور اسے کھانے کو بہت سی مٹھائی دی۔ میری یاد کے مطابق دیگر تمام لڑکوں نے دجال کی بندگی کو قبول کر لیا اور مٹھائی

کھانے میں مشغول ہو گئے سب سے آخر میری باری آئی، دجال نے وہی سوال دہرایا میں نے ڈرتے ڈرتے جواب دیا ”میں اللہ تعالیٰ کا بندہ ہوں“ دجال نے جواب سنتے ہی مجھے اس قدر زوردار چپت رسید کی کہ میں دس پندرہ گز دور جا پڑا۔ میں اٹھ کر رونے لگا۔ دجال نے تحکمانہ لہجے میں کہا ادھر آؤ۔ میں نے روتے روتے قدم اٹھایا ہی تھا کیا دیکھتا ہوں کہ سرکارِ دو عالم نبی اکرم ﷺ قریب ہی جلوہ افروز ہیں۔ (یہ جگہ بوجھال کلاں اور میانی کے درمیان واقع ہے۔ جب کبھی وہاں سے گزرتا ہوں تو احتراماً سانیکل سے اتر کر درود شریف پڑھ کر اور دعا مانگ کر آگے جاتا ہوں)۔

نبی رحمت ﷺ نے فرمایا میرے پاس آؤ۔ میں آپ ﷺ کی بارگاہ عالیہ میں حاضر ہو گیا۔ میرے دل میں خیال آیا کہ میں نے کل تو آپ ﷺ کو خانہ کعبہ میں دیکھا تھا۔ آپ یہاں اتنے دور مقام پر کیسے تشریف لے آئے ہیں؟ آج کی رات میں نے رحمۃ اللعالمین ﷺ کو بڑی واضح صورت میں دیکھا آپ ﷺ نے سفید لباس زیب تن فرما رکھا تھا اور اوپر سفید چادر لپیٹی ہوئی تھی۔ سر پر عمامہ بھی سفید رنگ کا تھا۔ آپ ﷺ کی ریش مبارک مشتمل مھر تھی، جس میں اکثر بال سیاہ تھے اور کچھ سفید، سفید بالوں پر رنگ حنا تھا۔ آپ ﷺ کا لباس سادہ اور انتہائی صاف تھا۔ آپ ﷺ کے مقدس ہاتھ میں خاکستری رنگ کی تسبیح دکھائی دے رہی تھی۔ آپ ﷺ کعبۃ اللہ کی جانب رخ کئے کچھ پڑھ رہے تھے۔ میں آپ کی خدمت میں حاضر ہو کر بیٹھ گیا۔ دیکھو بیٹا! ”میں اتنی دور سے صرف تمہاری مدد کیلئے آیا ہوں اب رونا ختم کرو۔ ساتھ ہی ساتھ اپنا دست شفقت میری پشت پر پھیر رہے تھے جس طرح ایک مشفق باپ بچے کو چپ کرانے اور ہمت بندھانے کے لئے اپنا ہاتھ پھیرتا ہے۔ فرمایا ”دجال کی بات ہر گز تسلیم نہ کرنا۔ اب یہ تمہیں تکلیف نہیں دے سکتا، یہ دنیوی آرام و آسائش آخرت کے انعام و اکرام کے مقابلے میں بیچ ہیں۔ اگر تم اس آزمائش میں ثابت قدم رہے تو آخرت میں انعامات وافرہ سے نوازے جاؤ گے۔ دجال کی بات پر

توجہ نہ دینا میں تمہاری کامیابیوں کے لئے دعا کر رہا ہوں تمہیں انشاء اللہ ناکامیوں کا منہ نہیں دیکھنا پڑے گا۔ اللہ تعالیٰ تمہاری مدد فرمائیں گے۔“

یہ تھے نبی دوسرا رحمۃ اللعالمین کے پُر شفقت الفاظ جو میرے دل کی اتھاہ گرائیوں میں پیوست ہو گئے۔ آپ ﷺ کی شفقت کی بناء پر میری خوشی کی کوئی انتہا نہ رہی تھی کہ مجھ جیسے ناکارہ انسان کیلئے نبی رحمت ﷺ نے اس قدر دور دراز سفر کی تکلیف گوارا فرمائی میرا حوصلہ بلند ہو چکا تھا۔ اور میں دجال کی بات سے انکار کرنے کیلئے بالکل تیار تھا۔

قارئین کرام! انسان کو اپنے اعمال نیک و بد کا ٹھوٹی علم ہوتا ہے۔ میں بھی اپنی بد اعمالیوں سے پورے طور پر آگاہ ہوں مجھے علم ہے کہ اعمال حسنہ سے تمہی دامن ہوں لیکن میرے دامن میں ایک مقدس چیز بھی موجود ہے، یہی چیز بروز قیامت انشاء اللہ میری نجات کا باعث ہوگی یہی میری عزیز ترین متاع حیات ہے اور یہ آپ ﷺ کے مقدس ارشادات ہیں میں ان پر جفا طور پر فخر کرتا ہوں کہ میں وہ خوش قسمت و صاحب سعادت انسان ہوں جس کیلئے سید دو عالم نے کامیابی کی دعا فرمائی، انشاء اللہ کسی معاملہ میں مجھے ناکامی کا منہ نہ دیکھنا پڑے گا۔

آنحضرت ﷺ کی اس دعائے طیبہ کا اثر میں اپنی زندگی میں نمایاں طور پر دیکھ رہا ہوں۔ الحمد للہ کسی معاملہ میں آج تک مجھے ناکامی نہیں ہوئی، زندگی کے ہر موڑ پر مسرتیں اور کامرانیوں مجھ سے ہمکنار ہونے کے لئے موجود ہوتی ہیں۔ سید دو عالم ﷺ کی دعا سے میں طمانیت و سکون کی زندگی بسر کر رہا ہوں۔ آئندہ زندگی میں اس دعا کے اثرات سے آپکو بھی آگاہ کروں گا۔

دجال نے مجھے دوبارہ آواز دی میں نے اس کے پاس پہنچ کر دیکھا کہ اس کی بات کو تسلیم کرنے والے لڑکے انواع و اقسام کی مزید اراشیاء کھا رہے ہیں لڑکے مجھے کہنے لگے اگر تم بھی اس کی اطاعت کر لو تو ہماری طرح مزے اڑاؤ، میں نے کہا۔ دوستو! یہ دنیوی



نعمتیں چند روزہ اور زوال پذیر ہیں۔ میں انشاء اللہ جنت میں اللہ تعالیٰ کے عطاء کردہ انعامات حاصل کروں گا۔ مگر وہاں تمہارے لئے کوئی سکون نہ ہوگا۔

دجال یہ الفاظ سن کر غضب ناک ہو گیا۔ مارنے کو ہاتھ اٹھایا ہی تھا کہ ڈر کے مارے میری آنکھ کھل گئی۔ ہم و خوف کی عجیب سی کیفیت مجھ پر محیط تھی مگر جب احساس ہوا کہ خواب تھا تو خوف جاتا رہا۔ اور لیٹے لیٹے خواب کو دہرانا شروع کر دیا نبی اکرم ﷺ کے ارشادات عالیہ کی شیرینی دل و دماغ میں رس گھول رہی تھی۔

### مولانا عبد الرؤف صاحب کی خدمت میں

ناشتہ کر کے سکول کی راہ لی چھٹی پر ریشم خان کے ساتھ مولانا عبد الرؤف صاحب کی خدمت میں حاضر ہوا اور رات کا خواب سنایا۔ مولانا نے فرمایا۔ دیکھو عزیز کرشن لعل! اب میرے خیال کے مطابق مزید کسی تشریح و توضیح کی حاجت نہیں۔ اللہ رب العزت نے تمہاری دعاؤں کو قبول فرمایا اور صراط مستقیم کا انکشاف واضح طور پر فرمادیا، یہ سیدھا راستہ صرف اور صرف اسلام ہی ہے۔ نبی اکرم ﷺ کی زیارت سب سے بڑا شرف ہے۔ اور تم دوبار اس شرف سے بہرہ ور ہو چکے ہو۔ اب تمہارے لئے التواء و تاخیر مناسب نہیں زندگی کا کیا بھر وسہ، دوسرے خواب سے پتہ چلتا ہے کہ قبول اسلام کے بعد تمہیں آزمائشوں کے مراحل سے گزرنا پڑے گا، لیکن آقائے مدنی کی دعائیں تمہارے ساتھ ہیں۔

مناسب ہے کہ تم آج ہی اسلام قبول کر لو، میں نے عرض کیا میں ایک دو دن میں حتمی فیصلہ کر لوں گا اور دو تین روز میں آپ کو مطلع کروں گا۔ مولانا سے اجازت لے کر ہم اسکول واپس آئے اور گھر کی راہ لی۔

### میرے ارادے کی اہل خانہ کو اطلاع

دوسرے دن سکول آرہے تھے کہ میں نے ایک مسلمان لڑکے کو اپنے ارادے سے آگاہ کیا۔ اس نے دوسرے ہندو لڑکوں کو بتا دیا۔ بات میرے گھر تک پہنچ گئی۔ والد صاحب

بلسلسلہ ملازمت کشمیر میں تھے۔ گھر پر دادی صاحبہ اور والدہ صاحبہ تھیں دونوں نے لعن طعن شروع کر دی میں نے اس خبر کی صداقت سے انکار کیا۔ رات کے وقت دادی صاحبہ نے گاؤں کے معزز ہندو حضرات کو اکٹھا کیا تمام بات انہیں بتائی اور مشورہ طلب کیا۔ معززین نے کہا۔ بہتر ہے کہ اسے سکول نہ جانے دیا جائے اور کشمیر میں والد صاحب کے پاس داخل کرادیا جائے۔ پھر مجھے مخاطب ہو کر کہنے لگے تم کس حماقت میں مبتلا ہو گئے ہو۔ بھلا اسلام بھی کوئی مذہب ہے جس کے ماننے والوں پر غربت و افلاس محیط ہے وہ ہم سے قرض لے کر زندگی گزارتے ہیں۔ اور کوئی ایسی برائی ہے جو مسلمانوں میں نہیں پائی جاتی۔ ہمارا دھرم تو کتنا پاک، صاف اور پو تو دھرم ہے۔ تم نفاست کو چھوڑ کر غلاظت کے گڑھے میں گرنا چاہتے ہو۔

میں نے جواب میں کہا کہ ہندو چون نے محض شرارت کیلئے یہ افواہ اڑائی ہے جس میں صداقت کا شائبہ تک نہیں۔ دادی صاحبہ بڑی بہادر اور دلیر خاتون تھیں خاندان کا ہر فرد ان سے خائف رہتا۔ فرمانے لگیں اگر تم نے کوئی ایسی حرکت کی تو میں تمہیں زندہ نہیں چھوڑوں گی۔ میں نے کہا دادی صاحبہ! آپ بے فکر رہیں ایسی کوئی بات نہیں، الغرض میں نے دروغ مصلحت آمیز سے اپنی جان چھڑائی اور وہ حضرات کافی رات گئے گھروں کو واپس ہوئے۔

صبح سویرے سکول جانے لگا تو والدہ صاحبہ نے روتے ہوئے فرمایا۔ بیٹا! کوئی غلطی نہ کر بیٹھنا، ورنہ ہم کہیں کے نہ رہیں گے۔ تمام خاندان اور علاقے میں ہم ذلیل ہو جائیں گے، میں نے کہا امی جان! آپ فکر نہ کریں میں کوئی غلط قدم نہیں اٹھاؤں گا۔ والدہ صاحبہ مطمئن ہو گئیں اور میں سکول چلا گیا۔ دو روز بعد میں مولانا عبدالرؤف صاحب کی خدمت میں حاضر ہوا اور عرض کیا جناب آج تو میں گھر جاؤں گا۔ صبح آپ کی خدمت میں حاضر ہو جاؤں گا۔

مولانا نے فرمایا آج ہی یہاں رہ جاؤ۔ میں نے عرض کیا ابھی تو مجھے اپنی والدہ اور بھائیوں کو آخری بار الوداع کہنا ہے۔ پھر شاید زندگی میں انہیں نہ مل سکوں، مولانا رضامند ہو گئے فرمایا بہتر ہے۔ صبح جمعہ کا مبارک دن ہے اور ۱۳۵۷ھ سن ہجری کا آغاز ہو رہا ہے۔ مولانا سے صبح کا وعدہ کر کے گھر لوٹ آیا۔

## مولانا عبدالرؤف صاحب

مولانا عبدالرؤف صاحب صالح اور متقی شخص تھے۔ حضرت مولانا حسین علی رحمۃ اللہ کے مریدین میں سے تھے۔ حضرت مولانا حسین علی صاحب حضرت مولانا رشید احمد صاحب گنگوہی کے عزیز تلامذہ میں سے تھے۔ مولانا عبدالرؤف صاحب مسلک کے لحاظ سے دیوبندی مکتب فکر سے تعلق رکھتے تھے۔ مولانا موصوف شب و روز خدمت اسلام میں مصروف رہتے تھے۔ اب مولانا کی وفات کو دو سال ہو چکے ہیں۔ اللہ تعالیٰ اس مرد مجاہد کی مغفرت فرمائیں۔

## والدہ اور بھائیوں سے الوداع

بروز جمعۃ المبارک یکم محرم الحرام ۱۳۵۷ھ مطابق چار مارچ ۱۹۳۸ء صبح سویرے حسب معمول نیند سے بیدار ہوا لیکن آج خلاف معمول دل کی دھڑکنیں شدت اختیار کر چکی تھیں دل تھا کہ ڈوبا جا رہا تھا۔ معلوم نہیں کیوں والدہ صاحبہ صبح کا ناشتہ تیار کر رہی تھیں۔ میں نے سوچا کہ ماں کا پکایا ہوا ناشتہ آج میرا آخری ناشتہ ہے۔ پھر شاید زندگی بھر یہ مانتا بھرتا ناشتہ نصیب نہ ہو۔ کھانے کے دوران یہاں یہاں والدہ ماجدہ کے پاؤں کو چوم لیا۔ فرمایا کیا کر رہے ہو۔ عرض کیا یہاں میری پنسل تھی۔ ماں کے مقدس پاؤں کو جن کے تلے جنت ہے۔ ہاتھ لگا کر دل کی دھڑکن میں قدرے کمی کا احساس ہوا۔ خاموش زبان سے اپنے گناہوں کی معافی مانگی۔

میری پیاری ماں! شاید آپ کی اپنے بیٹے سے یہ آخری ملاقات ہو۔ شاید آپ کے پاؤں چھونے کا زریں موقع پھر میسر نہ آئے، مجھے معاف کر دینا، میں آپ کی جس پریشانی کا باعث بننے والا ہوں اس کی بھی بیٹنگی معافی کا خواستگار ہوں۔ آنسوؤں کا سیلاب اُمڈ آنے کیلئے بے تاب تھا۔ ضبط کے بند ٹوٹتے جا رہے تھے۔ بڑی مشکل سے جذبات پر قابو پایا مبادا غفو کے یہ آنسو کہیں قلبی عزائم کی غمازی نہ کر دیں۔

بہانے بہانے سے تینوں بھائیوں موہن لال، ار جن داس اور پریم داس کے سروں پر ہاتھ پھیر لیا اور خاموشی سے الوداعی جملے کہے میرے پیارے بھائیو! تم میری ماں کے بیٹے ہو۔ مجھے تم سے شدید محبت ہے لیکن میں ہمیشہ کیلئے تم سے جدا ہو رہا ہوں۔ شاید پھر تم اور ہم مل کر نہ رہ سکیں تمہاری جدائی کا داغ ہمیشہ میرے دل میں رہے گا۔ میری زیادتیاں معاف کر دینا۔ ہمیشہ میرے دل میں تمہاری یاد رہے گی۔ اُف بے صبر آنسو گو شہائے چشم سے میرا بھانڈا پھوڑنے کیلئے بہہ نکلے۔

مجھے تو ناز تھا ضبطِ غم دردِ محبت پر

یہ آنسو آج کیوں بے تاب ہو ہو کر نکلتے ہیں

والدہ مکرمہ نے دیکھ لیا۔ ارے تم تو رو رہے ہو۔ میں نے کہا دھوئیں کی وجہ سے آنکھوں میں پانی آ گیا ہے۔ سادہ دل اور پاکباز ماں بیٹے کی باتوں میں آگئی اور خاموش ہو گئی۔

## گھر سے الوداع

میں نے ماں اور بھائیوں کو بڑبان خاموشی الوداع کر کے بستہ اٹھایا۔ امی جان سے سکول کی فیس لی اور سکول جانے کیلئے تیار ہو گیا وسطِ صحن میں پہنچ کر گھر پر ایک اچھتی سی نگاہ ڈالی اور کہا۔ اے میرے پیارے گھر! میں نے اپنی زندگی کی چودہ بیماریں تیرے سائے تلے گزاری ہیں مجھے تیرے ذرے ذرے سے اُنس اور لگاؤ ہے۔ آج میں تجھے الوداع کہہ کر ہمیشہ کے لئے جا رہا ہوں شاید پھر عمر بھر تیرے سائے میں وقت گزارنے کا موقعہ ہاتھ

نہ آئے۔ میں مجبوراً تجھے چھوڑ کر جا رہا ہوں تجھے بھی میرا آخری سلام ہو۔

ان جذبات کے سیلاب کو سینے میں دبائے گھر سے نکل کھڑا ہوا جب والدہ صاحبہ کی پر شفقت نگاہوں سے اوجھل ہو گیا تو صبر و تحمل کے تمام ہند ٹوٹ گئے۔ میں ایک حقیر سے تنکے کی طرح جذبات و احساسات کی رو میں بہتا جا رہا تھا۔ آنسو تھے کہ تھمنے کا نام نہ لیتے تھے۔ بڑی دقت سے گاؤں کو عبور کیا۔ راستے میں ایک مسلمان عورت نے روتا دیکھ کر کہا۔ آج تمہیں والدہ نے مارا ہے نا! میں نے دل میں کہا والدہ نے نہیں والدہ کی شفقت نے مارا ہے۔

راستے میں جی بھر کر رویا۔ والدہ ماجدہ اور بھائیوں کی صورتیں آنکھوں کے سامنے گردش کر رہی تھیں۔ والدہ اور بھائیوں کے آئندہ بہنے والے آنسو مجھے نظر آرہے تھے۔ دور تنکے میں بھی اُنکے فراق میں روتا چلا گیا۔ آپ شاید مجھے بزدل تصور کریں لیکن میں کیا کرتا دل کے ہاتھوں مجبور تھا۔ بھلا اس کم سنی، نا تجربہ کاری اور بچنے میں ماں باپ کو چھوڑ دینا آسان ہے؟ نہیں ہر گز نہیں لیکن آنحضرت ﷺ کا دست شفقت کشاں کشاں لئے جا رہا تھا۔ میں نے انجام سے بے خبر ہو کر آنکھیں بند کر لیں تھیں اور اب یہ سطور تحریر کرتے ہوئے بھی آنسوؤں کا سیلاب اُمڈ رہا ہے کیونکہ قلم پر انے زخموں کو پھر کرید رہا ہے۔

قریش مکہ کو بھی رحمۃ للعالمین ﷺ کے خلاف پروپیگنڈہ کرنے کیلئے ایک ہی اعتراض ہاتھ لگا تھا۔

جدا بھائی ہو جائیں گے بھائیوں سے

کلام ان کا گرُن کے جایا کریں گے

الحمد للہ میں بھی آپ ﷺ کی شفقت سے فیضاب ہو چکا تھا۔ آپ کے قدموں میں

حاضری دینے کیلئے ہزاروں ماؤں اور لاکھوں بھائیوں کو قربان کیا جاسکتا ہے۔ یہ تو ایک ماں اور تین بھائیوں کا فراق تھا۔

## مولانا کے در دولت پر

سبح خراشی کی معافی چاہتے ہوئے مقصد کی طرف رجوع کرتا ہوں۔ سکول جانے کی بجائے میں بستہ لئے سیدھا مولانا موصوف کے در دولت پر پہنچ گیا۔ مولانا نے فوراً گاؤں کے چیدہ چیدہ اور صاحب اثر افراد کو بلایا۔ اور تمام حالات سے انہیں مطلع کیا نیز بتایا کہ علاقے میں ہندو معاشی طور بلند حیثیت کے بالک ہیں وہ عدالت میں مقدمہ بھی دائر کریں گے۔ کیا یہ سارے بوجھ برداشت کر لو گے؟ معززین نے کہا۔ حضرت! اس کا خیر کے لئے ہماری جان کی قربانی بھی درکار ہوئی تو ہم دریغ نہیں کریں گے۔ البتہ اتنی بات ہے کہ یہ عزیز کم عمر لڑکا ہے۔ کہیں ایسا نہ ہو کہ ہفتہ عشرہ کے بعد اسے والدین کی یاد ستائے تو پھر گھر لوٹ جائے۔ دریں صورت ہماری عزت خاک میں مل جائے گی۔ مولانا نے انہیں تسلی دیتے ہوئے فرمایا کہ دنیا بدل سکتی ہے مگر عزیز اپنا فیصلہ نہیں بدلے گا کیونکہ جو ذات اقدس اسے اسلام کی طرف لارہی ہے اس کے لائے ہوئے لوگ جان پر کھیل تو سکتے ہیں مگر جاہد حق سے روگردانی نہیں کر سکتے۔

## پولیس کی چوکی

کچھ لوگوں نے مولانا کو مشورہ دیا کہ پولیس چوکی پر جا کر اے ایس آئی کو ان حالات سے مطلع کر دیا جائے، (ملک امیر محمد خان صاحب ضلع میانوالی اس وقت اے ایس آئی تھے) میں چوکی تک ساتھ گیا۔ ملک صاحب بہت خوش ہوئے اور کہا کہ اگر اس بچے کیلئے مجھے سروس کی قربانی بھی دینا پڑی تو حاضر ہوں۔

میں نے بارہ بجے مولانا صاحب کے ساتھ دوپہر کا کھانا کھایا۔ مولانا نے غسل کرنے کو کہا اور پاکیزہ لباس پہننے کو دیا۔ ازاں بعد نماز جمعہ کی ادا کیلئے جامع مسجد کی طرف چل پڑے۔ تمام بوجھال کلاں میں میرے اسلام لانے کی خبر جنگل کی آگ کی طرح پھیل

چکی تھی۔ اور نماز کے وقت سے پہلے ہی مسجد کچا کچھ بھر چکی تھی۔ عورتیں مکانوں کی چھتوں پر بیٹھی مسجد کی طرف تقدس بھری نگاہوں سے دیکھ رہی تھیں۔

## قبولِ اسلام

مولانا عبدالرؤف صاحب اور میں جب مسجد میں داخل ہوئے تو تمام لوگ مجھے دیکھنے اُٹھ کھڑے ہوئے۔ نماز جمعہ سے پہلے مولانا نے میرا ہاتھ اپنے ہاتھوں میں لے کر کلمہ شہادت کہلوانا شروع کیا اور میں ساتھ ساتھ کہتا گیا۔ فرمایا الحمد للہ اب تم مسلمان ہو۔ میری طرف سے مبارک ہو۔ ہر طرف سے مبارک کی صدائیں بلند ہونے لگیں۔ مولانا منبر پر تشریف لے گئے اور فرمایا آج میں اس بچے کیلئے کلمہ شہادت کی تشریح کروں گا۔ اسلام وحدانیت کا درس دیتا ہے۔ اللہ تعالیٰ اپنی ذات و صفات کے لحاظ سے وحدہ لا شریک ہیں۔ وہی ذات نفع نقصان حاجت روائی، مشکل کشائی اور سپید و سیاہ کی مالک ہے اسکی ذات ہی دانائے ہمہ امور۔ عالم الغیب اور حاضر و ناظر ہے۔ کائنات کی ہر چیز اس کے تصرف میں ہے۔ حضرت محمد مصطفیٰ ﷺ اس کے آخری رسول ہیں۔ توحید الہی کا یہ پیغام حضور ﷺ کے توسط تو سل ہی سے ہم تک پہنچا۔ مسلمان کو چاہیے کہ اپنی زندگی خدا اور رسول ﷺ کی رضا کے مطابق بسر کرے۔

## پہلی نماز

کچھ دیر تقریر کرنے کے بعد مولانا نے خطبہ پڑھا۔ اور لوگ نماز کی ادائیگی کیلئے صف بستہ کھڑے ہو گئے۔ مولانا نے مجھے بتادیا تھا کہ تم بھی صف میں کھڑے ہو جانا اور ہماری طرح رکوع و سجود کرتے رہنا اور اپنی توجہ اللہ تعالیٰ کی طرف رکھنا۔ میں مولانا کے پیچھے صف میں کھڑا ہو گیا اور نمازیوں کی معیت میں رکوع و سجود کرتا رہا۔

یہ تھی میری پہلی نماز جو میں نے کچھ پڑھے بغیر ادا کی۔ اللہ تعالیٰ نے اس ننھے

مسافر کی بے عبارت نماز کو قبول فرمایا ہوگا۔ اللہ تعالیٰ تو دلوں کو دیکھتے ہیں۔ نماز سے فراغت کے بعد ملاقات کا سلسلہ شروع ہوا۔ ہر شخص معافۃ کر رہا تھا۔ تقریباً ڈیڑھ گھنٹہ تک یہ سلسلہ جاری رہا۔ ہم سب مولانا کے گھر کی طرف چل پڑے۔ لوگوں کا جم غیر ساتھ تھا۔ نماز عشاء تک ملاقات کا توازن قائم رہا۔ مولانا صاحب نے چند معززین سے فرمایا کہ کھانے سے فارغ ہو کر دوبارہ یہیں آجائیں کچھ ضروری مشورہ کرنا ہے۔ آپ نے ایک دوست کو سکول کے ہیڈ ماسٹر صاحب کو بلانے کیلئے روانہ کیا۔ ملک محمد طفیل۔ بی اے، ایل۔ ایل بی، بی۔ بی۔ ٹی ہیڈ ماسٹر تھے۔ بڑے مخلص اور شفیق انسان تھے۔ قانونی مویشکاریوں سے واقف، ہیڈ ماسٹر صاحب اور بہت سے دوسرے لوگ آگئے۔ ہیڈ ماسٹر صاحب نے گلے لگا کر مبارک دی اور دیر تک پیار کرتے رہے۔

باہمی مشورت کے بعد اتفاق رائے سے طے کیا گیا کہ ابھی رات کو یہاں سے پیدل چل کر راتوں رات للہ ریلوے اسٹیشن پر پہنچ جانا چاہیے تاکہ صبح کی گاڑی سے ایس۔ ڈی۔ او پنڈدادنخان کی عدالت میں بروقت درخواست دی جاسکے۔ اور غازی احمد کے بیان قلمبند کرائے جاسکیں۔

## پنڈدادنخان روانگی

مولانا موصوف احمد خان آجڑی اور میں رات کے وقت ہی للہ جانے کیلئے روانہ ہو گئے۔ تقریباً آٹھ دس میل کا سفر طے کرنا تھا۔ شب بیداری اور تھکن کی وجہ سے مجھے ہلکا ہلکا خٹار ہونے لگا۔ دونوں حضرات کی دلجوئی اور ہمت افزائی سے یہ سفر خیر و خوبی طے ہو گیا۔ علی الصبح للہ سے بذریعہ گاڑی پنڈدادنخان پہنچ گئے۔ عدالتیں کھل چکی تھیں۔

ہم نے ایس۔ ڈی۔ او صاحب کی عدالت میں پہنچ کر وکیل کیا اور درخواست لکھوائی کہ میں مسمی غازی احمد (نام کے متعلق تفصیل آئندہ سطور میں پیش کروں



گا) عاقل بالغ ہوں۔ میں نے برضاء و رغبت خود اسلام قبول کیا ہے۔ میرے اسلام لانے میں کسی کا ہاتھ نہیں۔ کسی نے نہ تو مجھے لالچ دیا ہے اور نہ کسی نے ڈر لیا دھمکایا ہے میں کورٹ میں بیان دینے کی غرض سے حاضر ہوا ہوں۔

## عدالت میں

درخواست دینے کے گھنٹہ بعد میری طلبی ہوئی۔ مولانا موصوف اور وکیل صاحب ساتھ تھے۔ ایس۔ ڈی۔ او صاحب نے میرا نام دریافت کیا پھر سابقہ نام پوچھا اسلام لانے کی وجہ دریافت کی۔ میں درخواست کے مضمون کے مطابق جواب دیتا رہا۔ پھر کلمہ سنانے کو کہا میں نے جب ”لا الہ الا اللہ محمد رسول اللہ“ پڑھ کر سنایا تو موصوف نے مسکراتے ہوئے well, well, very good کہا۔ اور تھوڑی دیر بعد ہمیں فارغ کر دیا۔ مولانا نے بیانات کی مصدقہ نقل حاصل کر لی۔ رات للہ بھر کی اور صبح روانہ ہو کر بوچھال کلاں پہنچ گئے۔

PAKISTAN VIRTUAL LIBRARY  
www.gutenberg.org

## میرا نام

نام کے متعلق عرض کرتا جاؤں۔ والدہ صاحبہ فرماتی تھیں کہ ہم نے تمہارا نام تارا چند تجویز کیا تھا لیکن ایک پنڈت صاحب کے کہنے پر کرشن لعل رکھا گیا۔ اسلام قبول کرنے پر مولانا نے شفیق الرحمن نام تجویز کیا۔ مگر مجھے ”غازی احمد“ نام پسند تھا۔ میں نے مولانا سے گزارش کی کہ میں اپنا نام غازی احمد رکھنا چاہتا ہوں۔ مولانا نے قبول کر لیا اور مجھے غازی احمد کے نام سے پکارا جانے لگا۔

## میرے گھر کی کیفیت

اب تصویر کا دوسرا رخ ملاحظہ فرمائیے۔ جس دن میں نے اسلام قبول کیا والدہ صاحبہ اور داوی صاحبہ کو بارہ بجے کے قریب اطلاع مل گئی۔ ہمارے گھر میں صبح ماتم بچھ

گئی، تمام رشتہ داروں نے رونا پیٹنا شروع کر دیا۔ والد صاحب اور دیگر رشتہ داروں کو بذریعہ ٹیلیگرام مطلع کر دیا گیا۔ والد صاحب کو اطلاع دی گئی کہ بوچھال کے مسلمانوں نے کرشن لعل کو جبرا مسلمان بنالیا ہے اور اب وہ مسلمانوں کے قبضہ میں ہے۔ علاقہ کے ہندو حضرات اظہارِ افسوس کے لئے ہمارے گھر آنے لگے۔ انہوں نے دادی صاحبہ کو مقدمہ کرنے کیلئے کہا لیکن دادی صاحبہ نے تمام امور والد صاحب کے آنے تک ملتوی کر دیے۔

## والدہ سے پہلی ملاقات

۱۹ مارچ کو میں سائیکل پر سوار ہو کر صوبیدار خان زمان صاحب کے کنوئیں پر غسل کرنے آیا۔ صوبیدار صاحب کا باغ بوچھال اور میانی کے وسط میں واقع ہے کسی طرح میری آمد کا والدہ مکرمہ کو پتہ چل گیا۔ والدہ مکرمہ میری خالہ کی محبت میں کنوئیں پر تشریف لے آئیں مجھے دیکھتے ہی زار و قطار روئے لگیں اور پاس آ کر گلے لگا لیا۔ کنوئیں پر مسلمان عورتیں پانی بھر رہی تھیں والدہ کو روٹا دیکھ کر ان کا دل بھی بھر آیا۔

والدہ مکرمہ نے روتے ہوئے فرمایا بیٹا! تو نے تو ہمیں کہیں کانہ چھوڑا۔ تو نے ہمارے خاندان کی عزت خاک میں ملا دی۔ تمہیں مسلمان بن کر کیا حاصل ہوا۔ اب تو تمہارے بھائی بھی خطرے میں ہیں۔ والدہ نے میرا بازو پکڑ لیا۔ اور کہا چلو بیٹا گھر چلیں۔ میں نے کہا امی جان میں اب بھی آپ ہی کا بیٹا ہوں۔ تبدیلی مذہب سے ماں بیٹے کا رشتہ ٹوٹ تو نہیں جاتا۔ بلکہ اسلام تو ماں باپ کی خدمت جلالانے کا حکم دیتا ہے۔ میں ہر وقت آپ کی خدمت کیلئے حاضر ہوں۔

والدہ صاحبہ نے فرمایا میرے ساتھ گھر چلو تمہارے بھائی چار پانچ روز سے رو رہے ہیں اور تمہارے لئے بہت پریشان ہیں۔ امی جان میں چند روز بعد خود حاضر ہو جاؤں گا۔ اب آپ اپنے گھر تشریف لے جائیں میں کسی دن خود آپ کی خدمت میں حاضری دوں گا۔

والدہ ماجدہ نے بتایا کہ دو تین روز تک تمہارے والد صاحب بھی تشریف لے آئیں

گے تمہارے دیگر رشتہ دار کرل نانک چند اور تمہارے خالو دیال چند وغیرہ پہنچ چکے ہیں۔

## ملاقات کے بعد

والدہ صاحبہ روتے دھوتے گھر تشریف لے گئیں اور میں بوچھال روانہ ہوا۔ ماں کے سامنے تو میں نے بڑے ضبط و تحمل کا مظاہرہ کیا۔ مگر واپسی پر راستے میں جی بھر کر غبار خاطر نکالا۔ ماں کی محبت اور شفقت کا احساس جدا ہونے کے بعد ہوا۔ روتے روتے دل و دماغ کی حالت غیر ہو گئی۔ اللہ تعالیٰ نے استقامت عطا فرمائی میرے حواس بجا ہوئے تو میں نے اللہ رب العزت کی بارگاہ میں التجاء کی۔ میرے اللہ! مجھے صبر و سکون عطا فرمائیں۔ ایسا نہ ہو کہ میرے پائے ثبات میں لغزش آجائے اور صراط مستقیم سے ڈگر گاجاؤں۔ الحمد للہ میرے رب نے میرے دل کو سکون عطا فرمادیا۔

## سکول میں حاضری

میں نے اب سکول جانا شروع کر دیا۔ تمام اساتذہ کرام مسلمان تھے۔ ہر استاد نے اپنے بچوں کی طرح میرے ساتھ محبت و مودت کا اظہار کیا۔ تمام مسلمان طلبہ نے شوق سے میرے ساتھ ہاتھ ملایا۔ البتہ ہندو طلبہ الگ الگ اور کچھ کچھ رہے۔ ہیڈ ماسٹر صاحب کو میرے ساتھ والہانہ لگاؤ پیدا ہو گیا۔ میں اس تبدیلی سے بہت خوش تھا۔

میں نے تین چار دنوں میں پوری نماز یاد کر لی ہر نماز بڑی مسرت اور پورے انہماک سے ادا کرنے لگا۔ ہفتہ عشرہ خاموشی سے گزر گیا اور کوئی خاص واقعہ رونما نہ ہوا۔ البتہ علاقے کے مسلمان حضرات ہر روز ملاقات کے لئے تشریف لے آتے۔

۱۹ مارچ ۱۹۳۸ء کو میرے خالو دیال چند صاحب۔ جو کلکتہ آفس راولپنڈی میں ایک اعلیٰ عہدہ پر فائز تھے اور دادی صاحبہ پولیس اسٹیشن کلر کمار میں سب انسپکٹر پولیس کے پاس رپورٹ درج کرانے گئے کہ ہمارے عزیز کو بوچھال کلاں کے مسلمانوں نے ڈرا دھمکا

کر جبراً مسلمان بنالیا ہے۔ اب مسلمانوں نے اسے زبردستی اپنے قبضہ میں رکھا ہوا ہے۔ ہمارا لڑکا ابھی نابالغ ہے۔ آپ بو چھال کلاں آکر ہمارا لڑکا ہمیں واپس دلا دیں۔ ہمیں بچے کی جان کا خطرہ ہے۔

میرے رشتہ داروں کو ایس آئی صاحب نے ہدایت کی کہ تین بچے بو چھال کلاں پولیس چوکی پر پہنچ جائیں۔ میں بھی پولیس کی جمعیت لے کر آجاؤں گا۔

## پولیس چوکی پر

۱۹ مارچ کو ہم مسجد میں ظہر کی نماز ادا کر رہے تھے کہ پولیس کا ایک سپاہی مولانا کو اور مجھے بلانے آیا۔ نماز سے فارغ ہو کر تمام نمازی بھی میرے ساتھ ہو لئے۔ پولیس چوکی پر جا کر دیکھا تو میرے بہت سے رشتہ دار وہاں پہلے ہی موجود تھے۔ البتہ والد صاحب نظر نہ آئے۔ وہ ابھی گھر تشریف نہیں لائے تھے۔

مولانا اور میں ایک چارپائی پر بیٹھ گئے۔ دوسرے مسلمان حضرات ہمارے ارد گرد کھڑے ہو گئے۔ دادی صاحبہ مجھے دیکھتے ہی زور زور سے رونے لگیں۔ اٹھ کر میرے پاس آگئیں اور غصے میں کہا: بے حیا! تو نے یہ کیا کر توت کیا، اپنے پوتہ دھرم کو بھر شٹ کر دیا۔ شرم کرو اور میرے ساتھ گھر چلو تمہاری اس غلطی پر تمہیں کچھ نہیں کہا جائے گا، ڈرنے کی کوئی بات نہیں، تھانیدار صاحب موجود ہیں یہ تمہیں گھر تک حفاظت لے جائیں گے۔ جس مسلمان نے تجھے ڈرایا دھمکایا ہے اس کا نام تھانیدار صاحب کو بتادو۔

سب انسپکٹر صاحب نے پوچھا: ”تم نے کیوں اسلام قبول کیا؟“

”جناب اسلام کی حقانیت اور صداقت نے مجھے اسلام قبول کرنے پر مجبور کیا“ میں نے جواباً کہا۔

ایس آئی صاحب: ”تمہیں کس نے اسلام لانے کی ترغیب دی۔“

میں نے کہا ”جناب میں نے اپنی مرضی سے اسلام قبول کیا ہے۔ اس معاملہ میں کسی دوسرے کا ہاتھ نہیں ہے۔ یہ میرا ذاتی معاملہ ہے۔“  
ایس آئی صاحب: ”آخر ماں باپ کو چھوڑ دینے اور مذہب کے تبدیل کرنے کی وجہ کیا ہے؟“

میں نے جواب میں کہا: ”میں نے خود چند اسلامی کتب کا مطالعہ کیا ہے جس سے اسلام کی صداقت مجھ پر منکشف ہو گئی۔ اسلام نے جس وحدانیت کا علم بلند کیا ہے۔ وہ روح دوسرے مذاہب میں مفقود ہے۔ اسلام انسانیت کی تکمیل کا دوسرا نام ہے۔ اس دین میں ایسی کشش پائی جاتی ہے کہ لوگ خود بخود اس کے گرویدہ ہو جاتے ہیں۔“  
ایس آئی صاحب: ”اگر کسی مسلمان شخص نے یا مولوی عبدالرؤف صاحب نے تمہیں ڈرا دھمکا کر مسلمان بنایا ہے۔ تو مجھے بتا دیں میں اس کے خلاف قانونی کارروائی کروں گا۔ تمہارے رشتہ داروں کا کہنا ہے کہ ابھی تم نابالغ ہو تم اپنی مرضی سے اتنا بڑا فیصلہ کرنے کے اہل نہیں ہو۔“

جناب! میں پہلے بھی عرض کر چکا ہوں کہ میرے اسلام لانے میں کسی ترغیب و تحریص اور کسی ترہیب و تهدید کا کوئی دخل نہیں میں نے سوچ سمجھ کر اور اپنی رضا و رغبت سے یہ فیصلہ کیا ہے۔ میرے رشتہ دار چونکہ اس حقیقت سے نابلد ہیں اس لئے اس قسم کے الزامات عائد کر رہے ہیں۔

سب انسپکٹر صاحب میرے خالو کو مخاطب کر کے کہنے لگے، بتائیے اب میں کیا کر سکتا ہوں، تمہارے لڑکے کے بیانات تمہاری رپورٹ کے خلاف ہیں۔ میں تو بچے کے بیانات کی روشنی میں ہی کوئی قدم اٹھا سکتا ہوں۔ آپ نے بھی تمام بیانات بعض نفیس سن لئے ہیں۔

اس اثناء میں مولانا عبدالرؤف صاحب نے پنڈاد نخان والی عدالتی نقل بھی پیش

کر دی۔ سب انسپکٹر صاحب نے وہ تحریر پڑھ کر میرے رشتہ داروں کو سنادی۔ اور کہا ان حالات کی روشنی میں میں آپ کی کوئی مدد نہیں کر سکتا۔

دیال چند صاحب نے سب انسپکٹر صاحب سے گزارش کی، اگر اجازت ہو تو میں بچے کے ساتھ تنہائی میں کچھ باتیں کرنا چاہتا ہوں۔ سب انسپکٹر صاحب نے فرمایا آپ خوشی ایسا کر سکتے ہیں خالو صاحب نے مجھے وہاں سے اٹھالیا اور پولیس چوکی کی پچھلی جانب لے گئے۔

## خالو صاحب کی ترغیب

فرمانے لگے، عزیز کرشن لعل! آپ کو معلوم ہے کہ میں راولپنڈی میں بہت بڑا افسر ہوں، پولیس میری مرضی کے خلاف کچھ نہیں کر سکتی۔ آپ کو کسی سے ڈرنے کی ضرورت نہیں۔ میں آپ کو اپنے ساتھ راولپنڈی لے جاؤں گا۔ اور وہاں اچھے سکول میں تمہیں داخل کرادوں گا۔ میں نے وہاں تمہارے لئے موٹر کار بھی خرید لی ہے۔ اور ایک امیر گھرانے میں تمہارے رشتے کی بات بھی طے کر لی ہے۔ بھگوان کیلئے تم میری بات مان لو اور سب انسپکٹر صاحب کے سامنے کہہ دو کہ میں خالو کے ساتھ جانا چاہتا ہوں۔ خالو صاحب نے ترغیب و تحریص میں کوئی کسر نہ چھوڑی، میں خاموشی سے سب کچھ سنتا رہا میری خاموشی کو شاید انہوں نے رضا پر محمول کیا۔ فرمانے لگے آؤ تمہانیدار صاحب کے سامنے ساتھ چلنے پر رضامندی کا اظہار کر دو۔

میں نے عرض کیا خالو صاحب! میں نے آپ کی ہر بات کو غور سے سنا ہے اور میں نے ہر بات کو سمجھا بھی ہے لیکن حقیقت یہ ہے کہ اسلام کے مقابلے میں یہ عیش و عشرت اور یہ چند روزہ لہذا نڈ کوئی حیثیت نہیں رکھتے ہیں ایمان جیسی بیش بہا دولت کو چھوڑ کر عارضی اشیاء کو ترجیح نہیں دے سکتا۔

میرے جواب سے خالو صاحب کا چہرہ مرجھا سا گیا اور خاموش ہو گئے۔ اُدھر دو تین سو مسلمان چوکی پر جمع ہو چکے تھے۔ انہیں بھی خدشہ لاحق ہوا کہ غازی احمد چہ ہے کہیں خالو اسے لالچ دے کر بہکا نہ لے۔

جب ہم واپس آئے تو خالو صاحب نے سب انسپکٹر صاحب سے کہہ دیا کہ بچے نے میری بات ماننے سے انکار کر دیا ہے اور اپنی ہٹ دھرمی پر قائم ہے۔ مسلمان حضرات کے چہرے کھل اُٹھے۔

## دادی صاحبہ کی گریہ وزاری

دادی صاحبہ نے رونا شروع کر دیا۔ بیٹے ہم پر رحم کرو، تمہاری والدہ اور بھائی تمہارے لئے بہت بے چین ہیں سوائے گریہ وزاری کے شب و روز اُن کا اور کوئی کام نہیں، بے شک تم مسلمان رہو مگر بھائیوں کے ساتھ رہو تمہارے چھوٹے بھائی تمہاری جدائی میں مامی بے آب کی طرح تڑپ رہے ہیں ایک دو روز میں تمہارے والد صاحب آنے والے ہیں۔ اگر تم گھر نہ آئے تو ان کا کیا حال ہوگا۔ تم ہی ان کی اُمیدوں کا مرکز تھے۔ دادی صاحبہ کی گریہ وزاری اور منت و ساجت سے مسلمانوں کے دل بھی متاثر ہوئے بغیر نہ رہ سکے۔ سب انسپکٹر صاحب کی آنکھیں نمناک ہو گئیں، والدہ اور بھائیوں کی بے چینی نے میرے دل کو بھی ہلا کر رکھ دیا۔ مگر رحمت ایزدی نے ساتھ دیا۔ اور میں نے دادی صاحبہ سے کہا، دادی اماں! آپ گھر تشریف لے جائیں میں چند روز تک حاضر خدمت ہو جاؤں گا۔ آپ میری والدہ صاحبہ اور بھائیوں کو بھی تسلی دیں۔

ایس آئی صاحبہ نے میرے رشتہ داروں سے کہا کہ ان حالات میں آپ کے لئے میں کچھ نہیں کر سکتا۔ بہتر ہے کہ آپ حصول انصاف کیلئے اپنا مقدمہ موضع بھون میں جے سنگھ صاحب آنریری مجسٹریٹ کی خدمت میں پیش کریں۔ وہ باختیار شخص ہیں اور

مقدمہ کی جزئیات پر وہ پورے عدل و انصاف سے توجہ کریں گے۔

## رات پولیس چوکی پر

داؤی صاحبہ اور دوسرے رشتہ دار واپس چلے گئے۔ دیال چند صاحب نے انسپٹر سے گزارش کی کہ آپ صبح چھ کو بھون لے آئیں ہم بھی وہاں پہنچ جائیں گے۔ انسپٹر صاحب نے مجھے کہا کہ تمہیں یہ رات چوکی ہی میں بسر کرنا ہوگی۔ معززین نے کہا کہ چھ کو ہمارے ساتھ بھیج دیں ہم صبح آپ کے پاس حاضر کر دیں گے مگر تھانیدار صاحب نہ مانے۔ میرا کھانا، چارپائی اور بستر چوکی میں بھیج دیا گیا۔ اور میں نے رات پولیس کی نگرانی میں بسر کی۔

## بھون کا پروگرام

رات کو مولانا اور دیگر شرفائے قصبہ نے باہم مشورہ کیا کہ موضع بھون میں ہندوؤں اور سکھوں کا غلبہ ہے۔ نیز مجسٹریٹ صاحب بھی سکھ مذہب سے تعلق رکھتے ہیں مبادا کوئی ایسا سانحہ پیش آجائے جس سے غازی احمد کو کوئی گزند پہنچے۔ یا اس کے رشتہ دار اسے بھلا پھسلا کر اپنے حق میں بیان دلوالیں جو ہمارے لئے باعثِ تکلیف ہو۔ چھ کی حوصلہ افزائی کیلئے ہمارا ساتھ جانا ضروری ہے۔

تقریباً پچاس ساٹھ آدمی بھون جانے پر آمادہ ہو گئے اور آدھی رات کے وقت وہ پیدل بھون کیلئے روانہ ہو گئے۔ اس دور میں سالٹ ریجن ٹرانسپورٹ کمپنی کی صرف ایک بس منارہ سے چکوال جاتی تھی اور وہی شام کو واپس آتی تھی۔

صبح مولانا صاحب، صوفی جان محمد صاحب اور میں پولیس کی نگرانی میں اڑھ بھال کلاں سے بس میں سوار ہوئے اور ظہیر و عافیت نو بجے بھون پہنچ گئے۔ بھون اڑے پر پچاس ساٹھ آدمی لاٹھیاں اور تلواریں لئے صف باندھے کھڑے تھے۔ تھانیدار صاحب نے



حیران ہو کر پوچھا یہ لوگ کیوں کھڑے ہیں قریب آکر کہنے لگے۔ یہ تو سب بوجھال کے آدمی ہیں۔ مولانا آپ ہی نے ان کو روانہ کیا ہے۔ اگر کوئی فساد ہو گیا تو تمام ترمذیہ داری آپ پر عائد ہوگی۔ کیونکہ یہ لوگ آپ کے ایماء پر مسلح ہو کر آئے ہیں۔

مولانا نے فرمایا میں نے انہیں ہرگز مجبور نہیں کیا، یہ تو محض اپنی عقیدت کی بناء پر پیدل چل کر آئے ہیں، ہم بس سے اتر کر عدالت کی طرف چل پڑے۔ میری داوی صاحبہ اور دوسرے رشتہ دار بھی میانی اڈہ سے بس میں سوار ہوئے تھے۔ میں چونکہ تھانیدار صاحب کے ساتھ اگلی نشست پر بیٹھا تھا اور میرے رشتہ داروں کو عقبی نشستوں پر جگہ ملی تھی۔ لہذا بس میں میرے ساتھ کوئی بات چیت نہ ہو سکی۔

## جے سنگھ کی عدالت میں

ہمیں عدالت میں پہنچ کر تھوڑی دیر انتظار کرنا پڑا۔ اس اثناء میں بھون کے بہت سارے ہندو اور سکھ بھی احاطہ عدالت میں آگئے جن میں سے بعض مجسٹریٹ صاحب کے رشتہ دار بھی تھے۔ بھون کے بے شمار مسلمان بھی جمع ہو گئے۔ احاطہ عدالت لوگوں سے بھر گیا۔

جے سنگھ صاحب تشریف لائے تو اس قدر انبوهہ دیکھ کر حیران ہوئے۔ لوگوں کو حکم دیا کہ کوئی شخص کمرۂ عدالت کے قریب نہ آئے۔ میرے رشتہ دار شاید پہلے ہی درخواست دے چکے تھے۔ تھانیدار صاحب کو حکم ملا کہ بچے کو پیش کیا جائے۔ میں تھانیدار صاحب کی معیت میں عدالت میں پیش ہوا۔ دیکھا تو عدالت میں میرے رشتہ داروں کے علاوہ بہت سے ہندو اور سکھ بھی موجود تھے، سب نے مجھے گھور گھور کر دیکھنا شروع کیا۔

جے سنگھ صاحب نے مجھے مخاطب کرتے ہوئے فرمایا۔ بیٹا! میں جو بات آپ سے پوچھتا جاؤں سچ بتاتے جاؤ، تمہیں یہاں کسی قسم کا اندیشہ یا خطرہ نہیں ہے۔

مجمثریٹ صاحب: ”سب سے پہلے بتاؤ کہ اس چھوٹی سی عمر میں اپنے والدین کا دھرم کیوں چھوڑا۔“

”جناب! میں نے اسلام میں جن خوبیوں کا مشاہدہ کیا ہے وہ ہندو دھرم میں مفقود ہیں اسلام پروردگار کی وحدت و یکتائی کا درس دیتا ہے۔ ہندو دھرم میں بت پرستی کو بیادی حیثیت حاصل ہے۔ اسلام بتاتا ہے کہ تمام کائنات کا خالق ہی عبادت کے لائق ہے، صرف اسی کی بارگاہ میں سر کو جھکانا چاہئے، مگر ہندو حضرات بتوں اور دیوتاؤں کی عبادت کرتے ہیں انہی کے نام کی اپنی حاجات اور مشکلات میں دہائی دیتے ہیں اور انہیں متصرف خیال کرتے ہیں۔ یہی شرک ہے کہ اسلام سختی سے جس کی مخالفت کرتا ہے۔“

میراجواب سننے پر مجمثریٹ صاحب نے فرمایا۔ یاد رکھو یہ مسلمان جو آج تمہارے ساتھ ہیں قلیل عرصہ میں تمہارا ساتھ چھوڑ دیں گے اور تم در بدر دھکے کھاتے پھرو گے۔ سوائے بھیک مانگنے کے تمہارا کوئی کام نہ ہوگا۔ میں نے تمہاری طرح کئی نو مسلم در بدر بھیک مانگتے دیکھے ہیں۔ بہتر ہے کہ تم اپنے والدین کو نہ چھوڑو۔ مجھے پتہ چلا ہے کہ تمہارے والدین اور بھائی تمہارے لئے بہت بے چین ہیں۔ ماں باپ کو پریشان کرنا بہت بڑا پاپ ہے۔ دیکھو میں اپنے تجربہ کی بناء پر تمہیں نصیحت کرتا ہوں کہ اگر تم والدین کے پاس نہ گئے تو تم ذلیل و خوار ہو جاؤ گے۔ میں حالات کے نشیب و فراز سے واقف ہوں۔ یہ مسلمان عنقریب تمہیں بے یار و مددگار چھوڑ دیں گے۔ بہتر ہے میری بات مان لو۔

الغرض نصیحت کے پیرائے میں مجمثریٹ صاحب نے ایک اچھا خاصا لیکچر جھاڑ دیا۔ سامعین نے خیال کیا کہ چہ جے سنگھ کی باتوں سے بہت متاثر ہوا ہے۔ میری دادی صاحبہ میرے پاس کھڑی یہ وعظ سن رہی تھیں۔ از خود کہہ اُنھیں۔ جناب کرشن لعل نے کہہ دیا ہے کہ اب میں دادی صاحبہ کے ساتھ جانے کو تیار ہوں۔ باہر کھڑے مسلمانوں پر یہ بات عجیب بن کر گری۔ اور حیرت سے ان کی آنکھیں کھلی کی کھلی رہ گئیں۔

میں نے کہا ”جناب! دادی صاحبہ از خود ہی فرما رہی ہیں میں نے تو ان سے ایک لفظ تک نہیں کہا، میں نے جو فیصلہ کیا ہے سوچ سمجھ کر کیا ہے۔ مسلمان ساتھ دیں یا نہ دیں، اس سے میرے فیصلے کا کوئی تعلق نہیں۔“

میری یہ بات سن کر مسلمانوں کی جان میں جان آئی۔

دادی صاحبہ نے روتے ہوئے مجسٹریٹ صاحب کی خدمت میں گزارش کی کہ اگر کرشن لعل ہمارے ساتھ نہیں آتا تو اسے مسلمانوں کے ساتھ بھی نہ جانے دیں۔ آپ اسے حکم دے کر قید میں ڈال دیں۔

جے سنگھ صاحب نے فرمایا: اماں! ان حالات کے تحت میں کچھ نہیں کر سکتا۔ میں نے گزارش کی ”جناب! مجھے عمر قید بھی اپنے ارادے سے باز نہیں رکھ سکتی۔ میں تمام عمر جیل کے مصائب تو برداشت کر سکتا ہوں۔ مگر اللہ تعالیٰ اور نبی رحمت ﷺ کے دامن کو نہیں چھوڑ سکتا۔“

اتنے میں میرا ایک رشتہ دار بول پڑا، جناب! ہمارا الزکا نابالغ ہے۔ تعزیرات ہند کے قوانین کے تحت یہ آبائی مذہب ترک نہیں کر سکتا۔ اس کے طبی معائنے کا حکم صادر فرمایا جائے۔

مجسٹریٹ صاحب نے تھانیدار صاحب کو تحریری حکم دیا کہ اُسے سول ہسپتال چکوال میں لے جاؤ اور طبی معائنہ کرانے کے بعد اُسے ایس ڈی او صاحب کی عدالت میں پیش کرو شاید تمہارے حق میں فیصلہ ہو جائے۔

**ایس ڈی او چکوال کی عدالت میں**

ہم مع پو پلےس ودیگر افراد چکوال (civil hospital) گئے۔ ڈاکٹر صاحب محمد اللہ مسلمان تھے، انہوں نے طبی معائنہ کے بعد سرٹیفکیٹ دے دیا کہ غازی احمد عمر بلوغت کو پہنچ چکا ہے۔

سرٹیفکیٹ کے حصول کے بعد مجھے ایس ڈی او صاحب کی عدالت میں لے جایا گیا معلوم ہوا کہ صاحب موصوف بذریعہ کارکھر کمار تشریف لے گئے ہیں ہم بس میں سوار ہو کر کھر کمار کیلئے روانہ ہوئے بھون کے پاس ایس ڈی او صاحب کی کار آتی دکھائی دی۔ تھانیدار صاحب نے بس سے اتر کر کار رکوائی اور تمام حالات سے انہیں آگاہ کیا۔ دادی صاحبہ روتے ہوئے فریاد کرنے لگیں کہ میرے بچے کو ظالم مسلمانوں کے قبضہ سے واپس دلویا جائے۔ ایس ڈی او صاحب نے مجھ سے حالات دریافت کئے اور میں نے بلا کم و کاست تمام حالات گوش گزار کر دیے۔ ساتھ ہی میڈیکل سرٹیفکیٹ بھی پیش کیا گیا۔

ایس ڈی او صاحب نے میرے اقرباء سے کہا مقدمے کا دار و مدار ملزم کے بیان پر ہے۔ اسکے بیانات تمہاری حمایت میں نہیں۔ میں اس سلسلے میں کچھ نہیں کر سکتا۔ آپ اعلیٰ عدالت میں قانونی چارہ جوئی کریں۔ یہ کہہ کر صاحب بہادر چکوال روانہ ہو گئے۔ اور ہم اسی بس میں گھر کیلئے سوار ہو گئے۔ کھر کمار بہت سے لوگ میری ملاقات کے منتظر تھے انہوں نے میرے تمام ساتھیوں کی چائے سے تواضع کی اور اظہار عقیدت کے طور پر مجھے پھولوں کے ہار پہنائے گئے۔ اس منظر اور پذیرائی کو دیکھ کر میرے رشتہ داروں نے منہ پھیر لیا۔

## بوچھال میں استقبال

راستے میں میانی اڈہ پر دادی صاحبہ اور دوسرے رشتہ دار اتر گئے اور ہم بوچھال کلاں بس سٹاپ پر پہنچ گئے شہر کے تمام بچے، جوان اور بوڑھے استقبال کیلئے اڈہ پر موجود تھے نوجوان ہاتھوں میں جھنڈے لئے تھے بس سے اتار کر مجھے گھوڑے پر سوار کرایا گیا۔ اور ہم جلوس کی شکل میں شہر کی طرف روانہ ہو گئے۔ راستے میں جس گھر کے پاس سے گزرتا مسلمان مستورات پھولوں کے ہار شربت اور دودھ کے گلاس لئے کھڑی تھیں۔ سارے شہر کا چکر کاٹتے ہوئے غروب آفتاب کے بعد ہم مولانا کے مکان پر پہنچ گئے۔ اور چند دن کیلئے آرام کا سانس لیا۔

## ایک خواب

انہی ایام میں ایک رات خواب میں دیکھا کہ میں ایک مکان میں بیٹھا ہوں تمام لوگ ایک میدان میں جمع ہو رہے ہیں اور قیامت کا آغاز ہو چکا ہے، میں بھی میدان کی طرف چل پڑا، سورج بڑی شدت و حدت کے ساتھ ہمارے سروں کے قریب چمک رہا تھا۔ جب سورج کی گرمی بہت شدید ہو گئی تو ایک بادل اٹھا اور میرے سر پر سایہ فلگن ہو گیا۔ پھر موسلا دھار بارش برسنے لگی اور میری آنکھ کھل گئی۔

مولانا کو صبح کی نماز کے بعد خواب بتایا۔ فرمایا کوئی اور آزمائش تم پر آنے والی ہے لیکن بفضل اللہ تم اس آزمائش میں کامیابی و کامرانی سے ہمکنار ہو گے۔ میں نے سکول میں باقاعدگی سے جانا شروع کر دیا۔ ہیڈ ماسٹر صاحب اور سٹاف کو اپنے خلاف حکمانہ انکوائری کا خدشہ تھا۔ اساتذہ کرام ہر روز مجھے فرماتے خیال رکھنا ہم میں سے کسی کے خلاف اگر ایک لفظ بھی تمہاری زبان سے نکل گیا تو ہماری ملازمت کا خاتمہ ہو جائے گا۔ میں اپنے اساتذہ کو تسلی دیتا کہ آپ فکر نہ کریں۔ میں انشاء اللہ آپ پر آنچ نہ آنے دوں گا۔

## اخبار میں اعلان

ہیڈ ماسٹر صاحب اور اساتذہ کرام نے باہمی صلاح مشورے سے میرے اسلام لانے کا واقعہ تحریر کر کے پریس کو بھیج دیا چنانچہ ۱۹/ اپریل ۱۹۳۸ء کو لاہور کے روزنامہ احسان میں میرا اعلان شائع ہوا جس کی نقل درج کئے دیتا ہوں۔

نوجوان نو مسلم کا اعلان

میں نے اپنی مرضی سے اسلام قبول کیا۔

میں یہ اعلان کرتا ہوں کہ میں عرصہ تقریباً ایک ماہ سے اپنی مرضی سے مولوی عبدالرؤف صاحب امام مسجد و مدرس مدرسہ دینیات بوچھال کلاں کے دست مبارک پر

مشرف باسلام ہو چکا ہوں، میں نے اپنا اسلامی نام غازی احمد رکھا ہے۔ میرے سابقہ متعلقین میرے اسلام لانے پر طرح طرح کا پروپیگنڈا کر رہے ہیں۔ میرے مسلمان ہونے میں کسی فرد یا دوسرے مسلمان کا ہاتھ نہیں میں خود اسلام کو ایک سچا اور صحیح مذہب سمجھ کر مسلمان ہوا ہوں۔ میں دو سال سے اسلامی کتب کا مطالعہ کرتا رہا تھا۔ میں نے تین عدالتوں میں اپنے برضا و رغبت مسلمان ہونے کے بیان بھی قلمبند کرادیے ہیں دوبارہ اعلان کرتا ہوں کہ مجھے کسی نے زبردستی مسلمان نہیں کیا، میں عاقل و بالغ ہوں، مجھے اپنے مسلمان بھائیوں سے توقع ہے کہ میرے لئے دعا فرمائیں گے۔

غازی احمد سابق کرشن لعل ساکن میانہ  
ڈاکخانہ نورپور تحصیل پنڈدادنخان ضلع جہلم  
سکول میں سالانہ امتحان شروع تھے میں نے بھی پورے اطمینان کے ساتھ  
آٹھویں جماعت کا امتحان دیا اور اللہ تعالیٰ کے فضل و کرم سے کامیاب ہو گیا۔

## والد صاحب کی آمد

اپریل کے وسط میں والد صاحب گھر تشریف لے آئے تمام کوائف سے آگاہ ہونے کے بعد گاؤں کے معزز اور صاحب اثر ہندو حضرات کو بلایا اور مشورہ کیا کہ ان حالات میں کونسا اقدام موزوں ہوگا۔ بعض حضرات نے مشورہ دیا کہ قانونی طور پر کیس کا جیتنا ممکن نہیں۔ کیونکہ تمہارا بیٹا تمہارے خلاف بیان دے چکا ہے اور آئندہ بھی یہی توقع ہے۔ ایساچہ سارے خاندان کے ماتھے پر کلنگ کا ٹیکہ ہے۔ مناسب ہے کہ کسی طرح اُسے بوچھال سے باہر بلا کر ختم کر دیا جائے تاکہ آپ کی عزت محفوظ رہ سکے۔ ورنہ آپ کے باقی بچوں کو ان حالات میں کوئی شخص رشتہ دینے پر بھی تیار نہ ہوگا۔ اپنی عزت اور دھرم کے چاؤ کے لئے آپ کو یہ قربانی دینا ہوگی۔

والد صاحب نے غور و فکر کے بعد کہا کہ اس کام کا سرانجام دینا ممکن نہیں ہم بوجھال کے بد معاش مسلمانوں کی مخالفت کسی قیمت پر مول نہیں لے سکتے۔ ایک دیگر بزرگ جہم صاحب نے فرمایا۔ میں آپ کو مناسب راستہ دکھاتا ہوں۔ اس سے سانپ بھی مرجائے گا اور لاش بھی بچ جائے گی۔ تم اپنے بیٹے کے ساتھ صلح کر لو تاکہ وہ گھر میں آمدورفت شروع کر دے جب باہمی اعتماد کی فضا بحال ہو جائے تو چپکے سے کھانے کی چیز میں زہر دے دینا اس طرح آسانی سے آپ اپنا مقصد حاصل کر لیں گے۔

## والدہ کا ایثار

والدہ صاحبہ باہر بیٹھے یہ ساری گفتگو سن رہی تھیں، بھلا ایک ماں کا دل کب برداشت کر سکتا ہے کہ اس کے لختِ جگر کی زندگی ختم کر دی جائے۔ مذہب اور دھرم کا اختلاف مادرانہ الفت کی راہ میں حائل نہیں ہو سکتا۔ والدہ مکرمہ نے صبح سویرے ہی غلام محمد موچی کو الگ بلا کر پانچ روپے دیئے اور کہا کہ بوجھال جا کر میرے بیٹے کو پیغام دے دو کہ جب تک میں تمہیں نہ بلاؤں ہر گز میانی نہ آنا اور جب تک کھانے کی کوئی چیز میں خود نہ دوں۔ کسی ہندو سے کوئی چیز لے کر ہر گز نہ کھانا۔ غلام محمد مرحوم تلاش کرتا کرتا مولانا کے مکان پر پہنچا اور مجھے والدہ کا پیغام دیا۔ تشکر و امتنان کے چند قطرے میری آنکھوں سے بہہ نکلے۔ میں نے رب العزت کے حضور دُعا کی یا اللہ! ایسی شفیق ماں کی ہدایت کی کوئی صورت پیدا فرما دے تاکہ ان کی دنیا و آخرت سنور جائے۔

## جہلم عدالت میں مقدمہ

ہندو معززین کے صلاح مشورہ سے طے پایا کہ ضلعی عدالت میں جس بے جا مقدمہ دائر کیا جائے۔ دوسرے دن والد صاحب نے جہلم جا کر مقدمہ دائر کر دیا کہ میرے نابالغ بیٹے کو زبردستی مسلمان کر لیا گیا۔ اور اُسے مقید رکھا ہوا ہے۔ علاقے میں مسلمان

اکثریت میں ہیں اور ہم اقلیت میں۔ لہذا ہم بچے کو مسلمانوں کی گرفت سے آزاد نہیں کرا سکتے۔ والد صاحب نے بوچھال سکول کے ہیڈ ماسٹر صاحب، مولانا عبدالرؤف صاحب، صومیدار خان زمان صاحب اور ریشم خان ولد نور خان سکھ میانی کے متعلق رپورٹ درج کرائی کہ بچے کو دور غلانے اور مسلمان کرنے میں ان لوگوں کا خصوصی تعلق ہے۔

## والد صاحب سے پہلی ملاقات

مقدمہ دائر کرنے کے بعد والد صاحب واپس گھر تشریف لائے اور کسی شخص کو مقدمہ دائر کرنے کا علم نہ ہوا۔ تیسرے چوتھے روز والد صاحب بوچھال تشریف لائے۔ سیدھے مولانا کے مکان پر گئے میں گاؤں میں تھا۔ ایک آدمی بھیج کر مجھے اطلاع دی گئی جب میں مولانا کے ہاں پہنچا تو والد صاحب ایک چارپائی پر تشریف فرما تھے اور بہت سے مسلمان حضرات آپ کے آس پاس چارپائیوں پر بیٹھے والد صاحب کے ساتھ جو تکلم تھے۔

والد صاحب نے مجھے گلے لگا کر پیار کیا۔ میرا دل زور زور سے دھڑک رہا تھا میں پاس ہی بیٹھ گیا۔ جناب والد صاحب کا چہرہ اترا ہوا تھا۔ محبت پداری آنسوؤں کی صورت میں شبنم سحر کی طرح گوشہ ہائے چشم سے ٹپکنے لگی۔ میرا دل بھی پسینہ گیا۔ ایک عجیب انقلاب تھا جس سے تمام خاندان کی سرستیں آہوں اور آنسوؤں میں بدل چکی تھیں۔ واقعی میرے خاندان والوں پر مصائب کے پہاڑ ٹوٹ پڑے تھے۔ کسی رشتہ دار کے چہرے پر مسکراہٹ باقی نہ تھی۔ غم و اندوہ اور غصے کے ملے جلے جذبات تھے۔ مجھے علم تھا کہ خاندان کے اس کرب و اضطراب کا باعث میں ہی تھا لیکن میں اپنے دل کے ہاتھوں مجبور تھا۔ نبی اکرم ﷺ کی شفقت نے میرے دل کو موہ لیا تھا۔ میرے احساسات و جذبات میرے قابو میں نہ تھے مجھے احساس تھا کہ میں نے والدین کی زندگی دکھی کر دی ہے لیکن میں انہیں مسرتیں لوٹانے کیلئے کچھ نہ کر سکتا تھا۔ اسلام میرے بدن کے ذرے ذرے میں سرایت کر چکا تھا اسلئے



میں نے والدین اور خاندان والوں کی خوشیاں اس مقدس دین پر قربان کر دیں۔

والد صاحب نے فرمایا کہ بیٹے اگر تم نے اپنا مذہب تبدیل کر لیا ہے تو اس میں کوئی حرج نہیں۔ شاید تمہیں اسلام کی کوئی بات پسند آگئی ہوگی میں تو خوش ہوں کہ تم نے جس چیز میں صداقت دیکھی اُسے اختیار کر لیا۔ البتہ تم نے ایک بہت بڑی غلطی کی ہے تم گھر میں تمام بھائیوں سے بڑے تھے بھائیوں کی نگرانی اور والدہ کی مدد کرنا تمہارا فرض تھا۔ اگر اسلام قبول کرنے کے بعد تم اپنے گھر چلے جاتے تو کوئی بات نہ تھی۔ میں نے بڑی مشکل سے رخصت حاصل کی ہے۔ اگر تم گھر آ جاتے تو مجھے پریشانی نہ ہوتی اور خواہ مخواہ اخراجات کا بوجھ نہ اٹھانا پڑتا۔ چند دن یہاں رہ کر گھر آ جاؤ اور گھر میں آرام سے زندگی بسر کرو تعلیم کی طرف پوری توجہ دینا کہیں سکول نہ چھوڑ دینا۔ الغرض والد صاحب کافی دیر تک نصیحت اور خیر خواہی کی باتیں کرتے رہے جن سے سامعین کے دل متاثر ہوئے بغیر نہ رہ سکے۔

والد صاحب نے فرمایا کہ اگر روپے پیسے کی ضرورت ہو تو مجھ سے لے لو۔ میں نے عرض کیا: فی الحال ضرورت نہیں، فرمایا: اگر کسی چیز کی بھی ضرورت ہو تو گھر سے منگو الیا کرو۔

باتیں کرنے کے بعد والد مکرم اٹھ کھڑے ہوئے اور مسلمان حضرات سے مصافحہ کر کے رخصت ہو گئے۔ مولانا اور دوسرے حضرات والد صاحب کی گفتگو سے بہت متاثر تھے کہ ہندو ہو کر بھی انہوں نے کس وسعت قلبی کا ثبوت دیا ہے بہت شریف اور معقول آدمی دکھائی دیتے ہیں۔

## نیا خواب

تین چار روز بعد میں نے رات کو خواب میں دیکھا کہ ایک بہت بڑا دروازہ ہے، جس کی ایک جانب میرے والد صاحب دادی صاحبہ اور دیگر رشتہ دار کھڑے ہیں۔ دروازے

کی دوسری جانب سے جب میں گزرتا ہوں تو انہوں نے میرے بازو کو پکڑ لیا اور زور سے اپنی طرف کھینچنا شروع کیا۔ میں بلند آواز سے چلانے لگا، مسلمانوں مجھے پکڑ دیا مجھے لئے جارہے ہیں اسی کش مکش میں میری آنکھ کھل گئی۔

صبح مولانا نے خواب سننے کے بعد فرمایا۔ خدا خیر کرے حالات تو کچھ اچھے نظر نہیں آتے اللہ تعالیٰ ہی بہتر جانتے ہیں کہ پردہ غیب کے پیچھے کیا ہے۔ شاید تمہیں پھر کسی بڑی آزمائش سے دوچار ہونا پڑے، اللہ تعالیٰ پر توکل کرو اور دل و دماغ سے خدشات نکال دو۔

**محکمہ تعلیم میں درخواست**

اسی دوران جناب والد صاحب نے ایک درخواست ڈویژنل انسپکٹر آف سکولز راولپنڈی کو دی کہ میرا لڑکا ڈی بی ہائی اسکول بوچھال کلاں میں زیر تعلیم تھا۔ اسٹاف سارے کا سارا مسلمان ہے۔ ہیڈ ماسٹر صاحب اور اساتذہ نے میرے لڑکے کو بہلا پھسلا کر مسلمان بنالیا ہے، براہ کرم جلد انکوائری کی جائے۔

ڈویژنل انسپکٹر صاحب نے قریشی محمد صادق صاحب ڈسٹرکٹ انسپکٹر جہلم کو انکوائری کرنے کا حکم دیا۔ قریشی صاحب سکول بند ہونے کے بعد تشریف لائے۔ ہیڈ ماسٹر صاحب اور تمام اساتذہ کو بلایا گیا۔ چار بجے کے قریب چڑا سی بھیج کر مجھے طلب کیا گیا۔ میں جب سکول پہنچا تو ڈی آئی صاحب اور تمام اساتذہ کرام تشریف فرما تھے۔ قریشی صاحب بغل گیر ہوئے اور مجھے کرسی پر بیٹھنے کو فرمایا۔ قریشی صاحب نے کچھ کاغذات نکالے اور مجھ سے بیان لینا شروع کئے۔

میرا موجودہ نام۔ سابقہ نام۔ والد صاحب کا نام۔ سکونت اور کلاس دریافت کی۔ میں سوالات کے مطابق جوابات دیتا رہا۔ فرمایا اب تم کہاں اور کس کے پاس رہتے ہو میں نے بتایا کہ مولانا عبدالرؤف صاحب کے دینی مدرسہ میں مقیم ہوں۔

قریشی صاحب نے فرمایا یہ تو بتاؤ کس استاد نے کلاس میں یا تنہائی میں یہ کہا تھا کہ سب سے اچھا مذہب اسلام ہے۔ جناب! آج تک کسی استاد صاحب نے اس قسم کی کوئی بات سکول میں مجھ سے نہیں کی۔ اور نہ اس سلسلے میں کسی قسم کی ترغیب مجھے دی گئی۔ اگر تمہیں کسی استاد نے اسلام کے بارے میں کچھ نہیں بتایا اور نہ ترغیب دی ہے تو پھر تم مسلمان کیسے ہو گئے۔

جناب! میں خواب میں دوبار حضرت نبی اکرم ﷺ کی زیارت سے مشرف ہو چکا ہوں۔ چند ایک اسلامی کتب کا مطالعہ بھی کیا ہے۔ میں تو حضور ﷺ کی ترغیب سے اسلام لایا ہوں۔ کسی استاد صاحب کا اس میں کوئی ہاتھ نہیں۔

فرمایا: ایسی کونسی خوبی تمہیں اسلام میں دکھائی دی جو ہندو مذہب میں نہ تھی؟  
جناب! اسلام میں ابھی میں نووارد ہوں، تفصیلات کا تو مجھے علم نہیں۔ البتہ اس قدر ضرور جان چکا ہوں کہ اسلام کا طرہ امتیاز توحید الہی ہے جس سے دوسرے تمام مذاہب محروم ہیں۔ ہندو ازم میں تو ہاتھ سے بنائے ہوئے پتھر کے معبودوں کے سامنے سرنگوں ہونا پڑتا ہے مگر اسلام صرف رب العالمین کے سامنے سرنگوں ہونے کی دعوت دیتا ہے۔ میری بات سن کر کہا ایسی خرابیاں تو مسلمانوں میں بھی موجود ہیں۔ اولیاء اللہ کے مزارات پر میں نے لوگوں کو سجدہ کرتے دیکھا ہے۔ میں نے عرض کیا۔ جناب! میرا اسلام اس کی اجازت نہیں دیتا میں نے تو رب ذوالجلال کے سامنے جھکنا سیکھا ہے۔

قریشی صاحب بہت خوش ہوئے فرمایا: تمہیں نماز یاد ہے؟  
جی ہاں: میں نے نماز یاد کر لی ہے۔ قریشی صاحب کو نماز سنائی۔ آپ نماز سن کر بہت خوش ہوئے اور میرے لئے استقامت کی دعا کی۔

جب بیانات دے کر باہر نکلا تو تمام اساتذہ کھڑے تھے سب نے گلے لگایا کہ تم نے بہت عمدہ باتیں کی ہیں۔ ہم سب آپ پر بہت خوش ہیں اور تمہارے لئے بہتری کی دعا کرتے

ہیں۔ صبح سکول آکر پھر قریشی صاحب سے ملاقات ہوئی۔ آپ جہلم تشریف لے گئے۔  
قریشی صاحب ڈپٹی انسپکٹر کے عہدہ پر بھی فائزر ہے۔ محکمہ تعلیم میں میری پہلی  
تقرری انہی کی مرہون منت ہے۔ جب بھی ان سے ملاقات ہوئی انتہائی شفقت سے پیش  
آتے ان کے احسانات کا میں بہت ممنون ہوں۔

والد صاحب کا یہ تیر بھی نشانے پر نہ لگ سکا اور انکوائری کی رپورٹ سے انہیں کوئی  
فائدہ نہ پہنچ سکا۔

## جہلم کیلئے سمن

اواخر اپریل میں ملک محمد طفیل صاحب ہیڈ ماسٹر، مولانا عبدالرؤف صاحب،  
صویدار خان زمان اور ریشم خان کے سمن لے کر جہلم سے پیادہ آیا کہ فلاں تاریخ چچے کو  
ساتھ لے کر عدالت میں حاضری دو۔ ہیڈ ماسٹر صاحب کے سوا دیگر حضرات نے دستخط  
کر دیئے۔

تمام لوگ جنہوں نے والد صاحب سے ملاقات کی تھی حیران تھے کہ تمہارے  
والد صاحب نے مقدمہ بھی دائر کر دیا اور تمہیں گھر آنے کی دعوت بھی دیتے رہے لیکن اللہ  
تعالیٰ کو یونہی منظور تھا۔

عدالت میں پیشی کیلئے مولانا صاحب، صویدار صاحب، ریشم صاحب اور میں  
بوچھال سے بس میں سوار ہوئے میانی اڈہ سے والد صاحب اور چند رشتہ دار بھی اسی بس میں  
تشریف لے آئے۔ جب کلر کمار اڈہ پر بس رکی تو والد صاحب نے بلایا۔ میری بات سنو۔  
میں بس سے اترا والد صاحب نے الگ جا کر کہا: بیٹا جہلم جا کر میری عزت کا خیال رکھنا، آخر  
میں تمہارا باپ ہوں مجھ سے بڑھ کر تمہارا خیر خواہ کون ہو سکتا ہے؟۔ ان مسلمانوں کی  
ہمدردی صرف چند دن کیلئے ہے بعد میں تم ذلیل ہو جاؤ گے بھیک مانگ کر گزارہ کرنا پڑے

گا اور اس وقت ہم بھی تمہیں منہ نہ لگائیں گے۔ بہتر ہے کہ عدالت میں جا کر ہمارے حق میں بیان دے دو۔ اور چند مسلمانوں کے جنکے خلاف ہم نے شکایت درج کرائی ہے نام لے دو کہ انہی نے مجھے ڈرا دھمکا کر مسلمان کیا ہے۔ تاکہ انہیں عدالت کی طرف سے سزا مل جائے اور دوسرے مسلمانوں کے لئے باعث عبرت ہو۔

بچ صاحب بھی اگرچہ مسلمان ہیں لیکن وہ میری مدد کرنے کا پختہ عہد کر چکے ہیں میں اس سلسلہ میں کافی روپیہ خرچ کر چکا ہوں۔ یہ تمام تفصیلات بعد میں تمہیں بتا دوں گا۔ میں نے کہا جناب اگر آپ مقدمہ نہ کرتے تو اچھا تھا۔ ایک تو آپ نے خواہ مخواہ اخراجات برداشت کئے۔ دوسرے آپ کا مقصد بھی حل نہ ہو گا۔ کیونکہ میں نے جو فیصلہ کیا ہے سوچ سمجھ کر کیا ہے۔ اگر چند روز بعد مسلمان مجھ سے کنارہ کشی کر لیں اور آپ بھی مجھے منہ نہ لگائیں۔ مجھے در بدر بھیک مانگنا پڑے۔ یا میں بھوکا مر جاؤں تب بھی میں اسلام کو ترک کرنے کا تصور تک نہیں کر سکتا۔

لباجان میں کسی لالچ کے تحت مسلمان نہیں ہوا گھر میں مجھے کسی چیز کی کمی نہ تھی نہ میں نے کسی عورت کے عشق میں اپنا دھرم چھوڑا ہے۔ آپ ایک خوبصورت لڑکی سے میری منگنی کرنے کی تیاریاں کر رہے تھے۔ نہ میں کسی کے دباؤ کے تحت گھر سے نکلا ہوں۔ ورنہ میں عدالت میں بیان دے کر اپنی جان چھڑا سکتا تھا۔ آپ میرے والد ہیں میں آپ کا احترام کرتا ہوں، لیکن مذہب کے معاملے میں آپ کا حکم ماننے سے قاصر ہوں۔ آپ مجھے معاف کر دیں۔

والد صاحب خاموش ہو گئے اور میں بس میں بیٹھ گیا۔ مولانا صاحب کو تمام بات سے آگاہ کر دیا۔ چکوال سے جہلم کے لئے بس تبدیل کی اور دوپہر کے وقت جہلم پہنچ گئے۔ بوچھال کے بہت سے مسلمانوں نے جہلم تک جانے کا ارادہ کیا۔ مگر مولانا نے روک دیا کہ اتنے لوگوں کو جہلم جانے کیلئے چنداں ضرورت نہیں۔ دور کا سفر ہے خرچ

زیادہ آئے گانیز فصل کٹنے کا موسم ہے۔ مولانا کی بات سن کر دوست رک گئے۔ جہلم میں ایک مولوی صاحب کے گھر قیام کیا۔ مولانا نے مولوی صاحب کو تمام حالات سے آگاہ کیا۔ رات کے وقت مولوی صاحب نے حج صاحب کے ریڈر سے ملاقات کرائی۔ گفتگو کرنے سے پتہ چلا کہ حالات شاید ہمارا ساتھ نہ دیں۔ ریڈر صاحب کے تیور بھی بدلے ہوئے نظر آتے تھے۔ والد صاحب یا جہلم کے ہندو شاید ان سے بھی مل چکے تھے۔ نماز فجر سے فارغ ہو کر ایک وکیل صاحب کے گھر گئے۔ انہوں نے کہا آپ بے فکر رہیں میں کورٹ میں وقت سے پہلے پہنچ جاؤں گا اور تمام معاملات ٹھیک ٹھاک کر لیں گے ہم عدالت میں پہنچ گئے مگر وکیل صاحب نظر نہ آئے اس لئے دوسرے وکیل کی طرف رجوع کیا گیا۔

## عدالت میں

تھوڑی دیر بعد عدالت میں پیشی ہوئی۔ والد صاحب کے ساتھ جہلم کے تین چار ہندو تھے۔ والد صاحب میرے پاس آکر کھڑے ہو گئے۔ اور آہستہ سے کہا بیٹا اب میری عزت کا سوال ہے اب بھی اگر تم نے میری حمایت نہ کی تو میں کہیں کانہ رہوں گا۔ میانی میں ہمارا رہنا مشکل ہو جائے گا۔ اگر تمہیں کسی کا ڈر ہے تو اب حج صاحب کے سامنے بتادو اسے قید کرادیا جائے گا۔ تم جس چیز کا مطالبہ کرو گے میں مہیا کروں گا۔ حج صاحب کے سامنے صرف اتنا کہہ دو کہ میں اپنے والد کے پاس رہنا چاہتا ہوں۔

میں خاموش رہا اور زمانہ کے انقلابات پر غور کرتا رہا کہ اللہ تعالیٰ تک رسائی حاصل کرنے کیلئے کس قدر رکاوٹیں راہ میں حائل ہیں۔ روزی کی فکر، رہنے سہنے کے لوازمات والدین اور بھائیوں کی محبت، تعلقات خانہ داری اور ہزاروں دلچسپیاں، اگر ان امور کو ثانوی حیثیت نہ دی جائے تو انسان قرب خداوندی سے محروم رہتا ہے۔

والد صاحب کی بے بسی دیکھ کر میرا دل تڑپ اٹھا۔ مگر فوراً ہی حضرت لقمان سامنے آگئے جو اپنے بیٹے سے محو تکلم تھے۔ اے بیٹے تیرے رب نے فیصلہ کر دیا ہے کہ میری ہی عبادت کرو۔ اور والدین کی اطاعت کرو۔ ہاں

وان جاهدك على ان تشرك بى ما ليس لك به علم فلا

تطعهما و صاحبهما فى الدنيا معروفاً O

(یعنی اگر تیرے ماں باپ اس امر کی کوشش کریں کہ میرے ساتھ

تو کسی ایسے کو شریک کرے جسے تو نہیں جانتا تو ان کی بات ہرگز نہ

ماننا البتہ دنیوی امور میں ضرور ان کے ساتھ بھلائی کرتے رہو۔)

باپ بیٹے کی اس گفتگو سے میرے تمام خدشات دور ہو گئے۔ میں نے والد صاحب

سے کہہ دیا۔ لبا جان! اس معاملہ میں آپ کا بیٹا مجبور رہے بس ہے۔

بچ صاحب ریڈر کو کچھ لکھوا رہے تھے۔ فراغت پانے کے بعد ہماری طرف متوجہ

ہوئے اور فرمایا۔ ارے لڑکے تم ہی مسلمان ہو۔ جی ہاں۔

تمہارا نام کیا ہے؟

کس جماعت میں اور کون سے سکول میں پڑھتے ہو؟

میں ہر سوال کا جواب دیتا رہا۔

تمہیں کس شخص نے اسلام لانے کو کہا؟

جناب میں اپنی مرضی سے مسلمان ہوا ہوں۔ کسی دوسرے شخص کا کوئی دخل نہیں۔

(والد صاحب کی طرف اشارہ کرتے ہوئے) یہ صاحب تمہارے والد ہیں؟

”جی ہاں۔“

کیا تم اپنے والد کے ساتھ جانا چاہتے ہو؟

جناب! ”ہرگز نہیں۔“

اگر کسی مسلمان نے تم پر دباؤ ڈالا ہے تو اس کا نام بتاؤ میں اسے قید کر دوں گا۔  
”جناب میرے اسلام لانے میں کسی شخص کا دخل نہیں۔“

جج صاحب نے تمام حضرات کو باہر جانے کا حکم دیا۔ مجھے اور والد صاحب کو اشارہ کر کے روک لیا۔ فرمایا تم ابھی نابالغ ہو۔ بلوغت تک تمہیں اپنے والد کے پاس رہنا ہوگا۔ میں نے عرض کیا ”جناب! میں عاقل و بالغ ہوں۔ گھر کے حالات کو صاحب خانہ ہی بہتر طور پر جانتا ہے۔“

جج صاحب کی پیشانی پر نفرت کے کچھ بل نمودار ہوئے۔ ریڈر کے پاس ایک خالی کرسی پڑی تھی اس پر بیٹھے کو کہا گیا۔ میں کرسی پر بیٹھ گیا۔ والد صاحب کے ساتھ جہلم کے جو ہندو حضرات تھے۔ ان میں سے ایک نے ضمانت دی۔ جج صاحب نے والد کے ساتھ جانے کا حکم دیا۔ میں نے انکار کر دیا۔

## ہندوؤں کی حراست میں

جج صاحب نے والد صاحب اور دوسرے حضرات سے کہا کہ اُسے پکڑ کر لے جاؤ۔ میری تلاشی لی گئی جیب میں ایک چھوٹا سا چاقو تھا وہ لے لیا گیا۔ ہندو حضرات پکڑنے آگے بڑھے میں کرسی سے اٹھا اور عدالت کے دروازے سے بھاگ جانے کی کوشش کی۔ مگر انہوں نے پکڑ لیا۔ میں نے بہترے ہاتھ پاؤں مارے لیکن بے سود میں نے چیخنا چلانا شروع کیا۔ مسلمانو! یہ لوگ مجھے زبردستی لئے جا رہے ہیں۔ مجھے ان سے بچاؤ۔ یہ لوگ مجھے مار دیں گے۔ مولانا صاحب اور صوبیدار صاحب بھی دور کھڑے یہ منظر دیکھ رہے تھے۔ عدالت کے باہر کار کھڑی تھی مجھے زبردستی اس میں ڈال دیا گیا اور کار چل پڑی۔

کار دریا ئے جہلم کے کنارے ایک دو منزلہ مکان کے پاس آ کر رکی۔ مجھے دوسری منزل میں لے گئے مجھے کچھ علم نہ تھا کہ کیا ہو رہا ہے۔ میں جج صاحب کی قناعت قلبی پر



حیران تھا کہ میرے انکار کے باوجود کیوں مجھے والد صاحب کے سپرد کیا گیا۔ اتنے میں آس پاس کے بہت سے ہندو حضرات جمع ہو گئے۔ میں متواتر روئے جا رہا تھا۔ چائے وغیرہ پیش کی گئی۔ مگر میں نے انکار کر دیا۔ شام تک رونے دھونے کے بغیر کوئی کام نہ تھا۔ اس اجنبی ماحول میں مجھ پر قیامت کا ساعلم تھا۔ رات کو کچھ کھائے پیئے بغیر روتے روتے سو گیا۔

## والدہ صاحبہ جہلم میں

اسی دن والدہ صاحبہ کو ٹیلیگرام دی گئی کہ فوراً جہلم آجائیں۔ تیسرے دن والدہ صاحبہ میرے چھوٹے بھائی کو ساتھ لے کر تشریف لے آئیں۔ والدہ صاحبہ آتے ہی رونے لگیں اور کہا اگر تم نے آئندہ پیشی پر ہمارے حق میں بیان نہ دیئے تو میں گھر واپس نہیں جاؤں گی۔ زہر کھالوں گی یا دریا میں کود کر اپنی زندگی ختم کر لوں گی۔ تمہارے بغیر ہم میانی نہیں جاسکتے۔ ساری برادری تمہاری وجہ سے ہم سے بھی نفرت کرنے لگی ہے اب تمہارے چھوٹے بھائیوں کا بچہ چھال سکول میں تعلیم حاصل کرنا ممکن نہیں۔ مسلمان ان سے طرح طرح کا مذاق کرتے ہیں۔

پنچاحس دن سے تم نے ہمیں چھوڑا ہے۔ بھوکاں کی سوگند ہمارا امن و سکون تلپٹ ہو چکا ہے۔ رات کو تمہارے لئے روتے روتے سوئی ہوں اور صبح تمہاری جدائی میں فریاد کرتے ہیدا رہتی ہیں۔

والدہ مکرمہ کی بے بسی اور ان کی یہ باتیں میرے دل میں نشتر کی طرح پیوست ہو جاتیں کلیجہ خون ہو جاتا مگر..... نبی اکرم ﷺ کی دلربا صورت میری آنکھوں کے سامنے آجاتی اور ہر لمحہ میرے زخموں کے اندر مال کا سامان فراہم کر دیتی میرے ڈگمگاتے ہوئے قدموں کو استقامت سے نوازتی میرا ہر دوسوہ حق الیقین سے بدل جاتا۔ اللہ اللہ! جس کو اپنا نالیاوہ پھر کسی دوسرے کا نہ بن سکا۔

والدہ صاحبہ ہر روز اسی طرح گفتگو فرماتیں اور میں خاموشی سے سن لیا کرتا۔ والدین کی معیت کے باوجود یہ شب دروز میرے لئے عرصہ محشر سے کم نہ تھے۔ مجھ پر کڑی نگرانی تھی۔ مکان سے باہر قدم نکالنا محال تھا۔ ہر وقت دو تین حضرات کرانا کاہنہ کی طرح ساتھ رہتے۔

## مقدمہ کے حالات

میں نے ایک روز والد صاحب سے دریافت کیا۔ براہ کرم مجھے مقدمہ کی حقیقت سے تو آگاہ کریں۔ والد صاحب نے فرمایا: ہمیں دوسری پیشی کیلئے دس دن کی تاریخ نڈی گئی ہے۔ دسویں دن ہمیں پھر عدالت میں پیش ہونا ہے۔ اگر تم نے حق میں بیان دے دیئے تو ہم مقدمہ جیت جائیں گے اور اگر تم نے ہمارا ساتھ نہ دیا تو بھی ہماری کامیابی یقینی ہے۔ اب تم مسلمانوں کو بھول جاؤ اب وہ تمہاری شکل بھی نہ دیکھ پائیں گے۔ دس دن تک عدالت نے تمہیں ہمارے سپرد کیا ہے۔

## اللہ تعالیٰ سے دُعا

والد صاحب کی باتیں سن کر میں لرز اٹھا۔ اور مارے خوف کے میری قوتِ فکر مفلوج ہو گئی لیکن زبان سے کچھ نہ کہہ سکا۔ یا اللہ! آپ ہی مجھے اس عذاب سے نجات دلا سکتے ہیں۔ میرے اللہ میری نجیف اور ننھی جان آزمائش کی متحمل نہیں ہو سکتی۔ میرے رب میں تین چار روز سے کوئی نماز ادا نہیں کر سکا۔ نماز کے اوقات میں قیام، رکوع اور سجود کے بغیر نماز پڑھ لیتا ہوں۔ یا اللہ میری ان نمازوں کو قبول فرما۔ اور مسلمانوں کے پاس واپس جانے کے ذرائع مہیا فرما۔

والد صاحب آئندہ پیشی تک جہلم ہی میں قیام پذیر رہے۔ چار روز بعد ہم اس دو منزلہ مکان سے دریائے جہلم کے کنارے مندر کے مہمان خانہ میں آگئے۔ مجھے علم

نہیں کہ کس مصلحت کے تحت جناب والد صاحب نے آئندہ پیشی تک جہلم رہنا اختیار کیا تھا۔ شاید اس میں ان کی کوئی مصلحت ہو۔

دوسرے روز والد صاحب نے کہا کہ آؤ تمہیں بازار کی سیر کرائیں۔ دو تین ہندو حضرات بھی ساتھ تھے۔ ہم ایک ٹانگہ میں سوار ہوئے مجھے کچھ پتہ نہ تھا کہ کہاں لئے جارہے ہیں ایک دفتر کے سامنے ٹانگہ جا رکا۔ ہم دفتر کے اندر داخل ہوئے۔ ایک انگریز صاحب تشریف فرما تھے۔ اس نے مجھے دیکھا اور ایک کاغذ پر کچھ لکھ کر والد صاحب کے حوالے کر دیا۔ والد صاحب نے جیب سے کچھ رقم نکال کر بطور ہدیہ پیش کر دی۔

یہ ڈسٹرکٹ ہیلتھ آفیسر صاحب کا دفتر تھا۔ والد صاحب نے بتایا کہ یہ بہت بڑا ڈاکٹر ہے اس نے لکھ کر دے دیا ہے کہ تم نابالغ ہو، اب اگر حج صاحب کے سامنے تم نے میرے ساتھ آنے سے انکار کیا تو تم ساری عمر کے لئے جیل میں ڈال دیے جاؤ گے۔ اور وہیں اڑیاں رگڑ رگڑ کر مر جاؤ گے۔

یہ باتیں سن کر میں گھبرا گیا۔ یا اللہ! اب میں کیا کروں گا۔ اب تو ساری عمر جیل میں رہنا پڑے گا لیکن اللہ تعالیٰ ہی کوئی سبیل پیدا فرمادیں گے۔

یہ سات آٹھ روز میں نے بہت مشکل سے گزارے والدہ مکرمہ کی بے بسی کی باتیں میرے لئے برداشت سے باہر تھیں۔ میرا دل خون ہو جاتا۔ چپکے چپکے اللہ رب العزت سے دعا کرتا رہتا۔

ہمارے دن گزشتہ پھر ہمیں یارب دکھا دینا  
سنا ہے تیری قدرت سے گئے دن پھر بھی آتے ہیں

دوبارہ عدالت میں

نویں دن والد صاحب کے پاس چارپانچ ہندو حضرات اور آگئے والد صاحب اور

مجھے ساتھ چلنے کو کہا۔ ہم دونوں ساتھ چل پڑے۔ مجھے منزل کا علم نہ تھا، ہم ٹانگہ میں سوار تھے۔ ٹانگہ عدالت کے پاس جا کر رکنا تو میں نے والد صاحب سے دریافت کیا۔ تاریخ پیشی توکل ہے۔ آج آپ کدھر آگئے ہیں۔ والد صاحب نے جواب دیا کہ واقعی تاریخ توکل ہے۔ آج ایک ضروری کام کے سلسلے میں بیچ صاحب سے ملنے آئے ہیں۔ ہم سب عدالت میں پہنچے۔ بیچ صاحب کرسی عدل و انصاف پر براجمان تھے۔ والد صاحب سے مخاطب ہو کر فرمایا: بیچ کو لے آئے ہیں۔ اس کو اپنے پاس آرام سے رکھنا۔ دو سال بعد اسے اجازت ہوگی جہاں چاہے رہ سکتا ہے۔ آپ ضمانت کے کاغذات کی تکمیل کریں۔

مجھے اس وقت پتہ چلا کہ یہ حضرات تاریخ سے ایک دن پہلے ہی اپنے حق میں فیصلہ کر رہے ہیں۔ میں نے بیچ صاحب سے گزارش کی میں کسی صورت میں بھی والد صاحب کے پاس رہنے کو تیار نہیں ہوں، مگر طوطی کی آواز نثار خانے میں کون سنتا۔ چند کھوٹے سکوں کے عوض انصاف کا خون کر دیا گیا۔ ایک معصوم دل کی تمنائوں کی کلیوں کو بے انصافی کے پاؤں تلے مسل دیا گیا۔ اسلام کا نام لے کر اسلام کا گلا کاٹا گیا۔ حقیر سی رقم کے عوض فرمانبرار رسول کو پس پشت ڈال دیا گیا۔

### ارشاد رسول ﷺ

حضور ﷺ نے حضرت علیؓ سے فرمایا۔ اے علیؓ اگر ایک شخص تمہاری وجہ سے اسلام کے دامن میں پناہ لینے پر آمادہ ہو جائے تو اس کے مقابلے میں ساری دنیا کی حکومت قبول نہ کرنا۔ مگر یہاں اسی رسول ﷺ کے نام لیا تو چند سکوں کے عوض اسلام کا سودا کر رہے تھے۔

### والدہ کی روانگی

میری ہر بات ضد اُبھرا غمات ہوئی۔ میں نے صرف اتنا کہا واہ رے انصاف! اور والد صاحب کے ساتھ چل پڑا۔ جائے اقامت پر پہنچے اور والدہ صاحبہ کو گھر کے لئے بس

میں سوار کر لیا۔ واپس آکر والد صاحب بھی سفر کی تیاریوں میں مصروف ہو گئے میں نے پوچھا کہاں کا ارادہ ہے؟۔ مگر جواب نہ ارد۔

میں حیران تھا کہ یہ لوگ کدھر جانے والے ہیں اور کیا نیانگل کھلنے والا ہے دریافت کرنے پر بھی کچھ پتہ نہ چل سکا۔ اب تو صرف اللہ تعالیٰ کی رحمت ہی کا سہارا تھا۔ والد صاحب کے چہرے کے خدو خال بدلتے ہوئے حالات کی تمہید تھے۔ دل تھا کہ انجانے خوف سے گھبرا رہا تھا۔

## ماں کی نصیحت

رہ رہ کر والدہ مکرمہ کے الوداعی الفاظ یاد آرہے تھے۔ بیٹا میں تمہیں بھگوان کے سپرد کرتی ہوں۔ ایثار کیلئے اپنے باپ کی ہر طرح اطاعت کرنا اور انہیں ہر حال میں راضی رکھنا۔ میرے ان آنسوؤں کی قدر کرنا میں ساری عمر تمہاری احسان مند رہوں گی۔

اُف! ماں جیسی مقدس ہستی اور بیٹے کی احسان مند، ایک نادیدہ منظر میری آنکھوں کے سامنے گھوم گیا جب ماں نے اپنے بیٹے کے سامنے ہاتھ جوڑ دیئے۔ ماں! ایسا نہ کریں میری پریشانیوں میں اضافہ نہ کریں۔ میں آپ کی جوتیوں کو سر پر رکھنا سعادت خیال کرتا ہوں لیکن آپ میری مجبوری کو بھی مد نظر رکھیں۔ میں نے یہ کام اپنی مرضی سے نہیں کیا۔ آپ کے اور میرے خالق کی یہی رضا تھی۔ ورنہ اس قدر چھوٹی عمر میں اتنا عظیم کارنامہ کیسے سرانجام دیا جاسکتا ہے۔ آپ بے فکر رہیں۔ یہ تھی میری آخری گزارش کہ بس شارٹ ہو گئی۔

والدہ صاحبہ کی روانگی کے بعد یہ عالم تھا کہ میری سوچ کی قوتیں ماؤف ہو گئیں۔ میں تقریباً حواس باختہ ہو چلا تھا۔ یا اللہ! میں کہاں ہوں؟۔ یہ کیا ہو رہا ہے؟ کہ اتنے میں ہاتھ غیبی کی آواز سنائی دی، استقلال و پامردی مسلمان کا شیوہ ہے۔

## ارشادِ رسول ﷺ

کیا نبی رحمت ﷺ کا ارشاد تمہاری رہبری کیلئے کافی نہیں:

”واللہ لایؤمن احدکم حتی اکون احب الیہ من والدہ و

ولدہ والناس اجمعین“

اللہ کی قسم کوئی شخص اس وقت تک کامل مومن نہیں بن سکتا جب

تک والدین، اولاد غرض یہ کہ تمام لوگوں سے بڑھ کر مجھے محبوب

نہ جائے۔

اضطراب کے گرداب میں ڈوبتا ہوا دل سنبھل گیا۔ ضمیر نے پکارا اگر تمام دنیا کی عورتیں بھی میری مائیں بن جائیں تو میں ان کو سرکار دو جہاں کے مقدس پاؤں کی گرد پر قربان کرنے کو تیار ہوں۔ فداہِ روحی و نفسی۔

## انسانی شفقت

ایسے حالات میں آنحضرت ﷺ کی زندگی کا ایک واقعہ ہمیشہ میری نظروں کے سامنے آجاتا ہے کہ انسانی قلب کو اللہ تعالیٰ نے کس طرح لطف و کرم اور رحم کے خمیر سے تیار فرمایا ہے۔

جنگِ احد میں وحشی نامی غلام نے نیزہ مار کر حضرت رسول اکرم ﷺ کے چچا حضرت حمزہؓ کو مقام شہادت پر سرفراز کر دیا۔ ہندہ زوجہ ابوسفیانؓ نے آپ کا کیچہ نکال کر چبلیا۔ حضور ﷺ کو اپنے چچا کی شہادت کا بہت دکھ تھا۔ شفیق چچا کی یاد میں آپ کے آنسو نکل آتے۔ جب اسلام نے مدینہ سے نکل کر عرب کے دیگر امصار و بلاد کو اپنے دامنِ رحمت میں سمولیا تو حضرت حمزہؓ کا قاتل وحشی غلام بھی حلقہِ مجوشِ اسلام ہو گیا۔ حضور ﷺ کی خدمت میں عہد کیا کہ جس طرح میں نے اسلام کو ایک عظیم محسن سے محروم کر دیا ہے اسی

طرح کفر کے ایک عظیم سرپرست کو کیفر کردار تک پہنچا کر تلافی مافات کی کوشش کرونگا۔ وحشی نے اپنا عہد پورا کر دکھایا اور اس کا زب مدعی نبوت کو واصل جہنم کیا جو ہزاروں افراد کو گمراہ کر چکا تھا۔ ایک دن وحشی آپ کی خدمت میں حاضر تھا۔ آپ نے فرمایا میرے سامنے نہ بیٹھا کرو۔ میری پیٹھ پیچھے بیٹھا کرو۔ تمہیں دیکھ کر چچا کی یاد آ جاتی ہے۔ ایسا نہ ہو کہ میرا دل تم سے ناراض ہو جائے۔

ماں باپ اور اعزہ سے محبت کرنا انسان کی فطرت میں داخل ہے جو انسان کے بس میں نہیں۔ مذکورہ بالا حدیث میں طبعی محبت کا تقاضہ نہیں کیا گیا۔ بلکہ محبت اختیاری کا مطالبہ کیا گیا ہے۔ ہمارے پیارے رسول مقبول ﷺ نے تو ہمیں تمام مخلوق پر رحم کرنے اور محبت کرنے کا سبق دیا ہے۔ والدین کی محبت تو طبعی اور فطری امر ہے۔ اور مجھ جیسا نا تجربہ کار اور کم عمر راہی محبت کے سیلاب میں ایک تنکے کی حیثیت رکھتا تھا۔

## لاہور روانگی

والدہ صاحبہ کے تشریف لے جانے کے بعد والد صاحب، پچرام سرن اور میں باقی رہ گئے۔ دونوں حضرات سامان سمیٹنے میں مصروف ہو گئے۔ میں نے پھر والد صاحب سے پوچھا کہ اب ہمیں کہاں جانا ہے۔ فرمایا لاہور تمہیں وہیں حصول تعلیم کے لئے چچا جان کے پاس چھوڑ کر خود کشمیر چلا جاؤں گا۔

میں یہ پروگرام سن کر دل ہی دل میں خوش ہونے لگا کہ میں جلد ہی موقع پا کر لاہور سے بھاگ نکلوں گا اور بوچھال کلاں مسلمانوں کے پاس پہنچ جاؤں گا۔ مگر تدبیر کندہ تقدیر زندہ کے مصداق اللہ تعالیٰ کو کچھ اور ہی منظور تھا۔ ہم تیار ہو کر اڑہ پر آئے اور لاہور جانے والی بس کا انتظار کرنے لگے۔ آپ کو تھوڑی دیر کیلئے بوچھال کلاں لئے چلتا ہوں۔

## بوچھال کے کوائف

عدالت سے فارغ ہو کر مولانا صاحب، صوبیدار خان زمان صاحب اور ریشم خان

صاحب بوچھال کلاں واپس آگئے اور لوگوں کو تمام حالات سے آگاہ کیا کہ عدالت کے حکم سے غازی احمد کو ہندو زبردستی پکڑ کر ساتھ لے گئے ہیں۔ اب دس روز بعد پھر پیشی ہے، معلوم نہیں کیا انجام ہو۔ اگر عدالت غازی احمد کو والدین کے سپرد کر دیتی ہے تو پھر اس کے واپس آنے کی تمام امیدیں منقطع ہو جائیں گی۔ لوگوں نے جب یہ حالات سنے تو بہت پریشان ہوئے اور مولانا صاحب سے کہنے لگے اگر آپ ہمیں ساتھ لے جاتے تو ہم اپنی جان پر کھیل کر بھی غازی احمد کو بچا لیتے۔

## مولانا سے ملاقات

لوگوں نے مولانا سے کہا کہ آئندہ پیشی پر ہم بھی ضرور جہلم جائیں گے۔ مولانا نے بھی انہیں اجازت دے دی جس شام کو ہم لاہور روانہ ہو رہے تھے اسی شام کو مولانا عبدالرؤف صاحب، صوفی جان محمد صاحب اور محمد صادق ولد صویدار خان زمان صاحب جہلم پہنچ گئے اڑھ کے پاس ہی ہوٹل میں بیٹھے تھے کہ محمد صادق نے مجھے دیکھ لیا اور دوڑا دوڑا میرے پاس آیا کہ مولانا صاحب تمہیں بلارہے ہیں، میں مولانا کے پاس چلا آیا۔ ابھی دوستوں سے مصافحہ ہی کیا تھا کہ مولانا نے کہا واپس چلے جاؤ تمہارا کوئی رشتہ دار آرہا ہے۔ اتنے میں چچا جان قریب پہنچ گئے اور مجھے واپس جانا پڑا۔

## لاہور میں آمد

مولانا اور ان کے ساتھی ہوٹل سے چلے گئے مگر ان کو یہ معلوم نہ ہو سکا کہ حالات میں کیا تبدیلی رونما ہو چکی ہے۔ ہم بس میں سوار ہو کر لاہور پہنچ گئے۔ مولانا اور دوسرے ساتھیوں نے جہلم میں میری تلاش شروع کی، انہیں ایک سرکاری ملازم نے بتایا کہ آج عدالت میں غازی احمد کی پیشی ہو چکی ہے اور والد اسے ساتھ لے کر چلا گیا ہے، یہ تو مجھے بھی علم نہیں کہ وہ کہاں گئے ہیں۔ مولانا نے میرے بیانات کے متعلق دریافت کیا اس



شخص نے بتایا کہ وہ ابھی تک اسلام پر قائم ہے، لیکن زیادہ تفصیل کا مجھے علم نہیں۔  
صبح سویرے تقریباً اٹھائیس تیس آدمی بوچھال سے جہلم پہنچ گئے۔ مگر وہاں کے  
حالات سن کر بایوس ہو گئے۔ ہمارے ہندو وکیل نے مولانا کو بتایا کہ بچے نے والدین کے  
حق میں بیان دے دیئے ہیں۔ اور اس نے عدالت میں کہہ دیا ہے کہ میں نے اسلام قبول  
کر کے غلطی کی ہے میں نے اپنے ساتھ دھرم کو پھر اپنا لیا ہے اور اب میں والدین کے پاس  
رہوں گا۔

مولانا صاحب اور دیگر حضرات وکیل کی باتیں سن کر حیران رہ گئے کہ غازی احمد  
سے یہ اُمید تو نہ تھی وکیل صاحب نے انہیں اپنی وکالت کے زور پر قائل کر لیا۔  
مولانا نے دوسرے دوستوں سے کہا کہ آپ جائیں میں آج جہلم رہ کر تمام حالات  
کی تحقیق کرتا ہوں۔ بعد میں وہ اپنے وکیل سے ملے تو اس نے بتایا کہ آپ کو ان کے وکیل  
نے غلط بتایا ہے۔ غازی احمد کے ارادے میں کوئی تبدیلی نہیں آئی۔ وہ دین اسلام پر  
مضبوطی سے قائم ہے مولانا کو تسلی ہو گئی۔ انہیں کسی طرح پتہ چل گیا کہ والد صاحب  
نے لاہور کے ٹکٹ خریدے تھے مولانا بھی لاہور پہنچ گئے۔ اور میری تلاش شروع کر دی  
۔ مگر لاہور جیسے بڑے شہر میں صحیح پتہ کے بغیر کسی کو ڈھونڈ نکالنا جوئے شیر لانے سے کیا  
کم ہے۔ چارپانچ روز ہندو آبادیوں میں گھومتے پھرے اور ناکام گھر لوٹ آئے۔

جب ہم صبح میدان ہوئے تو لاہور میں مقیم دیگر رشتہ دار بھی خبر ملتے ہی جمع ہو گئے۔  
اور مجھ سے ہنسی مذاق شروع کر دیا کہ بڑا آیا مذہب کا متلاشی۔ خاندان کی عزت مٹی میں ملا  
کر بزرگ بنا پھرتا ہے۔ مسلمانوں کے پاس تمہیں کیا ملے گا جو خود در بدر کی خاک چھانٹتے  
پھرتے ہیں الغرض جو جس کے منہ میں آیا کتنا رہا۔ میں خاموشی سے سب کچھ سن رہا تھا اور  
آخر میں میں نے کہا کہ میں جو فیصلہ کر چکا ہوں اُسی پر قائم ہوں، اب تبدیلی ممکن نہیں۔

## میری ناتجربہ کاری

والد صاحب نے میری کیفیت دیکھ کر لاہور میں تعلیم دلوانے کا ارادہ بدل لیا کہ اگر اسے یہاں داخل کر لیا گیا تو خط لکھ کر کسی کو بھی بوجھال سے بلوالے گیا خود ہی بھاگ جائے گا۔

میری ناتجربہ کاری کئے یا سیاست سے ناواقفیت کہ میری صداقت ہر مرحلے پر میری مشکلات میں اضافہ کرتی چلی گئی۔ اگر میں منافقت سے کام لیتا اور والد صاحب سے کہہ دیتا کہ میں اسلام کو چھوڑ چکا ہوں اور اب تمام عمر ہندو دھرم پر ثابت قدم رہ کر گزاروں گا تو والد صاحب مجھے لاہور کے کسی ہندو سکول میں داخل کرا دیتے اور میں آسانی سے راہ فرار اختیار کر سکتا تھا۔ لیکن اس زمانے میں میرے امکان ہی میں نہیں تھا کہ میری زبان سے یہ الفاظ ادا ہوں ”میں اسلام ترک کر چکا ہوں“ یہ الفاظ میری اس عقیدت اور محبت کے دامن پر داغ تھے جو اللہ تعالیٰ اور اس کے مکرّم و محترم رسول ﷺ کے لئے میرے دل کی اتھاہ گہرائیوں میں مکین ہو چکی تھی۔ مجھے یہ علم تھا کہ میرے ایمان کو آزمائش کی بھٹی میں ڈال کر کندن بنایا جا رہا ہے۔ میری صغریٰ اگرچہ آزمائشوں کے بارگراں کی متمثل نہ تھی لیکن مجھے اللہ جل شانہ کی وسیع اور بے پایاں رحمت پر یقین کامل تھا کہ میری تھوڑی سی ثابت قدمی مجھے بہت جلد عروس مقصود کے وصال سے بہرہ ور کر دے گی۔ چنانچہ میں نے محبت کے معاملات میں سیاست اور منافقت کو لانا مناسب خیال نہ کیا اور میں اپنی بات پر قائم رہا۔ ذالک فضل اللہ یؤتیه من یشاء۔

## لاہور سے ملتان

جب ہم لاہور پہنچے تو انہی ایام میں ایک رشتہ دار کی شادی تھی۔ برات کو لاہور سے ملتان جانا تھا۔ والد صاحب کو بھی دعوت دی گئی اور دوسرے دن ہم ملتان کیلئے روانہ

ہو گئے۔ وہاں پہنچ کر والد صاحب شادی کی مصروفیات میں جٹ گئے۔ میں ایک الگ کمرے میں بیٹھ گیا۔ وہاں میز پر کاغذ پنسل پڑا تھا۔ مولانا صاحب کو خط لکھا کہ آپ میری فکر نہ کریں۔ میں محمد نذہ اسلام پر قائم ہوں موقعہ کی تلاش میں ہوں، مناسب وقت ملتے ہی بھاگ کر آپ کے پاس پہنچ جاؤں گا۔

خط لکھتے والد صاحب نے کسی طرح دیکھ لیا تھا۔ تحریر کرنے کے بعد لفافہ جیب میں رکھ لیا کہ کسی لڑکے کے توسط سے پوسٹ کرادوں گا۔

والد صاحب تشریف لائے اور فرمایا کہ غسل کر لو۔ میں نے اپنے کپڑے غسل خانہ کی دیوار پر اتار کر رکھ دیئے اور نہانے میں مصروف ہو گیا۔ والد صاحب نے آہستگی سے وہ خط میری جیب سے نکال لیا اور چچا جان کو بھی پڑھایا کہ اس کا ارادہ تو فرار ہونے کا ہے ہمیں ذرا محتاط رہنا چاہئے۔

میری اپنی تحریر کڑی نگرانی کا باعث بنی۔ جب میں کپڑے پہن کر باہر نکلا تو والد صاحب نے میرا خط میرے سامنے رکھ دیا اور فرمایا بے شرم انسان! تمہیں کب ہوش آئے گا کیوں میری عزت کو خاک میں ملانے کے درپے ہو۔ کیا تم میری طبیعت کی سختی سے واقف نہیں ہو؟ میں خود حیران ہوں کہ اب تک میں کیوں تمہارے کرتوتوں کو برداشت کرتا آ رہا ہوں یاد رکھو اگر آئندہ ایسی کوئی حرکت تم سے سرزد ہوئی تو تمہیں اپنی جان سے ہاتھ دھونے پڑیں گے۔ ابھی وقت ہے۔ سیدھی راہ پر آ جاؤ۔

میں خاموشی سے سنتا رہا اور دل ہی دل میں اپنی نادانی پر کڑھتا رہا۔ اب تو والد صاحب سے ڈر لگ رہا تھا۔ مجھے علم تھا کہ والد صاحب سخت مزاج آدمی ہیں اگر کہیں سزا دینے پر آگئے تو زندہ نہیں چھوڑیں گے۔ مگر اب کیا ہو سکتا تھا۔ قہر درویش بر جان درویش۔ والد صاحب سے عرض کیا آئندہ ایسی حرکت نہیں کروں گا۔

## لاہور سے کشمیر

ملتان سے واپسی پر ہم دو تین دن لاہور میں چچا جان کے ہاں قیام پذیر رہے تیسرے روز والد صاحب نے چلنے کی تیاری کی۔ اور شام کو ہم نے لاہور سے سفر کا آغاز کیا۔ نصف شب کا عمل ہو گا کہ ہم جموں پہنچ گئے۔ رات ایک سرائے میں بسر کی۔ جموں میں والد صاحب کی کافی شناسائی تھی۔ صبح والد صاحب ایک پنڈت کے گھر لے گئے اور دو روز ہم نے وہیں قیام کیا۔

## جموں میں آمد

پنڈت صاحب کو میرے کوائف کا پتہ چلا تو چند ایک مذہبی پمفلٹ اور کتابیں لے آئے کہ میں ان کا مطالعہ کروں۔ ان کتابوں میں ایک کتاب ”ستیا رتھ پرکاش“ مصنفہ سوامی دیانند سرسوتی کی تھی اس کتاب میں قرآنی سورتوں کی تعداد کے لحاظ سے قرآن مقدس پر ایک سو چودہ اعتراض کئے گئے تھے۔ جن میں پہلا اعتراض یہ تھا کہ قرآن کریم کی ابتدا میں بسم اللہ الرحمن الرحیم الحمد للہ رب العالمین درج ہے اگر یہ اللہ تعالیٰ کی طرف سے نازل شدہ کتاب ہوتی۔ تو اس کی ابتدا یوں ہوتی کہ میں اپنے نام سے شروع کرتا ہوں۔ یعنی صیغہ غائب کی بجائے متکلم کا صیغہ ہونا تھا۔ پنڈت صاحب نے فرمایا کہ جس کتاب کی ابتدا ہی غلط ہو وہ پروردگار کی کتاب نہیں ہو سکتی۔

میں نے عرض کیا جناب! میں اگرچہ ابھی اسلام میں نووارد ہوں اور اسلام کے بارے میں مجھے تفصیلی علم نہیں لیکن سوامی صاحب کے اس اعتراض کا جواب بہت آسان اور واضح ہے۔ اللہ تعالیٰ نے یہ کتاب اپنے لئے نازل نہیں کی بلکہ ہندوؤں کے پڑھنے اور ہدایت حاصل کرنے کے لئے اتاری ہے اور ہندوؤں کو تعلیم دی جا رہی ہے کہ تلاوت کی ابتدا اللہ تعالیٰ کے پاک نام سے کریں۔ تو یہاں متکلم کا صیغہ ہرگز درست نہ تھا۔

پنڈت صاحب خاموش ہو گئے اور فرمانے لگے۔ میں تمہیں ہندو دھرم کی دیگر مفید باتیں بتاتا ہوں۔

سوامی دیانند کی پوری کتاب میں نے بعد میں پڑھی تو معلوم ہوا کہ سوامی صاحب عربی زبان کی اجد سے بھی واقف نہ تھے۔ مترجم قرآن کریم حاصل کیا اور سیاق و سباق کو سمجھے بغیر لغو قسم کے اعتراضات کرتے رہے۔ مولانا ثناء اللہ امرتسری نے حق پر کاش لکھ کر ان اعتراضات کی قطعی کھول دی ہے۔ جس سے بے سرو پا اعتراضات کے تار و پود بکھر گئے ہیں۔

میں نے پنڈت صاحب سے آؤ آگن یعنی مسئلہ تناخ کی توضیح پوچھی۔ فرمانے لگے انسان کی روح اعمال بد کی وجہ سے مختلف حیوانات کی جون بدلتی ہے۔ یہ کتے، گھوڑے اور دیگر جانور جو ہمیں چلتے پھرتے نظر آ رہے ہیں ان میں انسانی ارواح ہیں۔ جنہیں سزا کے طور پر مختلف حیوانی اجسام میں منتقل کیا جا رہا ہے۔

میں نے سوال کیا کہ مثلاً آپ اسی کتے کو لے لیں جو آپ کے صحن میں بیٹھا ہے۔ اس میں کسی بدکار انسان کی روح سزا کے طور پر مقید ہے کیا اس روح کو علم ہے کہ مجھے کن اعمال بد کی بناء پر کتے کے جسم میں مقید کیا گیا ہے اور یقیناً اسے علم نہیں تو بے خبری میں اور جرم بتائے بغیر سزا دینا کہاں کا انصاف ہے۔ کیا آپ بھٹوان کو عادل و منصف کہہ سکتے ہیں جب مجرم کو جرم کا علم ہی نہ ہو تو سزا کیسی؟

اتنے میں والد صاحب تشریف لے آئے۔ پنڈت جی نے ان سے فرمایا۔ میرے خیال میں عزیز کا دماغ خراب ہو چکا ہے۔ اتنا عرصہ مسلمانوں کے ساتھ رہنے سے اس کی سوچ ہی غلط راہ پر چل نکلی ہے۔ والد صاحب نے فرمایا۔ میں ٹھیک کر لوں گا۔

قیام جموں کے دوران میرے پیٹ میں درد کی شکایت پیدا ہو گئی۔ میں نے لیٹرین میں بیٹھ کر خط لکھا لیکن رات کے وقت جب کہ میں سویا ہوا تھا۔ والد صاحب نے وہ خط بھی

جیب سے نکال لیا اور اپنے پاس رکھ لیا۔ جیب سے خط غائب پا کر میرا ماتھا ٹھکا کہ اب ضرور کسی مصیبت کا سامنا ہوگا۔

(کتاب کے آخر میں ہندومت کے متعلق چند بنیادی معلومات فراہم کی گئی ہیں۔ جو اب علیحدہ شائع کی جا رہی ہیں۔)

## بھدر رواہ کیلئے روانگی

ایک دودن بعد طبیعت حال ہو گئی تو والد صاحب سفر کی تیاری کرنے لگے۔ علی الصبح ہم بس میں بیٹ کر کیلئے سوار ہو گئے۔ جموں سے آگے پہاڑی راستہ تھا۔ سڑک سانپ کی طرح بل کھاتی ہوئی پہاڑ پر چڑھتی جا رہی تھی۔ بلند پہاڑوں کی چوٹیاں برف کا سفید لباس زیب تن کئے تھیں۔ منظر بہت خوشگوار اور روح پرور تھا ہر طرف سبزہ ہی سبزہ تھا۔ اب بھی ان وادیوں میں گشت کیجئے جو آب رواں کے نغمہ ریز جھرنوں کی راگنی سے گونج رہی ہیں۔ جہاں طیور اپنی سریلی بولیوں سے تانیں الاپ رہے ہیں۔ کوہستان کی سرہٹلک چوٹیاں دیکھتے جو سمور کے جھکے ہوئے درختوں میں آنکھ مچولی کھیلتی نظر آتی ہیں یہ ایسے دلکش اور سرور انگیز مناظر ہیں جن کی تشبیہ کنول کی سرزمین سے دی جاسکتی ہے۔

ایک حزیں دل کیلئے یہی مناظر وحشت و اضطراب کے پیامبر ہوتے ہیں۔ گلشن ہستی کا ہر پھول اس کیلئے کاٹا ہوتا ہے۔ ہر کلی چنگ کر اسے محبوب کا سندیدہ دیتی ہے جس سے دل کی دھڑکنیں تیز ہو جاتی ہیں اور گزرے ہوئے حسین واقعات ایک ایک کر کے اس کی نگاہوں کے سامنے رقصاں دکھائی دیتے ہیں۔ انسان فطر تائنگ دل واقع ہوا ہے دوسروں کی مسرتیں عموماً اس کے مند مل زخموں کو پھر سے ہرا کر دیتی ہیں۔ یہی کچھ میری کیفیت تھی۔ دل مستقبل کے انجانے خوف کی وجہ سے بیٹھا جا رہا تھا۔ معلوم نہ تھا کہ پردہ غیب سے کیا رونما ہونے والا ہے۔ اب میں مکمل طور پر والد صاحب کے بس میں

تھا۔ آگے چل کر میرے خدشات حقیقت میں بدل گئے۔

## ثبوت میں آمد

ثبوت پہنچ کر رات وہیں بسر کی۔ صبح بھدر رواہ روانہ ہونا تھا جو ثبوت سے شاید چالیس پچاس میل کے فاصلہ پر تھا۔ بس وغیرہ کا کوئی انتظام نہ تھا۔ سفر عموماً پیدل طے کیا جاتا تھا۔ خچر اور گھوڑے باربرداری کے لئے استعمال کئے جاتے تھے۔ سامان ایک خچر والے کے سپرد کیا اور ہم باپ پٹا پیدل چل پڑے۔ راستہ کافی خطرناک تھا بعض جگہ پہاڑ کھود کر راستہ بنایا گیا تھا۔ پہاڑ کے دامن میں عین نیچے دریا بہہ رہا تھا۔ اگر خدا نخواستہ مسافر کا پاؤں پھسلے تو سوائے دریا کے کہیں نہ رُکے۔

شام تک بائیس میل کا کٹھن راستہ طے کر لیا۔ تھکن سے میرا تو بُرا حال تھا۔ رات ایک چھوٹے سے قصبہ میں گزری اور صبح اٹھ کر پھر چل پڑے۔ میں تو تھکن سے چور تھا۔ ایک قدم اٹھانا بھی محال تھا۔ مگر کیا کرتا مجبوری تھی۔ دوپہر ایک چشمتے پر آرام کیا اور شام کو بھدر رواہ کے قریب ایک قصبے میں پہنچ گئے رات وہیں بسر کی اور تیسرے دن منزل مقصود پر پہنچ گئے۔

## بھدر رواہ میں آمد

والد صاحب بھدر رواہ پہنچتے ہی ہری کرشن اینڈ کمپنی کے ہیڈ آفس میں گئے۔ اپنی حاضری کی رپورٹ دی۔ آفس انچارج کو میرے تمام حالات سے مطلع کیا۔ وہ صاحب یہ جان کر خوش ہوئے کہ لڑکا آپ کو مل گیا ہے اور آپ ساتھ لے آئے ہیں۔ رات ہم نے کمپنی کے مہمان خانے میں بسر کی۔

## صبح کی سیر

جب صبح بیدار ہوئے تو والد صاحب نے فرمایا تھوڑی دور ہی تازہ پانی کا چشمہ ہے

چلو وہاں چل کر غسل کر آئیں۔ ایک اور پنڈت نما صاحب بھی ساتھ ہو لئے۔ جب ہم چشمہ پر پہنچے تو والد صاحب اور دوسرے صاحب باتوں میں مصروف ہو گئے مقدمہ کے حالات کا تذکرہ تھا۔ والد صاحب نے مجھے کہا تم ادھر ادھر گھوم پھر آؤ۔ میں وہاں سے کچھ فاصلے پر چلا گیا اور قدرتی منظر دیکھنے میں محو ہو گیا۔ کہیں آدھ گھنٹے بعد والد صاحب نے آواز دی ادھر آؤ۔

فرمایا کیا یہ دریا تمہیں دکھائی دے رہا ہے جو عین ہمارے نیچے نصف میل کی گہرائی پر وادی میں بھرتا ہوا ہے۔ میں تم سے کچھ باتیں پوچھنا چاہتا ہوں۔ اگر تم نے جھوٹ کی آمیزش کی تو میں تمہیں دھکادے کر دریا میں پھینک دوں گا۔ میری پہلی اور آخری بات یہ ہے کہ اپنے دل و دماغ سے گندگی دور کر دو۔

## قبول اسلام کی سزا

دو تین ماہ ہونے کو آ رہے ہیں میں نے دماغ صاف کر لیا ہے، والد صاحب اس تعریض کا مطلب سمجھ گئے چھڑی ہاتھ میں لی اور بے تحاشا مارنا شروع کر دیا۔ میں نے شور مچانا شروع کیا مگر میری کون سنتا تھا۔ جب کافی مار پڑ چکی تو دوسرے صاحب درمیان میں آگئے والد صاحب نے انہیں بھی غصے سے جھڑک دیا۔ وہ صاحب سہم گئے اور ایک طرف دبک کر کر بیٹھ گئے۔

آج والد صاحب کا غصہ شباب پر تھا۔ کسی نے درست کہا ہے۔ ”إِنْقُوا غَضَبَ الْحَلِيمِ“ یعنی حلیم الطبع شخص کے غصے سے بچو۔ مگر آج میں تو ایک حلیم شخص کے غصے کا نشانہ بن چکا تھا والد صاحب کی سزا کا مرکز میری رائیں اور ٹانگیں تھیں۔ رانوں سے خون بہہ نکلا اور میری ساری شلووار خون آلود ہو گئی۔ میں بے تاب ہو کر گر پڑا تو میرے سینے منہ اور سر پر بوٹوں کی ٹھوکروں کی نوازش ہونے لگی۔ ناک اور منہ سے خون جاری



ہو گیا، والد صاحب جب دل کی بھروس نکال چکے تو فرمایا: چل اوکتے! میری آنکھوں سے  
او جھل ہو جا۔ اور جہاں تیری مرضی ہے بھونکتا پھر۔

میں ابھی تک زمین پر پڑا تھا۔ گرجدار آواز میں فرمایا۔ حرامزادے تو نے سنا نہیں  
میں نے کیا کہا ہے فوراً یہاں سے دفع ہو جاؤ۔ میں محسوس تمام اٹھا اور ایک طرف کو چل پڑا۔  
دل میں خوش ہوا کہ شاید والد صاحب نے تنگ آکر مجھے میرے حال پر چھوڑ دیا ہے میں  
کسی نہ کسی طریق سے بوجھال تک پہنچ جاؤں گا۔

میں نے بیس بیس تیس قدم ہی اٹھائے ہوں گے کہ پھر تند آواز آئی۔ ارے کتے! ادھر  
آ۔ کہاں جا رہا ہے۔ میں واپس لوٹا فرمایا میں آج آخری فیصلہ کرنا چاہتا ہوں۔ اب کیا ارادہ  
ہے میں کچھ نہ کہہ سکا۔ ”منہ سے بچے کیوں نہیں“ میں بدستور خاموش رہا، حرامزادے  
کے دل میں اب بھی کچی ہے۔ منہ پر تھپڑوں کی بارش ہونے لگی۔ میں اس قدر شدید سزا  
کی وجہ سے پھر گرنے کو تھا کہ تمام لیا اور فرمایا۔ اب تو میرے قابل نہیں رہا تو نے مجھے تمام  
خاندان میں، برادری میں، علاقے میں برسر عام اور عدالتوں میں ذلیل کیا۔ میں نے  
تیرے لئے پندرہ بیس ہزار روپیہ خرچ کیا۔ تیرے مسلمان جج کیساتھ میں نے تیرا سودا  
دس ہزار میں کیا۔ میں تجھے آرام سے زندگی ہر گز بسر نہ کرنے دوں گا۔

والد صاحب غصے سے کانپ رہے تھے۔ آگے بڑھے اور دھکا دے کر کہا  
حرامزادے میں تجھے ابھی دریا میں پھینکنے والا ہوں۔ دوسرا شخص والد صاحب کی ٹانگوں سے  
لپٹ گیا۔ لالہ جی بھٹوان کا نام پیش کرتا ہوں۔ ایسا نہ کریں، نادان چہ ہے کچھ عرصہ بعد  
سمجھ جائے گا۔ بھٹوان کیلئے اس پر رحم کریں۔ اگر آپ نے اُسے دریا میں پھینک دیا تو اس کا  
انجام دونوں کیلئے خطرناک ہوگا۔ آپ تو کئی ہزار روپے کی ضمانت دے کر اُسے لائے ہیں۔  
والد صاحب بھلا کہاں ماننے والے تھے۔ فرمایا میں آج زندہ نہیں چھوڑوں گا۔ اسے  
اسلام کا مزا اچکھاؤں گا۔ وہ صاحب والد کے قدموں سے لپٹ کر رونے لگے۔ والد صاحب

ایک پتھر پر بیٹھ گئے فرمایا میں اپنے آپ میں نہیں ہوں ذرا مجھے سوچنے کا موقع دو۔  
اللہ تعالیٰ سے گزارش

مجھے بھی تھوڑی دیر سوچنے کا موقع مل گیا۔ میں نے خاموش زبان سے اپنے رب کو پکارا: میرے اللہ! میرا حشر تیرے سامنے ہے شاید ابھی والد صاحب دریا میں دھکیل دیں اور میری زندگی اختتام کو پہنچ جائے مگر مجھے موت کا کوئی ڈر نہیں۔ میرے اللہ تعالیٰ! میں مر کر اس زخمی بدن، خون آلود چہرے، متورم ہونٹوں اور خون آلود لباس کے ساتھ تیرے حبیب ﷺ کے دربار میں پہنچ جاؤں گا۔ اور ادب سے عرض کروں گا۔ میرے آقا! آپ نے جو ایمان مجھے بطور امانت دیا تھا۔ میں نے اس میں خیانت نہیں کی، میں نے دریا میں گر کر جان تو دے دی ہے۔ مگر آپ کی عطاء کردہ مقدس امانت پر حرف نہیں آنے دیا۔ میرا جسم، میری رائیں، میری ٹانگیں اور میرے متورم ہونٹ میرے اخلاص کے گواہ ہیں۔ میرے آقا! اگرچہ میں چھوٹا سا چہ ہوں لیکن آپ کی اس شفقت نے جو آپ نے خانہ کعبہ کی دیوار تلے مجھ پر فرمائی مجھے صحابہ کرام جیسا حوصلہ عطا کر دیا ہے والد صاحب بے شک دریا میں دھکیل دیں میں تیار ہوں۔

خیالوں ہی خیالوں میں دریا میں بہتا ہوا حضور کے قدموں میں پہنچ گیا۔ اور موت کے خوف سے بے نیاز ہو گیا۔ میں نے دل میں فیصلہ کر لیا کہ سچ کہوں گا۔ منافقت اور سیاسی مصلحت سے کام نہیں لوں گا۔ ورنہ آقا کے سامنے ندامت ہوگی۔

## زخموں کا علاج

”ادھر آؤ“ والد صاحب کی آواز نے چونکا دیا۔ فرمایا شلوار اتار کر دھوتی باندھ لو۔ اور چشمے کے پانی سے منہ دھو لو۔ خود والد صاحب شلوار دھونے لگے۔ شلوار کی وجہ سے چشمے کا پانی رنگین ہو گیا۔

منہ دھونے کے بعد شدت سے درد محسوس ہونے لگا۔ میں دھوئی باندھے ہی دفتر کے مہمانخانے میں واپس ہوا۔ ایک ڈاکٹر صاحب نے زخموں پر مرہم پٹی کی اور مجھے بستر پر لٹا دیا گیا۔ خواب آور دوا کے اثر سے شاید میں جلد ہی سو گیا۔ چند گھنٹوں بعد جب آنکھ کھلی تو گرم گرم دودھ سے میری تواضع کی گئی اور ہوش و حواس بحال ہوئے۔

### مولانا کو خط

دوسری صبح تک میری طبیعت سنبھل چکی تھی۔ چہرے کا درم اتر گیا تھا۔ البتہ ٹانگوں کے زخم درد کر رہے تھے۔ والد صاحب قلم دوات اور کاغذ لے آئے میرے پاس بیٹھ گئے اور فرمایا یہ قلم لو اور لکھو میں نے عرض کیا۔ کیا لکھوں والد صاحب نے مضمون بتایا تو میرے ہاتھ لکھنے سے رک گئے۔ والد صاحب نے میرے چہرے پر زور دار تھپڑ جمادیا۔ کان سائیں سائیں کرنے لگے اور میں نے لکھنا شروع کر دیا۔ والد صاحب فقرات لکھواتے گئے اور میں تحریر کرتا گیا۔

میرے ار سال کردہ خطوط مولانا کے پاس محفوظ تھے۔ میں بعینہ نقل کر رہا ہوں۔

مولوی عبدالرؤف!

دیکھو میں نے پر ماتما کی کرپا سے کھوئے ہوئے دھرم کو پھر واپس کر لیا ہے۔ یہ سب بھگوان کی دیا ہے۔ ورنہ میں نے تو ایک بار اپنی پوتر آتما کو بھر شٹ کر دیا تھا۔

اب میرے واپس آنے کی کوئی امید نہ رکھو میں تم سب کو قید کر سکتا تھا۔ مگر بوجہ ہندو ہونے کے میرے دل میں رحم آ گیا۔ تم کو میری اس مہربانی کا شکریہ ادا کرنا چاہیے۔

آئندہ مت کسی ہندو کو مسلمان بنانے کی کوشش کرو۔ میں پر ماتما کا شکریہ ادا نہیں کر سکتا جس نے مجھے تمہاری قید سے چھایا۔

میر اکوٹ اور کمبل جو تمہارے پاس ہے میرے گھر میانی روانہ کر دو۔

از طرف

کرشن لعل، بھدر رواہ

لغافہ پر پتہ بھی مجھ سے لکھو لیا اور پوسٹ کر دیا۔

## سکول میں داخلہ

دو تین دن بعد جب میری طبیعت حال ہو گئی تو والد صاحب بھدر رواہ کے ہائی سکول میں لے گئے۔ تمام حالات سے ہیڈ ماسٹر صاحب کو آگاہ کیا اور بتایا کہ میں اسے آپ کے سکول میں داخل کرانا چاہتا ہوں۔ بھر طیکہ آپ میرے ساتھ تعاون کریں، اس کی مکمل نگرانی کی جائے اور اُسے مسلمان طلبہ سے ہر گز نہ ملنے دیا جائے ہیڈ ماسٹر صاحب نے کہا کہ تمام شاف ہندو اساتذہ پر مشتمل ہے۔ میں شاف میٹنگ بلا کر شاف کو کوائف سے آگاہ کر دوں گا۔ ہر استاد بچے کا خیال رکھے گا۔

شام کے وقت والد صاحب نے میرے لئے کتابیں، کاپیاں اور دیگر ضروری سامان خرید اور دوسرے روز مجھے نویں جماعت میں داخل کرادیا گیا۔ شدید سزا کی وجہ سے مجھے بخار آنے لگا اور صحت حال ہوتے ہوتے ہفتہ عشرہ گزر گیا، صحت مند ہونے پر والد صاحب کے ساتھ سکول آیا اور مجھے جماعت نہم میں بٹھادیا گیا۔ جماعت کے طلبہ کی تعداد تیس چالیس کے قریب تھی۔ ان میں شاید دس بارہ لڑکے مسلمان تھے، باقی سب ہندو۔ میرے اسلام لانے کا علم ہیڈ ماسٹر صاحب اور اساتذہ کرام کے علاوہ اور کسی کو نہ تھا۔

## والد صاحب کی روانگی

والد صاحب بھدر رواہ سے بائیس میل دور بھلیں میں کمپنی کے کام کے نگران تھے۔ انہیں جلد ہی اپنی ڈیوٹی پر جانا تھا۔ دوسرے دن انہوں نے روانگی کا پروگرام بنالیا۔

شام مجھے ایک دوست نہال چند صاحب کے گھر لے گئے۔ جو اسی کمپنی میں ملازم تھے۔ ان کے ساتھ والد صاحب کے گھرے مراسم تھے نہال چند صاحب کو کہا کہ میں صبح کام پر جانا چاہتا ہوں اور میرا ارادہ ہے کہ کرشن لعل کو آپ کے ہاں چھوڑ جاؤں۔ تمام اخراجات میں ادا کرتا رہوں گا۔ نہال چند صاحب مجھے اپنے ہاں رکھنے پر رضامند ہو گئے لیکن اخراجات لینے سے انکار کر دیا اور کہا کہ عزیز کرشن لعل کی خدمت دھرم کی خدمت ہوگی۔ نہال چند صاحب سے والد صاحب نے کافی دیر تک تنہائی میں بات چیت کی۔ جس کا مجھے کوئی علم نہ تھا۔

## والد صاحب کے الوداعی نصائح

دوسرے دن علی الصبح والد صاحب نے مجھے بیدار کیا اور فرمانے لگے اب سمجھ جاؤ اپنے حالات کو بدلو میری عزت کا خیال رکھنا۔ پردیس میں مجھے ان لوگوں کے سامنے ذلیل نہ کرنا۔ نہال چند اور اہل خانہ سے ادب و احترام سے پیش آنا تاکہ تمہاری خاندانی شرافت ان پر عیاں ہو جائے میں تمہارے اخراجات کے لئے سو روپیہ دے چلا ہوں۔ اگر مزید ضرورت ہوئی تو مجھ سے منگوا لیں گے۔

میں نے عرض کیا آپ فکر نہ کریں، میں پوری شرافت سے کام لوں گا اور آپکو میرے رویے سے کسی قسم کی شکایت کا موقع نہیں ملے گا۔ والد صاحب نے کچھ مذہبی قسم کی کتابیں بھی مجھے خرید دیں۔ فرمایا انکا مطالعہ کرنا اور نہال چند صاحب کے ساتھ ہر روز صبح مندر میں حاضری دیا کرنا۔ میں نے والد صاحب کا اعتماد بحال کرنے کیلئے ”ہاں“ کہہ دی۔

جب سے مجھے سزا ملی تھی۔ میں مذہب کے بارے میں خاموش تھا۔ والد صاحب کو یقین ہو گیا تھا کہ اس قدر مار کھانے کے بعد اب شاید راہ راست پر آ گیا ہے حالانکہ میں نے مصلحت کے تحت خاموشی اختیار کر لی تھی۔ اب روز روز مار کھانے کی ہمت نہ تھی۔ میں

نے والد صاحب کو مطمئن کر دیا کہ آپ کی ہدایات پر عمل کروں گا۔ آپ خط لکھ کر نہال چند صاحب سے دریافت کر سکتے ہیں

والد کے جانے کے بعد

والد صاحب بھلیس روانہ ہو گئے اور میں نے قدرے اطمینان محسوس کیا۔ مگر معلوم نہیں کیا وجہ تھی کہ مجھے والد صاحب کی جدائی کا احساس ہو رہا تھا۔ ان کا اترا ہوا چہرہ میری نگاہوں کے سامنے پھر جاتا۔ میں سوچتا کہ میں نے والد صاحب کو کس قدر پریشان کیا ہے۔ وہ ہزاروں روپے میری وجہ سے پانی کی طرح بہا چکے ہیں۔ والد صاحب کے بارے میں میرے دل میں رحم و محبت کے جذبات ابھر آئے۔ ان کے سزا دینے کے باوجود میرے دل میں کوئی انتقامی جذبہ نہ تھا۔ میں نے فیصلہ کر لیا کہ کسی ایسی حرکت کا ارتکاب نہیں کروں گا۔ جس سے ان کی عزت پر حرف آئے۔

میں اپنے ارادے کی تکمیل کیلئے نہال چند صاحب کا اعتماد بھی حال کرنا چاہتا تھا کہ نہال چند صاحب کو شکایت کا کوئی موقع نہ دوں تاکہ انہیں نہ تو میرے بارے میں کسی قسم کا شک ہو اور نہ والد صاحب سے شکایت کر سکیں۔ میں نے سکول جانا شروع کر دیا نہال چند صاحب کے صاحبزادے اور ایک دیگر ہم جماعت ہر وقت کراما کا تبین کی طرح میرے ساتھ رہتے اسکول میں اکیلے آنے جانے کی اجازت نہ تھی۔ اور نہ میں تنہا کہیں آجاسکتا تھا۔ جب چھٹی کے دن کہیں بازار جانا ہوتا تو پنالال بیدری ناتھ میں سے ایک ساتھی ضرور میرا ساتھ دیتا۔

جب اسکول سے واپس آتا تو نہال چند صاحب کی چند رشتہ دار لڑکیاں میرے کمرے میں آجاتیں اور اپنی اُلفت کا اظہار کرنے لگتیں لیکن جب اسلام پر لعن طعن شروع کرتیں تو میں کمرے سے باہر نکل جاتا۔ میں سوچتا بھلا یہ کوئی دھرم ہے جس کی صداقت کو دلائل کی بجائے خور و حسیناؤں کو ہوس کی بھیٹ چڑھا کر ثابت کیا جا رہا ہے۔ ان خوبرو لڑکیوں کا حسن، ان کا اظہار الفت اور ان کا عشق اسلام کی کشش کو میرے دل سے محو نہ کر

سکا۔ وہ کہا کرتیں کہ اگر تم کو دلی طور پر مسلمانوں سے نفرت ہو جائے تو ہم میں سے جس کے ساتھ پسند کرو گے شادی رچائی جاسکے گی۔

اشیائے ضرورت کی خریداری کیلئے نہال چند صاحب کبھی نقد رقم مجھے نہ دیتے بلکہ بازار سے مطلوبہ چیز خود خرید کر لے آتے ہر طرح سے میری سہولت کا خیال رکھتے لیکن ساتھ ہی ساتھ میری نگرانی کے فرائض بھی پوری تہہ ہی سے سرانجام دے رہے تھے۔

### مولانا کو خط

والد صاحب کی روانگی کے بعد میرے نزدیک سب سے اہم کام یہ تھا کہ مولانا عبدالرؤف صاحب کو خط ارسال کروں تاکہ میرے سابقہ خط سے ان کے دلوں میں جو غلط فہمیاں پیدا ہو چکی ہوں گی ان کا ازالہ ہو جائے لیکن سعی بسیار کے باوجود مجھے جائے اقامت پر اتنا وقت نہ مل سکا کہ خط لکھ سکوں۔ میں نے اسکول ہی میں خط لکھنے کا پروگرام بنایا دیریں انشاء اپنی جماعت کے ایک مسلمان طالب علم دوست محمد سے میری شناسائی ہو گئی۔ میں نے اس کی ہمدردی حاصل کرنے کیلئے اسے اپنی داستان غم سنا دی۔ دوست محمد نے ہر طرح سے میری مدد کرنے کا اقرار کیا۔ میں نے خط لکھ کر دوست محمد کے سپرد کیا۔ تاکہ اسے پوسٹ کر دے۔ میرا خط مولانا کے پاس محفوظ تھا۔ آپ کی آگاہی کیلئے اس کی نقل تحریر کر دیتا ہوں :

از محمد رواہ

بسم اللہ الرحمن الرحیم

عزمت جناب مولانا عبدالرؤف صاحب

السلام علیکم

اس سے قبل میرا ایک خط آپ کو مل چکا ہو گا۔ میں اللہ تعالیٰ

کی قسم کھا کر کہتا ہوں کہ وہ خط میں نے اپنی مرضی سے نہیں لکھا

بلکہ مجھے سزا دے کر مجبوراً لکھوایا گیا ہے میرا کوٹ اور کبیل ہرگز

میانی روانہ نہ کریں۔

الحمد للہ! میں اسلام پر حسب سابق قائم ہوں۔ ترک اسلام کیلئے مجھے بے حد سزائیں دی گئی ہیں مگر اللہ تعالیٰ کے فضل و کرم سے میرے ایمان کی پختگی میں کسی قسم کی کمی نہیں آئی۔

اس سے پہلے کئی بار خط ارسال کرنے کی کوشش کی مگر ناکام رہا۔ والد صاحب نے مجھے یہاں ہائی سکول میں داخل کر دیا ہے اور خود یہاں سے بائیس میل دور ہیں۔ میں انشاء اللہ جلد ہی بھاگ کر آپ کے پاس پہنچ جاؤں گا۔ بھاگنے کا طریقہ دوسرے خط میں تحریر کروں گا۔ آپ لوگوں سے دور رہ کر میں بہت پریشان ہوں، آپ میری رہائی کے لئے خدا سے دعا کریں۔ میری طرف سے تمام دوستوں کو سلام میرا پتہ مندرجہ ذیل ہے۔

کرشن لعل جماعت نہم

معرفت نہال چند صاحب

میسرز ہری کرشن اینڈ کمپنی بھدر رواہ۔ کشمیر

آپ کا خادم

غازی احمد نو مسلم

بو چھال کے کوائف

اب آپ کو بو چھال کلاں کی طرف لے آتا ہوں تاکہ تصویر کا دوسرا رخ بھی واضح ہوتا جائے۔ جہلم سے روانگی کے بعد اہل بو چھال کو کچھ علم نہ تھا کہ میں کہاں ہوں کچھ روز تو میرا تذکرہ ہاپھر خاموشی ہو گئی کہ دیکھئے حالات کیا رخ اختیار کرتے ہیں۔



جب والد صاحب کا لکھوایا ہوا خط مولانا کو ملا تو وہ پڑھ کر حیران رہ گئے، عشاء کی نماز پر تمام لوگ جمع ہو گئے تو آپ نے لوگوں کو خط پڑھ کر سنایا، بعض حضرات کہنے لگے مولانا ہم نہ کہتے تھے کہ چر ہے مصائب کا مقابلہ نہ کر سکے گا۔ مولانا نے فرمایا کہ خط کی تحریر سے معلوم ہوتا ہے کہ خط لکھا نہیں گیا لکھوایا گیا ہے۔ میری فراست شہادت دیتی ہے کہ غازی احمد اسلام پر قائم ہے۔ اس نے سوچ سمجھ کر اسلام قبول کیا ہے۔ اس نعمت کو وہ ہاتھ سے جانے نہیں دے گا۔

کچھ روز بعد دوسرا خط بھی مولانا کو مل گیا انکی مسرت کا ٹھکانا نہ تھا۔ اُسی وقت لوگوں کو بلوایا اور میرا خط سنایا۔ خط سن کر ہر طرف خوشی کی لہر دوڑ گئی۔ مولانا نے فرمایا میں نہ کتا تھا غازی احمد اسلام پر قائم ہے۔ میری تحریر کے مطابق میرے دوسرے خط کا انتظار کیا جانے لگا۔

## بھدر رواہ کا تعارف

آئیے آپ کو بھدر رواہ کا تعارف کرادوں۔ اس قصبہ کو مرکزی حیثیت حاصل تھی۔ آس پاس کے تمام لوگ اشیائے ضرورت کیلئے یہاں آتے میرے اندازے کے مطابق یہ قصبہ دو تین ہزار گھروں پر مشتمل ہو گا۔ ہندو حضرات آبادی کے نصف سے کم ہوں گے۔ تجارت پر ان کا مکمل قبضہ تھا مسلم آبادی غریب تھی۔ جنگل میں کام کرنا اور سامان ادھر ادھر لے جانا ان کا سب سے بڑا مشغلہ تھا۔ شہر میں کئی ایک مندر تھے جن کے سنہری کلس ایک دلفریب منظر پیش کرتے تھے۔ اسکے مقابلے میں ایک مسجد بھی تھی۔ جو شاید نمازیوں کی بے اعتنائی کی شاکی تھی۔

## مندر میں حاضری

والد صاحب کے ارشاد کی تعمیل میں ایک روز میں مندر میں داخل ہوا چھ بت نصب تھے ایک شیوجی مہاراج کا۔ دوسرا سری کرشن مہاراج کا تیسرا کالی دیوی کا چوتھا ہنومان

مہاراج کا بابتی دوسے میری شناسائی نہ تھی۔

میں نے سوچا جب مندر آیا ہوں تو ان سے دو باتیں کرتا جاؤں، لعنت ہے ان لوگوں پر جو تمہیں اپنے ہاتھوں سے بنا کر معبود کے درجہ پر فائز کر دیتے ہیں۔ تمہیں اپنا کار ساز اور معبود جان کر اپنی حاجات پیش کرتے ہیں۔ حالانکہ تمہارے ہاتھ میں کسی کا نفع یا نقصان نہیں۔ سب کے منہ پر ایک ایک تھپڑ رسید کیا اور یہ نذرانہ عقیدت پیش کر کے چلا آیا۔ چارے خاموشی سے برداشت کر گئے۔ آخر بڑے لوگوں کے حوصلے بھی بڑے ہوتے ہیں۔ اب میں بلاناغہ سکول جاتا پڑا اور بدری ناتھ ہمیشہ میرے ساتھ رہتے اس لئے میں مسلمان طلبہ سے رولابط قائم نہ کر سکا۔

## بھلیس روانگی

سکول پانچ دن کیلئے بند ہو گیا والد صاحب کا پیغام آیا ہوا تھا کہ بھلیس کا چکر لگا جانا۔ میں دوسرے دن پنالال کو ساتھ لے کر روانہ ہو گیا۔ اس کا والد بھی وہیں ملازم تھا۔ شام گئے ہم وہاں پہنچ گئے۔ جب والد صاحب کام سے واپس آئے تو مجھے دیکھ کر بہت خوش ہوئے۔ گلے لگایا اور خیر خیریت دریافت کی۔

## مولانا کا خط

تیسرے روز کا ذکر ہے کہ مولانا کا فرستادہ نوازش نامہ بھدر رواہ پہنچ گیا۔ نہال چند صاحب نے وہ خط اپنے آدمی کے ذریعے بھلیس بھیج دیا۔ والد صاحب نے خط کھول کر پڑھا مگر وہ کچھ نہ سمجھ سکے۔ مجھے کہا دیکھو تو سہی یہ کس کا خط ہے، میں نے خط پڑھ کر والد صاحب کو دے دیا کہ اس خط میں نہ تو مکتوب الیہ کا نام ہے نہ نویسنده کا تذکرہ ہے اور نہ یہ پتہ چل سکتا ہے کہ کہاں سے آیا ہے۔ والد صاحب نے فرمایا کہ بھچھال سے آمد معلوم ہوتا ہے اگر تم نے انہیں کوئی اور خط تحریر نہیں کیا تو انہیں تمہارے ایڈریس کا کیسے علم ہوا۔

میں نے کہا شاید انہوں نے میانی سے پتہ لے لیا ہو۔ والد صاحب خاموش ہو گئے۔  
و تھے دن واپسی کا پروگرام تھا۔ ان دنوں والد صاحب نے خوب خاطر تواضع کی۔ شاید  
انہیں یقین ہو چلا تھا کہ اب میں نے راہ راست اختیار کر لیا ہے۔  
شام کو بھلیس سے واپس آنے پر مولانا کو دوسرا خط لکھا۔

مولانا کو خط

از بھدر رواہ

بسم اللہ الرحمن الرحیم

خدمت جناب مولانا صاحب!

السلام علیکم: والد صاحب کے پاس گیا ہوا تھا وہیں آپ کا خط  
ملا، تحریر واضح نہ تھی والد صاحب آپ کا خط سمجھ نہ سکے اس لئے  
میری جان بچ گئی۔

میں نے ایک مسلمان ہم جماعت سے راہ و رسم پیدا کر لی ہے،  
آپ آئندہ میرے سابقہ پتہ پر خط و کتابت نہ کریں، نیا پتہ میں تحریر  
کر رہا ہوں۔

مقام بھدر رواہ۔ ہائی سکول بھدر رواہ، ریاست جموں، طالب علم  
دوست محمد، جماعت نہم۔ میں دن رات یہاں سے بھاگ آنے کی  
فکر میں ہوں آپ سو روپیہ بذریعہ منی آرڈر ارسال کر دیں میرے  
پاس تو نقدی کی صورت میں ایک پیسہ تک نہیں ہوتا۔

اگر بوچھال سے کوئی آدمی لینے آجائے تو بہتر ہوگا۔ کیونکہ  
میری عمر کے بچے کا اتنا دور دراز کا سفر اکیلے طور پر طے کرنا مشکل

ہوگا۔ آپ جواب سے جلد اطلاع دیں کہ میں کیا کروں۔ میں اس ماحول میں بہت بے چین ہوں۔ اللہ تعالیٰ کے فضل و کرم سے اسلام پر تو قائم ہوں۔ مگر آج تک نمازوں سے محروم ہوں۔ پیسے پاس نہیں اس لئے میرنگ خط لکھ رہا ہوں۔

آپ کا خادم

غازی احمد، بھدر رواہ

## میری نماز

خط میں نماز کے بارے میں نے عرض کیا ہے۔ اس ماحول میں نماز کا عملاً قیام تو مشکل ہی نہیں ناممکن تھا۔ صبح و شام ہندو حضرات چار زانو بیٹھ کر اور آنکھیں بند کر کے سندھیا کیا کرتے تھے۔ میں بھی صبح و شام باقاعدگی سے یہی عمل کیا کرتا اور ہر روز پانچ اوقات کی نمازیں قیام۔ رکوع اور سجود کے بغیر ادا کیا کر لیا کرتا۔

حقیقت یہ ہے کہ ان نمازوں میں جو سوز و گداز اور لطف ہوتا تھا وہ آج کل آزادانہ نمازوں میں حاصل نہیں ہوتا۔ واللہ اعلم کیا وجہ تھی والد صاحب کے ہاں چار روزہ قیام میں بھی کوئی نماز ضائع نہ ہونے دی۔ البتہ مسلمانوں کی حالت دیکھ کر افسوس ہوتا ہے کہ تمام سہولتوں اور فراغت کے باوجود عبادت الہی سے گریزاں ہیں۔ یہ اللہ تعالیٰ کا خاص احسان تھا کہ میں نے اس ماحول میں نماز ترک نہ کی اور مجھے یقین کامل ہے کہ اللہ تعالیٰ نے جو رحیم و کریم ہے میری ان بے وقت اور بلارکوع و سجود نمازوں کو قبول فرمایا ہوگا۔

## نماز کی پابندی

نبی اکرم ﷺ کا ارشاد ہے کہ ”مومن اور منافق کے درمیان ماہہ الامتیا ز امر نماز ہی تو ہے۔“ میں نے کشمیر سے بھاگ کر آزادی حاصل کر لی تو ہر وقت کی ۳۶۵، ۳۶۵

نمازیں قضا کے طور پر ادا کیں تاکہ کوئی نماز میرے ذمہ باقی نہ ہو۔ الحمد للہ چاب بارچ ۱۹۳۸ء سے اب تادم تحریر میرے ذمہ کوئی نماز نہیں ہے۔ اللہ تعالیٰ آئندہ بھی اقامت صلوٰۃ کی توفیق سے نوازیں۔ آمین۔

## بو چھال کے کوائف

میرا دوسرا خط جب مولانا کو موصول ہوا۔ تو انہوں نے دوستوں کو بلا کر باہمی مشورہ کیا اور فرمایا اگر ہم چاہیں تو غازی احمد کو بے شمار روپے بذریعہ منی آرڈر ارسال کر سکتے ہیں۔ مگر اس سے خاطر خواہ ثمرات برآمد نہ ہوں گے۔ کیونکہ کم سنی اور نا تجربہ کاری کی بناء پر غازی احمد اس قدر دور دراز کا سفر تھما طے نہیں کر سکتا۔ بہتر یہ ہے کہ کوئی پختہ کار اور تجربہ کار شخص وہاں بھیجا جائے جو اسے ساتھ لے کر آئے۔

اب ایسے موزوں آدمی کے انتخاب کا مسئلہ تھا کہ کون اپنی جان پر کھیل کر اس عظیم ذمہ داری کی تکمیل کرے گا۔ دور دراز کا سفر تھا، ہندو ریاست تھی۔ قدم قدم پر گرفتاری کا خطرہ اور مصائب شاید صحیح و سلامت واپسی ممکن ہونہ ہو۔ مولانا نے ساتھ ہی ساتھ ان خطرات سے آگاہ کر دیا کہ جو شخص بھی جائے گا جان ہتھیلی پر رکھ کر جائے گا۔

## صوفی جان محمد صاحب کا ایثار

صوفی جان محمد صاحب اٹھے اور کہا مولانا میں اس مجاہدانہ کام کیلئے اپنے آپ کو پیش کرتا ہوں۔ بمصدق قول حفیظ جالندھری۔

غلامان محمد جان دینے سے نہیں ڈرتے

یہ سرکٹ جائے یا رہ جائے کچھ پرواہ نہیں کرتے

## صوفی صاحب کا تعارف

صوفی صاحب بو چھال کلاں کے رہنے والے ہیں ان کے باپ دادا کا پیشہ حجام کا تھا۔ مگر صوفی صاحب نے اس پیشہ کو ترک کر کے سائیکل مرمت کا کاروبار شروع کر دیا۔ تمام

مقدمات میں میرے ساتھ رہے، صرف اسلام کی سر بلندی کی خاطر انہوں نے اپنا کاروبار چھوڑ کر میرا ساتھ دیا۔ مالی لحاظ سے غریب شخص ہیں مگر مذہب کے نام پر اپنی جان تک قربان کرنے کو تیار رہتے ہیں۔ انہیں حج بیت اللہ کا عشق تھا جس دن حج کیلئے روانہ ہوئے اپنے ایک دوست سے پچیس روپے قرض لے کر چلے کسی نہ کسی طرح کراچی پہنچ گئے۔ اور وہاں نیشنل شپنگ کارپوریشن میں ملازمت اختیار کر لی۔ اب تک الحمد للہ نو حج اور لا تعداد عمرے ادا کر چکے ہیں۔

ایں سعادت بزورِ بازو نیست

تا نہ عشقِ خدائے عشقہ

میری دلی دعا ہے کہ اللہ تعالیٰ الحاج جان محمد صاحب کو دینی و دنیوی انعامات سے سرفراز فرمائیں۔ ایسے مخلص دوست چراغِ ہاتھ میں لے کر ڈھونڈے سے بھی نہیں ملتے مجھے تو ان کی ذات سے باپ کی شفقت ملی۔

صوفی صاحب اور رشتہ دار

جب صوفی صاحب کے رشتہ داروں کو علم ہوا کہ وہ کشمیر جا رہے ہیں تو سب ان کے گھر پہنچے۔ کیا تمہیں معلوم نہیں کہ وہاں ہندو راج ہے مسلمان پستی کی زندگی گزار رہے ہیں اگر تم خدا نخواستہ پکڑے گئے تو جان سے ہاتھ دھونے پڑیں گے۔ دوسری بات یہ ہے کہ تم اس علاقے سے ناواقف ہو راستے بڑے خطرناک اور ہڈ پچ ہیں اگر کہیں بھول گئے تو جنگل کے درندوں کا لقمہ بن جاؤ گے۔ غازی احمد ہندوؤں کی نگرانی میں ہے اس کو ساتھ لانے کی کوئی صورت نہیں اس کام میں ناکامی ہی ناکامی ہے اپنی زندگی مفت میں کیوں ضائع کرتے ہو؟

جان محمد صاحب نے ہندو نصیحت سن کر جواب دیا کہ میں وہاں مر جاؤں یا قتل کر دیا

جاؤں، درندوں کا لقمہ بن جاؤں یا زندہ آگ میں جلادیا جاؤں لیکن اب وہاں جانے سے باز نہیں رہ سکتا میں نے یہ ارادہ محض اللہ تعالیٰ کی رضا کیلئے کیا ہے۔

غازی احمد کی مدد کرنا میرا مقدس فریضہ ہے۔ اگر اللہ تعالیٰ اپنی راہ میں جان کا حقیر سا نذرانہ قبول کر لیں تو اس سے بڑھ کر میرے لئے سعادت کیا ہوگی۔

## اسلام اور غرباء

صوفی صاحب کے مضبوط عزم و ہمت کے سامنے ان کے رشتہ داروں کا بس نہ چل سکا۔ حضور ﷺ کا ارشاد گرامی ہے۔

بَدَأَ الْإِسْلَامُ غَرِبًا وَسَيَعُودُ كَمَا بَدَأَ فَطُونِي لِلْغُرَبَاءِ، ابتدا ہی میں اسلام کی خدمت کرنے والے چند غرباء تھے جنہوں نے جانی و مالی قربانیاں دیکر اسلام کی بنیادوں کو مضبوط کیا۔ آپ ﷺ نے فرمایا ”پھر ایسا وقت آئے گا جب کہ غرباء ہی اسلام کے دامن میں پناہ لیں گے۔“

صوفی جان محمد صاحب نے ارشاد نبوی کی تصدیق اپنے عمل سے کر دکھائی اس گئے گزرے دور میں ایک غریب شخص اب بھی اپنی جان کی بازی لگا کر اسلام کی خدمت کر سکتا ہے اور انہی حضرات کی قربانیوں کا نتیجہ ہے کہ اسلام صحیح و سالم صورت میں اب تک موجود ہے۔ ورنہ دیگر مذاہب کے چرے مردور زمانہ کی وجہ سے مسخ ہو چکے ہیں کیونکہ انہیں اس قسم کے جاثر میسر نہ آ سکے۔ اللہ تعالیٰ ایسے حضرات پر رحم کریں۔

خدا رحمت کند ایں عاشقانِ پاک طینت را

کہ خوش رہے ہا کر دند خاک و خون غلطیدن

مولانا نے کشمیر کا نقشہ فراہم کیا اور بھدرواہ کی تلاش شروع ہوئی۔ مولانا اور صوبیدار خان زمان نے صوفی صاحب کو نقشہ سے محل وقوع اور راستہ کے متعلق ہدایات دیں۔ زادرہ صوبیدار صاحب نے فراہم کیا۔

## صوفی صاحب کی بھد رواہ روانگی

اللہ تعالیٰ پر توکل کرتے ہوئے صوفی صاحب نے کشمیر کے سفر کا پروگرام طے کر لیا لوگوں سے لین دین کا قضیہ پاک کیا۔ شاید زندہ واپس آسکوں یا نہ اس لئے بہتر ہے کہ لوگوں کے ساتھ لین دین صاف کرتا جاؤں۔

کتنے پاکیزہ جذبات تھے صوفی صاحب کے جو ہر مسلمان کیلئے مشعل راہ ہیں، صبح روانہ ہونے سے پہلے والدہ صاحبہ سے معافی طلب کی، اماں جی! شاید زندہ لوٹ سکوں یا ادھر ختم ہو جاؤں اپنی خطاؤں کی معافی چاہتا ہوں والدہ نے ہر غم آنکھوں سے سلامتی کی دعا کی، بعد ازاں مولانا صاحب کو الوداع کہنے حاضر ہوئے اور کشتی مراد کا لنگر رب تعالیٰ پر توکل کرتے ہوئے اٹھادیا۔

## بھد رواہ کے کوائف

آپئے تھوڑی دیر کیلئے بھد رواہ میرے پاس تشریف لے آئے، مولانا کا جواب نہ پاکر میں بہت پریشان تھا۔ اور الانتظار اشد من الموت کا مصداق بنا ہوا اپنے شب و روز گزار رہا تھا۔ ڈر تھا کہ میرے خطوط کا میرے رشتہ داروں کو میانی میں پتہ چل گیا تو پھر ساری عمر کیلئے یہاں سے جانا دو بھر ہو جائے گا۔ ہندو لہ نہ ماحول میں ذرا سکون حاصل نہ تھا خوراک بھی تقریباً مشکوک قسم کی ہوتی مگر کھائے بغیر چارہ کار نہ تھا۔

## اسمائے الہی کا ورد

میرے دل کا سہارا مولانا عبدالرؤف صاحب کا بتایا ہوا ورد تھا جس کو میں ہمیشہ یاد رکھتا تھا اور جس کی برکات سے میرے مصائب کا جلد ہی خاتمہ ہونے والا تھا۔ وہ مقدس الفاظ اسمائے ربانی۔ یا اللہ یا سلام تھے میں نے اپنی عملی زندگی میں ان باسعادت اسماء کی



برکات لا تعداد مرتبہ ملاحظہ کی ہیں۔ نازل شدہ مصائب کے مقابلے میں یہ پاک اسماء ہمیشہ میری پناہ ثابت ہوئے۔ کیوں نہ ہو ایک تورب العزت کا ذاتی اسم گرامی ہے جس میں دنیا کی تمام برکات موجود ہیں۔ اور دوسرا صفاتی نام ہے جس کا ثمر سلامتی ہی سلامتی ہے۔ قارئین کرام بھی ان کے فوائد و ثمرات سے مستمتع ہو سکتے ہیں۔ اللہ تعالیٰ سے دعا ہے کہ قارئین کرام کی پریشانیوں کو دور فرمائیں۔

## آغازِ سفر

صوفی صاحب نے للہ ریلوے اسٹیشن سے اپنے مبارک سفر کا آغاز کیا اور براستہ سیالکوٹ جموں پہنچ گئے جموں پہنچ کر بھدر رواہ کا راستہ دریافت کیا۔ انہیں بتایا گیا کہ آپ یہاں سے ٹبوت تک بذریعہ بس جائیں گے۔ اور ٹبوت سے بھدر رواہ تک بذریعہ خچر یا پیدل سفر کرنا ہوگا۔ ٹبوت پہنچ کر صوفی صاحب نے خچر کرایہ پر لیا اور رات کھلیانی میں بھر کی دوسرے دن بھدر رواہ پہنچ گئے۔ بھدر رواہ کی آبادی دو حصوں میں منقسم ہے ایک بھدر رواہ نگر اور دوسرا صرف بھدر رواہ۔ دوست محمد بھدر رواہ کا رہنے والا تھا اور میں بھدر رواہ نگر میں مقیم تھا۔

## بھدر رواہ میں آمد

صوفی صاحب شام کو بھدر رواہ نگر کی مسجد میں آئے اور دوست محمد کا پتہ دریافت کیا۔ لوگوں نے بتایا کہ وہ تو بھدر رواہ کے دوسرے حصے میں رہتا ہے اب دیر ہو چکی ہے رات اسی مسجد میں قیام کریں صبح سکول میں ملاقات ہو جائے گی۔ نماز فجر سے فارغ ہوتے ہی صوفی صاحب بھدر رواہ روانہ ہو گئے تاکہ گھر پر ہی دوست محمد سے ملاقات ہو جائے بھدر رواہ، بھدر رواہ نگر سے تقریباً ایک میل کے فاصلہ پر تھا۔ طلوع آفتاب سے پہلے ہی دوست محمد کے گھر پہنچ گئے۔ دوست محمد گھر پر نہ تھا۔ اس کے بڑے بھائی نے جان محمد صاحب سے پوچھا آپ کون ہیں؟ اور کیوں تشریف لائے ہیں؟

صوفی صاحب نے بتایا کہ پنجاب ضلع جہلم سے آیا ہوں اور دوست محمد سے ملنا چاہتا ہوں۔ دوست محمد کے گھر والے پریشان ہو گئے۔ اتنے میں دوست محمد آگیا اور جان محمد صاحب نے انہیں تمام واقعات سے آگاہ کیا تب کہیں ان کی جان میں جان آئی۔

دوست محمد نے بتایا کہ کرشن لعل میرا واقف ہے وہ تین دن سے سکول نہیں آیا شاید بیمار ہے صوفی صاحب یہ سن کر قدرے فکر مند ہوئے کہ اگر غازی احمد اسکول نہ آیا تو میں کیا کروں گا؟۔

دوست محمد سے کہا کہ میں سکول کے باہر تمہارا انتظار کروں گا سکول سے معلوم کر کے مجھے باہر آکر بتادینا سکول آنے پر بعد رواہ کے ایک اور طالب علم نے بتایا کہ جہلم سے تمہارا ایک دوست آیا ہے۔ میں نے نام دریافت کیا لیکن اسے معلوم نہ تھا میں دوست محمد کاشدت سے انتظار کرنے لگا اس نے سکول آتے ہی مجھے بتایا کہ جان محمد صاحب آئے ہوئے ہیں۔ نام سنتے ہی دل دھڑکنے لگا بلکہ بدن پر لرزہ طاری ہو گیا معلوم نہیں کیوں؟

## صوفی صاحب سے ملاقات

دوست محمد نے بتایا کہ وہ تمہیں لینے آئے ہیں اور سکول کے باہر درخت کے نیچے چھڑی فروش کے پاس تمہارا انتظار کر رہے ہیں۔ ڈرل کے پیریڈ میں کوئی چیز خریدنے کے یہاں میں چھڑی فروش کے پاس گیا صوفی صاحب کو دیکھا کہ ایک طرف ہٹ کر بیٹھے ہیں میں نے دور سے پنجابی زبان میں کہا کہ میرے قریب نہ آنا اور نہ مجھ سے مصافحہ کرنا ورنہ کوئی دیکھ لے گا۔ جان محمد صاحب نے پہلے ہی سوچ رکھا تھا کہ ہمیں آپس میں ملنے سے احتراز کرنا چاہیے۔ میں نے کہا اب تو میں واپس جا رہا ہوں تفریح کے وقت اس نالے کے مشرقی کنارے پر نالے کی طرف پیٹھ کر کے بیٹھ جائیں۔ میں مغربی کنارے پر کسی بہانے آجاؤں گا اور بات کر لیں گے تفریح کے وقت صوفی صاحب اور میں مقام مقررہ پر

پہنچ گئے اور ایک دوسرے کی طرف پشت پھیرے باتیں کرنے لگے۔ صوفی صاحب نے بتایا میں تمہیں لینے آیا ہوں میں نے کہا آج تو چھٹی کے وقت تک دیر ہو جائیگی کل اتوار ہے، اتوار کے روز میں گھر سے باہر نہیں نکل سکتا، البتہ سو موار کو سکول آتے ہی آپ کے ساتھ چلنے کی کوشش کروں گا۔

صوفی صاحب نے کہا کہ ہر صورت آج ہی چلنا ہوگا کیونکہ میرے یہاں آنے کے متعلق اگر میانی میں تمہارے رشتہ داروں کو خبر ہوگئی تو وہ بذریعہ تار اطلاع دیدیں گے اور پھر یہاں سے جانا محال ہوگا۔

میں نے کہا میوٹ والا راستہ خطرناک ہے وہاں ٹیلی گرام کی سہولت میسر ہے ہمارے وہاں پہنچنے سے قبل ہی پولیس کو اطلاع مل جائیگی اور ہمیں یقیناً گرفتار کر لیا جائے گا۔ صوفی صاحب نے کہا راستے کی فکر نہ کرو اس قسم کے تمام خاطر خواہ انتظامات میں نے کر لئے ہیں، میں نے یہاں کے مسلمانوں سے ایک ایسا راستہ معلوم کر لیا ہے جہاں ہمارے لئے کوئی خطرہ نہ ہوگا، نیز میں نے اجرت پر ایک رہبر بھی تیار کر لیا ہے جو ایک محفوظ راستے سے ہمیں کشمیر کی حدود سے باہر نکال آئے گا۔ میں اب شہر چلتا ہوں تم سکول بند ہوتے ہی بازار والی مسجد کے پاس آ جانا اور بستہ گھر رکھ آنا۔ میں نے کہا اگر گھر بستہ رکھنے گیا تو پھر مجھے بازار آنے کی اجازت نہ ہوگی۔ صوفی صاحب نے کہا جس طرح مناسب خیال کرو ویسا ہی کر لو لیکن مسجد کے پاس پہنچ جاؤ۔

بھدر رواہ سے فرار

تفریح بند ہونے کی گھنٹی جی۔ جان محمد صاحب شہر کی طرف چل پڑے ابھی چھٹی میں ایک پیریڈ باقی تھا میں منہ بسورے ماسٹر صاحب کی خدمت میں گیا کہ میرے پیٹ میں شدید درد ہے میں گھر جانا چاہتا ہوں۔ استاد صاحب نے اجازت دیدی۔ میں ہندو دوستوں کی نظروں سے چٹا چٹا مقرر جگہ پر پہنچ گیا صوفی صاحب وہاں پہلے ہی موجود

تھے۔ راہبر ساتھ تھا اور عصر کے قریب تین آدمیوں کا یہ بے سرو سامان قافلہ اللہ تعالیٰ کے بھروسے پر منزل مقصود کی طرف رواں ہو گیا۔ ڈر کے مارے چہرے پر ہوائیاں اڑ رہی تھیں کلیجہ منہ کو آ رہا تھا۔ دل زور زور سے دھڑک رہا تھا۔ مارے خوف کے قدم کا اٹھانا محال ہو رہا تھا۔

ہر دیکھنے والا ہمارے چہروں کو دیکھ کر معلوم کر سکتا تھا کہ دونوں کسی پریشانی کا شکار ہیں۔ نیز میرالباس ہندو چوں کی طرح تھا جو ایک خطرناک علامت تھی کہ یہ ہندو چہ مسلمانوں کے ساتھ کہاں جا رہا ہے۔

جب ہم شہر کو عبور کر کے باہر نکل آئے تو ہمارے رہنما نے کہا تم اتنے پریشان کیوں ہو۔ شاید تم کوئی جرم کر کے آرہے ہو۔ صوفی صاحب نے کہا ہم آگے جا کر تمہیں تمام احوال سے مطلع کر دیں گے۔ جب ہم شہر کی حدود سے نکل آئے تو ہمارے دلوں کو قدرے سکون ہوا۔ ہر چار قدم کے بعد ہم مڑ کر دیکھ لیتے ہمارے ساتھی نے کہا اگر اصل بات نہ بتاؤ گے تو میں ایک قدم بھی آگے نہیں جاؤں گا۔ مجبوراً صوفی صاحب نے اُسے حالات سے آگاہ کیا تب اس کی تسلی ہوئی۔ ہم نے اُسے تیز چلنے کو کہا تاکہ غروب آفتاب سے پہلے کافی دور نکل جائیں۔ بھدرواہ سے تیرہ میل کے فاصلے پر اُسی ست جنگل میں اس کا گھر تھا۔ سورج غروب ہونے سے کافی دیر بعد ہم اس کے گھر پہنچے۔ اس نے اپنی بیوی سے کھانا تیار کرنے کو کہا۔ ہم نے دودھ اور شہد کے ساتھ روٹی کھائی۔ صوفی صاحب نے اس سے شہد کا بھادو دریافت کیا اس نے بتایا کہ ہمارے ہاں ایک روپے کا چھ سیر ملتا ہے۔

## فرار کے بعد پہلی رات

اس کے مکان میں ایک کھڑکی نما سوراخ اسی راستے کی طرف تھا جس پر ہم آئے تھے جب دور سے کوئی متحرک روشنی نظر آتی ہمیں شبہ ہو جاتا کہ شاید ہمارے تعاقب میں لوگ آرہے ہیں مگر ہمارا میزبان ہماری ڈھارس بندھاتا ایک جگہ تین مشعلیں متحرک

دکھائی دیں ہمیں یقین ہو گیا کہ یہ لوگ ہمارے تعاقب میں آرہے ہیں ہم نے اپنے ساتھی سے کہا (ہمارے ساتھی کا نام خطو تھا) کہ یہاں سے جلد بھاگنا چاہئے وہ دیکھو بہت سے آدمی ادھر نظر آرہے ہیں خطو نے کہا کہ یہ لوگ دوسرے راستے پر ہیں اور اپنے اپنے ڈیروں پر واپس جا رہے ہیں۔

صوفی صاحب نے خطو سے یہ طے کیا تھا کہ ہمیں بھدر رواہ سے بیس میل کے فاصلہ تک چھوڑ آنا بیس میل کے بعد ریاست جموں کی حدود ختم ہو جاتی ہیں اور ریاست چنبہ کا آغاز ہوتا ہے۔

خطو کی بیوی نے خاوند کو کہا کہ یہ تو بھگوڑے معلوم ہوتے ہیں بار بار متفکر نگاہوں سے راستے کی طرف دیکھ رہے ہیں۔ خطو نے اپنی بیوی کو ہمارے حالات بتادیئے تو وہ بہت خوش ہوئی اور مجھے دعا کیلئے کہنے لگی۔

کھانے سے فارغ ہو کر ہم نے خطو سے کہا کہیں آگے چل کر رات بسر کرنی چاہئے اس نے جواب دیا کہ آگے راستہ خطرناک ہے برف پر سے گزرنا پڑتا ہے اور جنگل میں اگر کسی درندے نے آلیا تو کیا کریں گے یہاں رات کو کوئی نہیں آتا صبح سویرے نکل پڑیں گے جان محمد صاحب نے کچھ تلخ کلامی سے کام لیا۔ خطو کی بیوی نے کہا کہ ان بچاروں کو یہاں رہنے میں خطرہ ہے ان کو فلاں رشتہ دار کے ڈیرے پر لے چلو۔ وہ بادلِ نخواستہ ہمارے ساتھ چل پڑا۔ راستہ پہاڑی تھا عمودی قسم کی چڑھائی تھی۔ راستے میں کہیں کہیں برف موجود تھی موسم خنک تھا مگر ہمیں پسینہ آ رہا تھا تقریباً دو میل کے فاصلے پر پہاڑ کے اوپر ایک ڈیرے پر پہنچ گئے۔ ہم نے اس مقام کو قدرے محفوظ پایا رات وہیں بسر کی۔ اور علی الصبح وہاں سے روانہ ہو گئے۔ طلوع آفتاب سے قبل ہم نے چار پانچ میل کا فاصلہ طے کر لیا۔ جوں جوں ریاست چنبہ کی حدود قریب آرہی تھی ہمارا اطمینان بڑھتا جا رہا تھا۔ خطو نے بتایا یہ بہت محفوظ راستہ ہے اور بھدر رواہ کے بہت کم لوگوں کو اس راستے کا علم ہے۔

## ریاست چنبہ کی حدود

جب ہم سرحد پر پہنچ گئے تو خطونے کہا اب میں واپس جاتا ہوں ہم نے کہا ایک آدھ میل اور آگے چلیں مگر وہ نہ مانا اور کہا کہ مجھے آج پھر بھد رواہ جانا ہے۔ خطونے ہمارے راستے میں آنیوالے ہر گاؤں کا نام اور فاصلہ بتادیا۔ ہم نے کاغذ پر نوٹ کر لیا خطونے گلے مل کا الوداع کہا اور دعا کی درخواست کرتا ہوا واپس چلا گیا۔

## فرار کا دوسرا دن

ہم دونوں رب تعالیٰ کے بھروسے پر چل پڑے تھوڑے تھوڑے فاصلہ پر مسلمانوں کے ڈیرے دکھائی دیئے جان محمد صاحب ان کو میرا تعارف کراتے ہوئے کہہ دیتے کہ اگر ہندو ادھر آکر ہمارے متعلق دریافت کریں تو انھیں بتا دینا کہ یہاں سے کوئی شخص نہیں گزرا۔ وہ ہمیں مطمئن کر دیتے۔ ابھی تھوڑی دور ہی گئے تھے کہ برفانی راستہ شروع ہو گیا جگہ جگہ ٹھنڈے پانی کے چشمے پھوٹ رہے تھے۔ پہاڑوں کی چوٹیاں برف کی وجہ سے بالکل سفید تھیں۔ جنگل سنسان اور راستہ خطرناک تھا۔ راستہ وسط کوہ کے ساتھ ساتھ سانپ کی طرح بل کھاتا ہوا جا رہا تھا۔ اکثر جگہ کو کاٹ کر سیڑھیاں بنائی گئی تھیں جہاں سے بھسلنے کا ڈر ہوتا۔ ایک جگہ برف میں بڑا سا شگاف تھا۔ ایک چوڑی لکڑی کے ذریعے شگاف کے آر پار پل بنایا گیا تھا۔ صوفی صاحب کے بعد جب میں گزرنے لگا تو لکڑی پھسل گئی میں گرنے ہی کو تھا کہ صوفی صاحب نے تھام لیا اور نہ زندگی کا خاتمہ وہیں ہو جاتا۔ سورج ڈھلنے تک ہم تقریباً تیس میل فاصلہ طے کر چکے تھے۔ سفر کی وجہ سے بھوک بھی چمک اُٹھی مگر وہاں پانی کے سوا کچھ نہ تھا راستے میں ایک دکان دیکھ کر بہت خوش ہوئے لیکن دکان سے سوائے گڑ کے اور کچھ نہ مل سکا۔ اسی پر گزارہ کیا اور چل پڑے۔

ہمارے رات کے مقام قیام سے بیالیس میل کے فاصلے پر سُنڈ لا ایک گاؤں تھا۔

عصر تک تعاقب کے ڈر سے ہم تیز تیز سفر کرتے آئے مگر اب میری ہمت جواب دے چکی تھی ایک گھوڑے والے سے کہا کہ ہمیں سُنڈ لالے جاؤ۔ اس نے بتایا کہ یہاں سے سند لادس میل ہے چار روپے لوں گا لیکن شام سے پہلے نہیں جاؤں گا۔ ہم نے تقریباً آدھ گھنٹہ انتظار کیا۔ وہ شخص کہنے لگا اب تو میں نہیں جاسکتا۔ ہم بہت پریشان ہوئے اور اُسے کوستے ہوئے وہاں سے چل پڑے کہ کہیں پیچھے سے کوئی آنے جائے۔ بھوک اور تھکاوٹ کی وجہ سے قدم اٹھانا محال تھا۔ غروبِ آفتاب تک مشکل دو تین میل طے کئے ایک آدمی سے پوچھا یہاں سے سُنڈ لاکتنی دور ہے کہنے گا بس اسی پہاڑ کی دوسری نکل پر ہے ہم تیز تیز چل پڑے۔ جنگل میں درندوں کا خوف بھی تھا چلتے چلتے تھک گئے مگر پہاڑ کا موڑ ختم ہونے کو نہ آتا تھا۔ پہاڑ کی نکل ختم ہونے پر ایک چھوٹا سا گاؤں سامنے آیا۔ چند ایک ہندو مرد اور عورتیں بیٹھی تھیں۔ ہم نے پوچھا کیا ہمیں رات بسر کرنے کیلئے چارپائیاں مل جائیں گی؟ انہوں نے جواب دیا نہیں۔ ہم نے کہا یہی سُنڈ لا ہے؟۔ نہیں نہیں سُنڈ لا ذرا آگے ہے۔ وہ سامنے مکانات نظر آرہے ہیں مشکل تمام وہاں پہنچے اور دریافت کیا کہ کیا یہاں مسلمانوں کا کوئی گھر ہے؟ جواب ملا ایک مسلمان یہاں رہا کرتا تھا مگر گزشتہ سال وہ بھی مر گیا ہے تم نیچے چلو وہاں ایک دکان ہے تمہیں چارپائیاں مل جائیں گی دکان پر پہنچ کر دکاندار کو جگایا اس نے کہا میرے پاس چارپائیاں تو نہیں دو تین بوریاں نیچے بھجھانے کیلئے دیدو لگا۔ ہم نے آٹا دریافت کیا تو کہنے لگا صرف چاول ہوں گے۔

## سُنڈ لا میں فرار کی دوسری رات

ہم نے دکان دار ہی سے پکانے کا برتن لیا اور چاول پکنے کیلئے آگ پر چڑھا دیئے۔ صوفی صاحب بھی پکانے کے معاملے میں نا تجربہ کار تھے تیز آگ جلائی جس سے نیچے کے چاول تو جل گئے اور اوپر کے کچے رہ گئے ہم نے صرف چند لقمے زہر مار کئے دکان دار نے اسی وقت اپنا حساب چکالیا تھا اور ہمیں کہا کہ برتن صاف کر کے رکھ دینا مگر ہم میں اتنی

ہمت کہاں؟ صوفی صاحب بہت سویرے اٹھ کھڑے ہوئے کہ اگر دکان دار کو پتہ چل گیا کہ ہم مسلمان ہیں تو ہم سے برتن کے پیسے بھی وصول کرے گا۔

سُند لا سے روانگی

ابھی دکان دار سویا پڑا تھا کہ ہم چل دیئے اب حالت یہ تھی کہ میرے پاؤں پر ورم آچکا تھا ناگئیں درد کر رہی تھیں۔ سارا جسم نڈھال تھا دوپہر تک مشعل پانچ میل کا فاصلہ طے کیا ہوگا۔ ہر میل کے بعد سستانے بیٹھ جاتے میں تو چلنے سے انکار کر دیتا مگر صوفی صاحب پھر حوصلہ بڑھاتے توافاں و خیزاں چل پڑتا۔

باتھری میں فرار کی تیسری رات

شام کے وقت ایک گاؤں باتھری پہنچے پوچھتے پچھاتے ایک مسلمان کا گھر دریافت کیا مگر اس نے میزبانی کے فرائض انجام دینے سے انکار کر دیا پھر بازار واپس آئے اور ایک ہندو دکاندار سے کھانے کیلئے پکوڑے مل سکے ایک پاؤ کے قریب تھے جن سے ہماری بھوک نہ مٹ سکی اور ہم بھوکے ہی سو رہے۔

ڈلہوزی میں آمد

باتھری سے پانچ میل دور مشہور صحت افزا مقام ڈلہوزی تھا جہاں سے ہمیں بس میں سوار ہونا تھا۔ میں نے صبح جان محمد صاحب سے کہہ دیا کہ سواری کا انتظام کریں۔ میں آج ایک قدم بھی پیدل نہیں چل سکتا۔ صوفی صاحب نے سواری کیلئے بڑی کوشش کی مگر کامیابی نہ ہو سکی ناچار پیدل چلنا پڑا ایک ایک قدم عذاب تھا خدا خدا کر کے دوپہر سے پہلے ڈلہوزی پہنچ گئے کھائے پیئے بغیر تین دن کے طویل سفر نے ہمیں ادھ موا کر دیا تھا۔

امر تسر میں آمد

ڈلہوزی سے بس میں سوار ہو کر پٹھانکوٹ آئے اور وہاں سے امر تسر پہنچے سب سے پہلے ہوٹل میں گئے اور جی بھر کر تین دن کی بھوک مٹائی۔



اب امر تر سے آگے سفر کرنے کا مسئلہ غور طلب تھا کہ کس راستے سے گھر جائیں دو معروف راستے تھے کہ یا تو بذریعہ چکوال جائیں یا بذریعہ للہ ریلوے اسٹیشن دونوں راستے خطرے سے خالی نہ تھے کیوں کہ یقین تھا کہ دونوں مقلات پر والد صاحب نے بذریعہ تار اطلاع دے دی ہوگی اور ہماری گرفتاری یقینی ہوگی لہذا یہ طے کیا گیا کہ ہم لالہ موسیٰ سے ملکوال۔ کھیوڑہ، چو آسیدن شاہ اور کلر کمار کے راستے بوجھال کلاں جائیں۔ یہ راستہ تقریباً محفوظ تھا۔

## امر تر سے روانگی

امر تر سے بذریعہ ریل لالہ موسیٰ پنچے رات اسٹیشن پر گزاری اور دوسرے دن دوپہر کے وقت کھیوڑہ پہنچ گئے وہاں صوفی صاحب کے ایک رشتہ دار بلسلہ ملازمت مقیم تھے ہم ان کے گھر گئے کھانا کھانے کے بعد صوفی صاحب ٹیلی گرام دینے تار گھر گئے کہ ہم کل بوجھال کلاں پہنچ رہے ہیں۔

## کھیوڑہ سے روانگی

دوسرے دن کھیوڑہ سے بذریعہ بس چو آسیدن شاہ آئے چو آسیدن شاہ سے کلر کمار کی بس لی اور خیریت کلر کمار پہنچ گئے۔ کلر کمار کے سلسلے میں بھی پولیس کا خطرہ تھا مگر وہاں خیریت رہی۔

## بوجھال میں استقبال کی تیاریاں

صوفی صاحب کا ار سال کردہ ٹیلیگرام جب صوبیدار خان زمان صاحب کو ملا تو انہوں نے شہر میں منادی کرا دی کہ آج بعد دوپہر صوفی صاحب اور غازی احمد واپس آرہے ہیں تمام مرد عورتیں بچے بوڑھے اور جوان شہر سے نکل آئے اور لاری اڈے کی طرف چل پڑے۔

لوگوں کو یقین نہیں آ رہا تھا کہ غازی احمد واپس آ سکتا ہے یا جان محمد صاحب زندہ لوٹ سکتے ہیں۔ جب بس کے آنے میں مزید تاخیر ہوئی تو لوگوں کے شکوک بڑھنے لگے صوبیدار صاحب نے کہا کہ تار دینے میں کہیں کوئی فراڈ تو نہیں کیا گیا کہ ہمیں خواہ مخواہ ندامت ہو۔ کچھ لوگوں نے کہا کہ بس بھی اپنے وقت سے لیٹ ہو رہی ہے کلر کمار میں پولیس نے روک نہ لیا ہو۔ لوگ کلر کمار کی طرف چل پڑے اتنے میں دور سے بس نظر آئی۔ جان محمد صاحب بس کی چھت پر تشریف فرما تھے انھوں نے لوگوں کا حم غفیر دیکھ کر جھنڈا اٹھایا شروع کر دیا جو انہوں نے کھینچا وہ میں تیار کر لیا تھا اس پر نصر من اللہ و فتح قریب تحریر کیا ہوا تھا۔ جب صوفی صاحب کو یقین ہو گیا کہ یہ بوچھال کلاں کے لوگ ہیں تو انہوں نے آتش بازی شروع کر دی اب تو لوگوں کے شکوک یقین میں بدل گئے اور میانی اڈہ کی نضا اللہ اکبر کے نعروں سے گونج اٹھی لوگوں نے میانی اڈہ پر بس روک کر مجھے اتار لیا۔

## میانی اڈہ پر

میانی اڈہ بوچھال سے اڑھائی میل دور ہے بس سے اترتے ہی لوگ ملنے لگے ملاقات میں گھنٹہ ڈیڑھ گھنٹہ صرف ہو گیا۔ مجھے گھوڑے پر سوار کر لیا گیا اور مختلف مالیوں کے نوٹوں کے ہار میرے گلے میں ڈالے جانے لگے جن سے میری گردن بھر گئی اب یہ جلوس بوچھال کی طرف چل پڑا۔

اڑھائی میل کے راستہ میں لوگوں کا سمندر ٹھاٹھیں مار رہا تھا بوچھال کا ہر متشفس شہر سے نکل آیا تھا اور دوسرے گاؤں کے لوگ بھی ساتھ شامل ہوتے جا رہے تھے لوگوں کا یہ جوش اور ولولہ جذبہ اسلامی کا مظہر تھا ہر شخص کے چہرے پر مسرت کھیل رہی تھی ہر شخص اخلاص کا پیکر تھا ان جیسے مخلص عوام کو اگر مخلص لیڈر میسر آجائیں تو بولِ علامہ ۔ ذرا نم ہو تو یہ مٹی بڑی زر خیز ہے ساقی

## بو چھال میں آمد

یہ جلوس فاتحانہ انداز سے چلتا ہوا شام سے کچھ دیر پہلے بو چھال کلاں پہنچ گیا۔ نماز مغرب کھلے میدان میں ادا کی گئی۔ نماز سے فراغت کے بعد میں صوبیدار صاحب کے گھر گیا۔ مولانا عبدالرؤف صاحب اس دن گاؤں میں موجود نہیں تھے۔ شام کو واپس آئے تو ہمہ کو شرف ملاقات بخشے کیلئے صوبیدار صاحب کے مکان پر تشریف لائے۔

ہفتہ عشرہ ملاقاتوں کی نذر ہو گیا بعد ازاں اسکول جانا شروع کیا۔ اگرچہ بہت سا وقت مقدمات کی نذر ہو چکا تھا، تاہم مجھے نویں جماعت میں داخل کر لیا گیا۔

## بھدر رواہ کے کوائف

جس دن ہم بھدر رواہ سے فرار ہوئے اسی دن شام کو نہال چند صاحب نے ثبوت پولیس اسٹیشن کو بذریعہ تار مطلع کر دیا اور اسی روز والد صاحب کی طرف قاصد بھیج دیا گیا۔ چکوال اور لٹہ پولیس کو بھی مطلع کر دیا گیا لیکن اب کیا ہو سکتا تھا تیر کمان سے نکل چکا تھا۔ والد صاحب خاموش ہو گئے اب ان کیلئے عدالتی کارروائی بھی ممکن نہ تھی اور نہ اس کا کوئی فائدہ تھا۔ میں نے بو چھال پہنچ کر جناب والد صاحب کو خط لکھ دیا کہ میں بڑیت بو چھال پہنچ گیا ہوں میں وہاں سے کوئی سامان نہیں لایا تمام سامان نہال چند صاحب کے گھر پڑا ہے آپ وصول فرمائیں۔

## والدہ سے ملاقات

میری آمد سے میانی کے تمام رشتہ دار خصوصاً والدہ صاحبہ بہت پریشان تھیں آمد کے ایک ماہ بعد میں پہلی مرتبہ والدہ مکرمہ کی خدمت میں حاضری دینے گیا۔ والدہ صاحبہ مل کر رونے لگیں اگر یہی کرنا تھا تو ہمیں پہلے ہی بتادیتے ہم نے مقدمات کے اخراجات کثیرہ بھی برداشت کئے اور بے عزتی بھی۔

میں نے عرض کیا: امی جان! میں نے تو بارہا والد صاحب سے گزارش کی تھی مگر انہوں نے میری التماس کو در خواہت نہ جانا۔ انہوں نے خود بھی پریشانی مول لی اور مجھے بھی تکلیف میں مبتلا کیا۔

## میانی میں آمدورفت

میں اکثر میانی آنے جانے لگا۔ اکثر باہر کے کاموں میں والدہ مکرّمہ کی مدد کرتا۔ بوچھال سے سودا سلف خرید کر لادیتا۔ والدہ صاحبہ اب مجھ سے دلی طور پر راضی ہو چکی تھیں۔ میں نے انہیں بتا دیا تھا کہ اسلام ہمیں ماں باپ کی اطاعت کا حکم دیتا ہے۔ میں آپ کا مخلص خادم ہوں۔ والدہ صاحبہ میرے رویے سے بہت متاثر تھیں کہ پہلے تو ہمارا اس قدر خیال نہ رکھتا تھا۔ گاہے گاہے میں دبے الفاظ میں والدہ کی خدمت میں عرض کرتا کہ جس مذہب کو میں نے قبول کیا ہے وہ بھگوان کے نزدیک سچا مذہب ہے۔ اگر بھگوان ہم ماں پٹے کو اپنی رحمت میں پناہ دے دیں تو کیا ہی بہتر ہو۔ والدہ ماجدہ میری باتیں سن کر متاثر ہو جاتیں مگر والد صاحب کا وجود مانع تھا۔

کشمیر سے آنے کے بعد سال بھر دعوتوں کا سلسلہ چلتا رہا۔ ہر مسلمان نے بڑے پیار، خلوص اور محبت سے دعوت دی۔ سال ختم ہونے کو آیا اور میں ان مشاغل کی وجہ سے تعلیمی امور کی طرف توجہ مبذول نہ کر سکا۔ دسویں جماعت میں ترقی مل چکی تھی مگر تعلیمی حالات دن بدن کمزور سے کمزور تر ہوتے چلے گئے۔

## تعلیمی سرگرمیاں

تعلیمات گرما کے بعد جب امتحان ہوا تو میں تمام مضامین میں تقریباً فیل تھا۔ ایک دن ملک محمد طفیل ہیڈ ماسٹر صاحب نے دفتر میں بلایا۔ تمام اساتذہ کرام بھی تشریف فرما تھے۔ ملک صاحب نے فرمایا کہ تم میری سخت گیر طبیعت سے واقف ہو مگر میں تمہارا لحاظ کر رہا

ہوں۔ اگر تمہاری تعلیمی حالت اسی طرح رہی تو تمہارا داخلہ نہیں بھیجا جائیگا۔ دیکھو ہندو کیا کہیں گے کہ مسلمان ہو کر نالائق بن گیا اور مسلمان اُسے میٹرک بھی نہ کرا سکے امتحان میں اب صرف تین چار ماہ باقی ہیں تمہارے حالات ہی ایسے تھے کہ بہتم ڈیڑھ سال مقدمات کی ہماء پر کچھ نہ پڑھ سکے، سارے اساتذہ تمہاری مدد کو تیار ہیں۔ خدارا! ہمیں ذلیل نہ کرو۔

ہیڈ ماسٹر صاحب کی مخلصانہ باتوں سے میں متاثر ہوئے بغیر نہ رہ سکا۔ رات دن ایک کر کے تلائی مافات کی پوری پوری کوشش کرنے لگا۔ اور ہر نماز کے بعد اللہ تعالیٰ سے اپنی کامیابی کی دعا کرتا یا اللہ کم از کم پاس تو ہو جاؤں۔

## امتحان میٹرک

اس زمانہ میں ہمارا امتحانی سنٹر گورنمنٹ ہائی سکول پنڈو ادنخان میں ہوتا تھا۔ ماسٹر غلام قادر صاحب ہمارے ساتھ تھے ہم امتحان دینے والے کل سترہ طلبہ تھے۔ جن میں چودہ مسلمان اور تین ہندو تھے۔ امتحان کے دنوں میں اللہ پاک کی بارگاہ میں گزر کر دعائیں کرتا۔ یا اللہ! مجھے ہندوؤں کے سامنے شرمندہ نہ کرنا اور میرا اور میرے مذہب کا مذاق اڑائیں گے۔

امتحان دے کر ہم واپس آگئے میرے بارے میں ہر استاد کو خدشہ تھا۔ زلٹ کے دن ہم ڈاک خانہ میں جمع تھے ہیڈ ماسٹر صاحب نے فرمایا غازی احمد تم کیوں آئے تمہارا ریزلٹ تو سب کو معلوم ہی ہے میں نے عرض کیا میں تو دوستوں کی کامیابی کی خوشی میں شرکت کرنے آیا ہوں۔

## نتیجہ امتحان

خدا خدا کر کے ڈاک آئی تھیلا کھولا گیا۔ سترہ میں سے چودہ طلبہ پاس تھے ایک فرسٹ ڈویژن، چھ سیکنڈ ڈویژن اور سات تھرڈ ڈویژن میں کامیاب ہوئے۔ اللہ تعالیٰ کے فضل و کرم اور نبی اکرم ﷺ کی شفقت کا نتیجہ تھا کہ صرف میں ہی ۵۲۵ نمبر لے کر

فرسٹ ڈویژن میں کامیاب ہوا تھا۔ اساتذہ کرام میری اس کامیابی پر بہت خوش تھے اور ہیڈ ماسٹر صاحب کی مسرت کی توانہا نہ تھی۔ غازی صاحب! آپ کی یہ کامیابی ایک معجزہ ہے اور اسلام کی مرہون منت ہے۔ حضور ﷺ کے اس ارشاد ”میں تمہاری کامیابی کے لئے دعا کر رہا ہوں“ کی صداقت اظہر من الشمس تھی۔ میرا ایمان تھا کہ رحمتِ عالم کی دعا میرے لئے کامیابیوں اور کامرائیوں کے دروازے کھول دیگی۔

آئندہ پروگرام کے بارے میں نے مولانا سے مشورہ کیا۔ فرمایا کہ اب ہمہ تن علم دین کے حصول میں مصروف ہو جاؤ جس دین کو تم نے حاصل کیا ہے اس کے علوم سے آشنا ہونا بھی ضروری ہے۔

میں کشمیر سے واپسی کے بعد جناب صویدار خان زمان صاحب کے گھر ہی میں رہائش پذیر تھا۔ صویدار صاحب نے مجھے اپنے بچوں کی طرح رکھا۔ میری ضروریات کا خصوصاً خیال رکھتے۔ ان کی پیچم صاحبہ کا رویہ بھی میرے ساتھ مشفقانہ تھا۔ مجھے اس گھر میں والدین کی سی محبت ملی اسی لگاؤ کا نتیجہ ہے کہ آج تک صویدار صاحب مرحوم کے صاحبزادے ملک محمد اسحاق صاحب اور محمد اشرف صاحب مجھے اپنا بڑا بھائی خیال کرتے ہیں۔ ملک محمد اسحاق صاحب شریف الطبع، فرشتہ سیرت انسان اور دین اسلام کے متوالے ہیں مشکل اوقات میں میرا ساتھ دیتے ہیں اور حقیقی بھائیوں کی طرح میرے ساتھ برتاؤ کرتے ہیں۔ اللہ تعالیٰ انہیں دین و دنیا کے انعامات سے نوازیں۔

## حصولِ علم دین

صویدار صاحب کی خواہش تھی کہ میں فوج کی ملازمت اختیار کروں مگر میں نے مولانا عبدالرؤف صاحب کے مشورے سے اتفاق کیا اور علم دین حاصل کرنے کا پروگرام بنایا اس کے بعد میں نے اپنی رہائش جان محمد صاحب کے ہاں رکھ لی۔

## والد صاحب سے پہلی اور آخری ملاقات

تقریباً تین سال بعد والد صاحب گھر رخصت پر آئے میں بوچھال سے اسحاق صاحب کے باغ کی طرف سائیکل پر سوار جا رہا تھا۔ راستے میں والد صاحب بوچھال جاتے نظر آئے۔ میں قریب پہنچ کر احتراماً سائیکل سے اتر پڑا۔ والد صاحب میری طرف توجہ کئے بغیر آگے بڑھ گئے۔ میں بھی بلانے کی ہمت نہ کر سکا۔ اللہ تعالیٰ کی شان میں حیران تھا کہ ایک والد حقیقی بیٹے کو تین سال بعد ملتا ہے مگر والد اُسے نظر انداز کر کے آگے بڑھ جاتے ہیں حالانکہ بیٹے نے کسی جرم کا ارتکاب بھی نہیں کیا جرم اتنا ہے کہ اس نے تاریکی ترک کر کے روشنی کو اختیار کیا۔ حق باطل کی اس کشمکش میں لاکھوں باپ بیٹوں سے جدا ہوئے۔ میں خاموش کھڑا رہا اور دور تک والد صاحب کو جاتے دیکھتا رہا۔ کشمیر سے آنے کے بعد والد گرامی سے یہ میری پہلی اور آخری ملاقات تھی۔

اللہ تعالیٰ کے توکل پر مولانا عبدالرؤف کی تلامذت میں علم کی ابتداء کی۔ شیخ عطار، گلستان، بوستاں، یوسف زلیخا اور سکندر نامہ تین ماہ میں ختم کر لئے، بعد ازاں صرف ونحو کی طرف توجہ دی۔

## چک منگلا میں آمد

چونکہ گاؤں میں تعلقات اور مراسم بہت زیادہ تھے ان مصروفیات کو دیکھتے ہوئے مولانا نے مشورہ دیا بہتر ہے کہیں باہر چلے جاؤ جب تک بوچھال نہ چھوڑو گے کمال تک رسائی ممکن نہ ہوگی چنانچہ مولانا کے مشورے پر میں نے بوچھال کو خیر باد کہا اور چک منگلا ضلع سرگودھا میں مولانا منور الدین صاحب کے پاس پہنچ گیا۔ وہاں صرف ونحو کی تعلیم حاصل کی اور تفسیر کے ساتھ قرآن کریم پڑھا لیکن وہاں جی نہ لگ سکا۔ مولانا منور الدین صاحب کے ساتھ مرزا غلام احمد قادیانی کے بارے میں کچھ تلخ بات چیت ہو گئی۔ میرا

عقیدہ اس مسئلہ میں بالکل واضح تھا کہ آنحضرت ﷺ سلسلہ نبوت کے آخری نبی ہیں۔ آپ ﷺ کے بعد جو شخص بھی نبوت کا دعویٰ کرے وہ از روئے شرع کاذب ہے۔ مولانا مرزا صاحب کو صالح اور متقی شخص کا درجہ دیتے تھے۔ میں نے مولانا کی اقتدا میں نماز پڑھنا ترک کر دیا تھا۔ مولانا کے اس عقیدے کا اثر تھا کہ چک منگلا کے اکثر دوستوں نے مرزا ایت قبول کر لی۔ میں نے ۱۹۴۲ء اور ۱۹۴۳ء کے کچھ ماہ وہاں گزارے اور وہاں سے چلنے کا ارادہ کر لیا۔

بعد ازاں قادیانی لڑیچر کامیں نے بالاستیعاب مطالعہ کیا جس سے پتہ چلا کہ مرزا غلام احمد کے دعاوی میں وقتاً فوقتاً مختلف نشیب و فراز اور تغیر و تبدل آتے رہے سب سے پہلے مصلح، پھر مجدد بعد ازاں مہدی اور پھر مسیح موعود کا دعویٰ کیا اور اختتام دعوائے نبوت پر ہوا۔ حقیقت یہ ہے کہ مرزا صاحب کے دعوائے نبوت کا پس منظر خالصتاً سیاسی تھا۔ مرزا صاحب نے اپنی ذات کو ”انگریز کا خود کاشتہ پودا“ قرار دیا ملکہ برطانیہ و کٹوریہ کی تعریف و توصیف میں رطب اللسان رہے اور تمام عمر سلطنت برطانیہ سے وفاداری کا اظہار کرتے رہے۔ انگریزی حکومت کے استحکام میں مرزا صاحب نے اپنے خاندان کی داسے درہے اور سخنے خدمات کا بڑے فخر سے اپنی تحریروں میں اعتراف کیا ہے۔

مرزا صاحب تحفہ قصیریہ کے صفحہ ۶۱ پر فرماتے ہیں: ”میرے والد غلام مرتضیٰ صاحب دہبار گورنری میں کرسی نشین بھی تھے اور سرکار انگریزی کے ایسے خیر خواہ اور دل کے بہادر تھے کہ ۱۸۵۷ء میں پچاس گھوڑے اپنی گرہ سے خرید کر اور پچاس جنگجو بہیم پہنچا کر اپنی حیثیت سے زیادہ اس گورنمنٹ عالیہ کو مدد دی تھی۔“

تریاق القلوب صفحہ ۱۴-۱۵ پر فرماتے ہیں ”میری عمر کا اکثر حصہ اس سلطنت انگریزی کی تائید و حمایت میں گزرا ہے اور میں نے ممانعت جہاد اور انگریزی حکومت کی اطاعت کے بارہ میں اس قدر کتابیں لکھیں ہیں کہ اگر انہیں اکٹھا کیا جائے تو پچاس الماریاں ان سے بھر سکتی ہیں۔“



انگریزوں نے بھی ان استعماری خدمات کے صلے میں اس تحریک کی ہر طرح سے سرپرستی کی، نیز انگریزوں کو ممدی سوڈانی کے واقعہ کی طرح کئی خدشات کا سامنا تھا۔ مرزا صاحب کی صورت میں انہیں کافی حمایت حاصل ہو گئی اور ان کے قدم جمتے چلے گئے۔ جہاد کو حرام قرار دینا بھی اسی سلسلے کی ایک کڑی تھی۔ ضمیمہ رسالہ جہاد کے صفحہ ۷ پر تحریر فرماتے ہیں ”ہر ایک شخص جو میری بیعت کرتا ہے اور مجھ کو مسیح موعود جانتا ہے۔ اسی روز سے اس کو یہ عقیدہ رکھنا پڑتا ہے کہ اس زمانے میں جہاد قطعاً حرام ہے۔“

حالانکہ اسلامی نقطہ نظر سے برائیوں کا قلع قمع کرنے کے لئے جہاد فی سبیل اللہ بجاوی حیثیت کا حامل ہے۔

اگر مرزا صاحب کے سیاسی مقاصد کو ہندوستان کے تمام مسلمان اور ہندو تسلیم کر لیتے تو سرزمین ہندوستان قیامت تک انگریزوں کی غلامی کا جوا اپنے کندھوں سے نہ اتار سکتی۔ نہ پاکستان معرض وجود میں آتا اور نہ ہم عروس آزادی سے ہمکنار ہوتے۔

میں نے صرف ایک پہلو کا تذکرہ کیا ہے۔ اگر مرزا صاحب کی شخصیت کے جملہ پہلوؤں کو زیر بحث لایا جائے تو پتہ چلتا ہے کہ مقام نبوت اور مرزا صاحب میں شرق و غرب کا بعد تھا بلکہ آزادی، حریت اور وطن کے سلسلے میں انکی وفاداریاں بھی مشکوک تھیں۔

اس مختصر سی کتاب میں تقاضیل کا سمونا ممکن نہیں، مرزا صاحب کی تحریک ایسی تحریک تھی جو ہندوستان کے مسلمانوں کے سراسر خلاف تھی کیونکہ اس تحریک کے اصل محرک انگریز تھے جن کو صرف مسلمانوں کے جذبہ جہاد کا خوف تھا۔ مسلمان آزادی کی نعمت سے واقف تھے مگر مرزا صاحب کی صورت میں۔

اس گھر کو آگ لگ گئی گھر کے چراغ سے

آج سے دس بارہ سال قبل پنجاب یونیورسٹی لاہور نے بی اے کے امتحانات کے سلسلے میں مجھے تعلیم الاسلام کالج ربوہ میں ناظم امتحان مقرر کیا۔ پچیس پچیس دن ربوہ کالج

میں میرا قیام رہا۔ ایک اتوار کو چھٹی کے دن میں نے مرزا ناصر احمد صاحب سے ملاقات کا پروگرام بنایا۔ دفتر میں گیا اور ملاقاتیوں کی فہرست میں اپنا نام درج کر لیا میرا تیسواں نمبر تھا میں نے ناظم ملاقات سے کہا اگر ممکن ہو تو جلد ملاقات کر دیاں مجھے تو امتحان کے سلسلے میں کام کرنا ہے۔ انہوں نے میرے متعلق مرزا صاحب کو فون پر بتایا۔ ناصر صاحب نے کہا کہ ان کا نام دوسرے نمبر پر درج کر دیں۔ پہلے نمبر پر ڈاکٹر عبدالسلام صاحب تھے۔ ملاقات شروع ہوئی تو ڈاکٹر عبدالسلام صاحب تقریباً نصف گھنٹہ تک محو گفتگو رہے۔ ڈاکٹر صاحب کے بعد میری باری آئی۔ ناصر صاحب دوسری منزل پر تھے۔ میں سیڑھیاں چڑھ کر اوپر پہنچا۔ ناصر صاحب نے دروازے میں آکر استقبال کیا۔ علیک سلیک کے بعد گفتگو کا آغاز ہوا۔

ناصر صاحب نے فرمایا مجھے پتہ چلا ہے کہ آپ نے ہندو دھرم چھوڑ کر اسلام قبول کیا ہے میں نے کہا جی ہاں! آپ درست فرماتے ہیں میں واقعی ایک ہندو گھرانے میں پیدا ہوا تھا اور رب العزت نے مجھے اسلام کی نعمت سے نوازا۔

ناصر صاحب نے کہا مجھے یہ بھی پتہ چلا ہے کہ نبی اکرم ﷺ نے عالم رویا میں آپ کو اسلام سے مشرف فرمایا۔

جی ہاں! آپ کی معلومات بالکل درست ہیں میں نے خواب میں نبی مکرم ﷺ کے دست مبارک پر اسلام قبول کیا ہے۔

ناصر صاحب نے مسرت کا اظہار فرمایا اور کہا واقعی آپ بڑے خوش قسمت انسان ہیں بلکہ میں کہوں گا کہ آپ تو اسلام کی صداقت کی دلیل ہیں۔ ناصر صاحب میرے قبول اسلام کی تفصیلات دریافت کرتے رہے اور میں جواب دیتا رہا۔

تقریباً نصف گھنٹہ اسی گفتگو میں گزر گیا تو میں نے کہا جناب کافی وقت گزر چکا ہے نیچے بہت سے ملاقاتی آپ کے انتظار میں بیٹھے ہیں میں رخصت چاہتا ہوں البتہ اگر آپ

مناسب خیال کریں اور گستاخی نہ سمجھیں تو ایک طالب علم کی حیثیت سے ایک سوال دریافت کرنا چاہتا ہوں۔ ناصر صاحب نے خوش دلی سے اجازت دیدی۔

جیسا کہ جناب کو بھی معلوم ہے کہ نبی مکرم ﷺ نے مجھے مشرف باسلام فرمایا اور مصداق حدیث مَنْ رَأَى نَبِيَّ فِي الْمَنَامِ فَقَدْ رَأَى نَبِيَّ (یعنی جس نے مجھ کو خواب میں دیکھا اس نے میری ذات ہی کو دیکھا) میرا ایمان ہے کہ میں نے جناب رسول مکرم ﷺ کی ذات گرامی ہی سے دین اخذ کیا ہے اور میرا یہ بھی ایمان ہے کہ جو عقیدہ اور مسلک میں نے اپنایا ہے وہ آنحضرت ﷺ کی رضائے عالیہ کے مطابق ہے۔

آپ حضرات کا سلسلہ نبوت کا سلسلہ ہے اگر آپ کا سلسلہ اللہ تعالیٰ کے ہاں درست ہو تا تو نبی اکرم ﷺ مجھے اسلام سے مشرف فرمانے کے بعد ہدایت فرما دیتے کہ اب تم مسلمان تو ہو چکے ہو تکمیل دین کیلئے قادیان چلے جاؤ۔ حیثیت نبی آپ کیلئے ضروری تھا کہ مرزا صاحب کی نبوت کو نظر انداز نہ فرماتے مگر حضور ﷺ نے مرزا صاحب کی نبوت کو قطعاً نظر انداز فرمادیا جس کا نتیجہ ظاہر ہے کہ مرزا غلام احمد صاحب کا سلسلہ نبوت عند اللہ وعند الرسول درست نہیں بلکہ یہ نبوت، نبوت کاذبہ کے زمرے میں آتی ہے۔

جناب ناصر صاحب نے سوال سن کر فرمایا یہ سوال میری زندگی میں پہلی بار پیش کیا گیا ہے آپ کے سوال کی معقولیت میں شک نہیں مگر ملاقاتی کافی بیٹھے ہیں پھر کسی ملاقات میں اس کا جواب دوں گا۔

میں نے عرض کیا مجھے ایک بات اور دریافت کرنا ہے۔ میں نے مرزا صاحب کی تحریر پڑھی ہے کہ میں اور میری جماعت کے افراد فقہی مسلک میں امام ابو حنیفہؒ کے پیروکار ہیں۔ ناصر صاحب میں بھی حنفی مسلک سے تعلق رکھتا ہوں۔

ناصر صاحب نے اظہارِ مسرت فرمایا۔ میں نے عرض کیا کہ مرزا صاحب تو آپ کے خیال کے مطابق منصب نبوت پر سرفراز تھے۔ کیا یہ امر منصب نبوت کے شایان

شان ہے کہ ایک نبی ایک امتی کے فقہی مسلک کا پیروکار اور مقلد ہو؟ کیا یہ مقام نبوت کی توہین نہیں؟

ناصر صاحب نے فرمایا اس سوال کا جواب بھی کسی دوسری مجلس میں تفصیل کے ساتھ دوں گا۔

میں نے ناصر صاحب سے اجازت طلب کی۔ انہوں نے خندہ پیشانی سے رخصت کیا۔ جب میں میٹر ہیاں اتر رہا تھا تو ختم نبوت پر میرے ایمان و ایقان میں اضافہ ہوتا جا رہا تھا کہ واقعی حضرت محمد مصطفیٰ ﷺ اللہ تعالیٰ کے آخری نبی ہیں آپ کا لایا ہوا دین کامل، مکمل اور اکمل ہے کسی نئے تکمیل کنندہ کی قطعاً نہ کوئی ضرورت ہے اور نہ گنجائش، آپ ﷺ کے بعد جو شخص بھی نبوت کا دعویٰ کرے گا اس کی نبوت کا ذبہ ہوگی۔

## پنڈی گھیب میں آمد

منگلا کے لوگ بہت مہمان نواز تھے میرے وہاں قیام کے دوران انہوں نے میری بڑی خدمت کی، منگلا سے سیدھا میں مدرسہ خادم الشریعت پنڈی گھیب آیا۔ مدرسہ کے منتظم اعلیٰ جناب قاضی شمس الدین صاحب تھے جو اپنے وقت کے منفرد عالم ہیں۔ آج کل قاضی صاحب مدظلہ گوجرانوالہ میں مقیم ہیں قاضی صاحب کے پاس علم فقہ، علم اصول، علم معانی و بیان، علم ادب، منطق، فلسفہ کی ابتدائی کتب کی تکمیل کی۔ دو سال بعد جناب قاضی شمس الدین صاحب کو دارالعلوم دیوبند میں بطور مدرس طلب کیا گیا۔

## دارالعلوم دیوبند میں قیام

قاضی صاحب مجھے بھی ساتھ ہی دارالعلوم دیوبند لے گئے ڈیڑھ سال تک وہاں

قیام رہا اور مختلف کتابیں پڑھتا رہا۔

## گجرات میں آمد

چند ایک مجبوریوں کی بناء پر مجھے دیوبند سے واپس آنا پڑا۔ میں مدرسہ عربیہ اشاعت

القرآن گجرات پہنچا۔ یہ مدرسہ سید عنایت اللہ شاہ بخاری کی نگرانی میں قائم تھا۔ حضرت مولانا محمد فاضل رحمۃ اللہ علیہ صدر مدرس تھے جو علوم اسلامیہ میں بے عدیل و بے نظیر شخصیت کے مالک تھے۔ مولانا غلام رسول صاحب نے کمال شفقت و مہربانی سے پڑھانا شروع کیا۔ جناب فاضل صاحب کا سلوک بہت مشفقانہ تھا۔ میں نے یہاں رہ کر علم حدیث، اصول حدیث، اصول فقہ، عربی ادب، عربی تحریر، منطق، فلسفہ، میراث، علم ہیئت، علم معانی، علم عروض اور علم مناظرہ کی تکمیل کی اور خدا کے فضل و کرم سے درس نظامی کا نصاب ختم کر لیا۔

## استاد کی شفقت

جو چند الفاظ علم دین کے بارے میں نے حاصل کئے ہیں، وہ مولانا محمد فاضل صاحب مرحوم کی توجہ اور عنایت کا ثمرہ ہیں۔ مطالعہ اور تعلیم کے حصول کے سلسلے میں تقریباً اٹھارہ گھنٹے روزانہ کتب پر صرف کرتا۔ میرے اساتذہ میری محنت پر بہت خوش تھے۔

## رباعی امام شافعیؒ

امام شافعیؒ کی یہ رباعی ہمیشہ میرے پیش نظر رہی۔

شکوت الیٰ وکیع سوء حفظی

فاوصانی علیٰ ترک المعاصی

فان العلم نور من الہ

و نور اللہ لایعطی لعاصی

(ترجمہ) حضرت شافعیؒ فرماتے ہیں کہ

”میں نے اپنے استاد حضرت وکیع کی خدمت میں شکایت کی

کہ میرا حافظہ کمزور ہے۔ آپ نے فرمایا معاصی سے اجتناب کیا کرو

کیوں کہ علم دین نور الہی کا درجہ رکھتا ہے اور عاصی شخص اس نور کی اہلیت سے محروم ہوتا ہے۔“

ایک شاعر نے اس رباعی کا ترجمہ یوں کیا ہے۔

حافظ شرع امام مرسلان افتخار و عز و ناز مقبال  
شافعی پر ہوں خدا کی رحمتیں! ہوں فزوں دن رات ان کی عظمتیں  
بیٹھے تھے اک دن وکیع کے سامنے اپنے استاد رفیع کے سامنے  
کی شکایت آپ نے استاد سے قطب عالم نازش اوتاد سے  
اے فقیہہ باصفا عالی جناب ہو رہا ہے حافظہ میرا خراب  
سن کے یوں بولے وکیع نامدار معصیت کو چھوڑ دے اے کامگار  
علم ہے اللہ کا نور بین! جو کسی عاصی کو مل سکتا نہیں

ارشاد حضرت علیؑ

حضرت علی کرم اللہ وجہہ فرماتے ہیں کہ میں نے جس شخص سے چند حروف بھی سیکھے اسے آقا کا درجہ دیا اور اپنے آپ کو غلام کا۔

الحمد للہ! رب العزت نے مجھے اس سعادت سے نوازا۔ میں اپنے اساتذہ کے ادب و احترام کو جزو ایمان جانتا تھا۔ اللہ تعالیٰ کا شکر ہے کہ میرے اساتذہ سب سے مجھے زیادہ عزیز جانتے۔

مولانا محمد فاضل صاحب عالم شباب میں ہی دار فانی سے رخصت فرما گئے۔ اللہ تعالیٰ جنت الفردوس میں انہیں جو ار رحمت میں پناہ دیں۔ آمین

مولانا نے مولوی فاضل اور منشی فاضل کے امتحانات میں پنجاب یونیورسٹی میں اول پوزیشن حاصل کی۔ مولائے کریم کا لاکھ لاکھ شکر ہے کہ میں نے چھ ساڑھے چھ سال کے عرصہ میں درس نظامی کے نصاب کی تکمیل کر لی۔ میں ہر کتاب کے ساتھ ساتھ

نوٹس لے لیا کرتا تھا۔ کافی سارا تحریری مواد اب بھی میرے پاس موجود ہے۔ قرآن کریم، علم فقہ اور علم ادب میرے پسندیدہ مضمون تھے۔

## تقسیم ملک

۱۹۴۷ء میں تقسیم ملک کا واقعہ رونما ہوا اور ملک میں ہندو مسلم فسادات شروع ہو گئے۔ مجھے والدہ صاحبہ اور بھائیوں کا فکر لاحق ہوا۔ میں فوراً گجرات سے یو چھال پہنچا۔ رات ہی کو ایک قریبی موضع نور پور میں وسیع پیمانے پر قتل و غارت کا بازار گرم ہو گیا۔ علی الصبح میں میانی پہنچ گیا۔ والدہ صاحبہ اور بھائیوں کو صوبیدار خان زمان صاحب کے مکان پر لے آیا۔ یہ مکان میانی اور یو چھال کے درمیان واقع ہے گھر کا قیمتی اثاثہ بھی وہیں لے آیا۔ مجھے یقین تھا کہ میری موجودگی میں کوئی شخص میرے عزیزوں کی طرف نظر بد سے نہیں دیکھ سکتا۔

PAKISTAN VIRTUAL LIBRARY  
www.pdfbooksfree.pk

## والدہ چکوال کیمپ میں

علاقے سے ہندوؤں کا اخراج شروع ہو گیا گورنمنٹ نے چکوال میں کیمپ قائم کر دیا تاکہ ہندو حضرات وہاں جمع ہو جائیں اور فوج کی نگرانی میں محفوظ رہ سکیں۔ میں نے والد صاحب کو تار ارسال کیا۔ اگر آپ اجازت دیں تو میں والدہ اور بھائیوں کو کیمپ کی بجائے اپنے پاس رکھ لوں۔ مگر والد صاحب نے میرے بارے تلخ تجربہ کی بناء پر اجازت نہ دی مجبوراً والدہ صاحبہ اور بھائیوں کو فوجی گاڑی میں چکوال روانہ کر دیا۔

میں ہر روز باقاعدگی سے چکوال جاتا اور ضروریات کی اشیاء پہنچاتا۔ تقریباً ایک ماہ کیمپ میں ان کا قیام رہا۔ الحمد للہ! والدہ اور بھائی آرام سے رہ رہے تھے۔ کھانے پکانے کی تمام اشیاء میں مہیا کر دیتا تھا۔ کیمپ کے نگران فوجی حضرات میرے واقف بن چکے تھے لہذا وقت بے وقت کیمپ میں جانے کی میرے لئے کوئی ممانعت نہ تھی۔ والدہ صاحبہ کی وجہ

سے کیمپ کے تمام ہندو حضرات واقف تھے۔ والدہ صاحبہ سے کہا کرتے یہ بچہ تمہاری کس طرح خدمت کرتا ہے اور تمہاری ہر ضرورت کا خیال رکھتا ہے کاش! یہ مسلمان نہ ہوتا۔

## خالہ کی امانت

لوگ جب کیمپ میں منتقل ہو رہے تھے تو میری خالہ نے والدہ صاحبہ کی وساطت سے ایک یوری میں لپٹا ہوا کچھ مال میرے پاس بطور امانت رکھا کہ اگر ہم چکوال کیمپ میں زندہ بچ گئے تو اپنا مال واپس لے لیں گے اگر ہم مارے گئے تو یہ مال تمہارے کام آئیگا۔ میں نے کہا خالہ جان اللہ تعالیٰ آپ کو سلامت رکھیں۔ میں مال کا طالب نہیں ہوں۔ میں نے یہ مال صوفی جان محمد صاحب کو بتا کر ان کے گھر رکھ دیا۔

ایک روز میں نے صوفی صاحب سے کہا دیکھیں تو سسی یوری میں کیا ہے جب کھول کر دیکھا تو کپڑے میں تقریباً دو سیر سونا ۸۰ پونڈ اور تقریباً بیس بائیس سیر چاندی تھی۔ مال کو اسی طرح باندھ کر یوری میں لپیٹ دیا گیا۔

## امانت کی واپسی

ایک دن شام کے وقت اطلاع ملی کہ صبح چکوال سے ایک سپیشل ٹرین کیمپ والوں کو لیکر انڈیا جا رہی ہے مجھے فوراً امانت کا خیال آیا۔ صوفی صاحب بھی گھر پر نہ تھے۔ اللہ تعالیٰ پر توکل کرتے ہوئے امانت کو سائیکل پر باندھا اور چکوال روانہ ہو گیا۔ سورج غروب ہو چکا تھا اس دور میں راستہ بھی غیر محفوظ تھا۔ چکوال کے راستے میں ایک دو جگہ سکھ حضرات کی لاشیں دیکھ چکا تھا۔ مگر ضمیر کی آواز تھی کہ جلد چکوال پہنچ کر امانت خالہ کے حوالے کروں عشاء کے وقت کیمپ میں پہنچ گیا۔ فوجی حضرات نے پوچھا دیر سے آئے ہو میں نے کہا ایک ضروری کام تھا جب میں کیمپ میں داخل ہوا تو میری خالہ اور خالو بہت خوش ہوئے کہ بھگوان کی دیا سے ہمارا مال پہنچ گیا ہے کیمپ کے ہندو حضرات جمع ہو گئے۔



میں نے سائیکل سے امانت کھول کر خالو صاحب کے حوالے کی کہ اپنا مال دیکھ لیں۔

## دیانت کی عظمت

تمام حضرات میری دیانتداری پر بہت خوش ہوئے۔ ایک صاحب فرمانے لگے ہندو خون ہے دیانتداری کیوں نہ ہو۔ میں نے کہا اجی حضرات آپ غلط کہہ رہے ہیں اگر میں مسلمان نہ ہوتا تو یہ مال کب کا ٹھکانے لگ چکا ہوتا۔ اسلام نے مجھے سکھایا ہے کہ امانت میں خیانت قبیح ترین جرم ہے حق دار کو اس کا حق صحیح و سالم واپس کرو۔ خدا کا شکر ہے کہ مسلمان تھا اور آپ کا یہ حق واپس کر رہا ہوں۔ وہ صاحب کہنے لگے اگر تمام مسلمان تمہاری طرح ہوتے تو شاید ہمیں اپنا علاقہ چھوڑ کر نہ جانا پڑتا۔

والدہ صاحبہ بہت خوش تھیں کہ تو نے میری عزت میں اضافہ کر دیا۔ میں خود بھی امانت واپس کر کے بہت خوش تھا کہ الحمد للہ میں نے بددیانتی کا ارتکاب کر کے اسلام کے مقدس دامن کو داغدار نہیں کیا۔ اللہ تعالیٰ مجھے حرام رزق سے بچائے۔ اہل کیمپ نے بتایا کہ ٹرین کی اطلاع غلط تھی۔ معلوم نہیں کب آئے ہم تو کیمپ کی زندگی سے تنگ آچکے ہیں۔

## بھائی کیلئے استدعا

میں دوسرے دن چلا آیا البتہ والدہ صاحبہ سے گزارش کی کہ آپ تو بھارت چلے جائیں گے پھر شاید زندگی میں ملاقات نہ ہو سکے اگر آپ میرے بھائی ار جن داس کو میرے پاس چھوڑ جائیں تو کم از کم دو بھائی دکھ سکھ میں ایک دوسرے کے کام آسکیں گے۔ والدہ مکرّمہ نے رضامندی کا اقرار فرمایا۔

## والدہ کی انڈیا روانگی

میں ہر روز چکوال جا کر والدہ صاحبہ سے ملاقات کر لیتا وہ مجھ سے بہت خوش تھیں دعائیں دیتے دیتے نہ تھکتی تھیں اور میں والدہ کی دعاؤں کا طالب تھا ایک دن بخار تھا میں چکوال نہ جا سکا۔ شام کو سیشل ٹرین آگئی اور سب ہندو چلے گئے۔ تیسرے دن جب میں

کیمپ میں پہنچا تو حیران رہ گیا معلوم ہوا کہ کل صبح ٹرین جا چکی ہے۔  
 ونامار ہوٹل کے مالک ملک غلام محی الدین صاحب نے بتایا کہ تمہاری والدہ  
 تمہارے ایک بھائی کو میرے ہوٹل پر چھوڑ گئی تھیں مگر تمہارے دوسرے رشتہ دار آ کر  
 اُسے لے گئے۔

افسوس کہ میں اپنی ماں اور بھائیوں کو الوداع بھی نہ کہہ سکا۔ بھائی کے جانے کا  
 بہت افسوس تھا۔ ہوٹل پر بیٹھ کر رونے لگا، ملک صاحب نے ہمت بندھائی مگر آنسو بے  
 اختیار اپنا راستہ تلاش کر رہے تھے۔ روتے دھوتے چکوال سے واپس لوٹا اب پاکستان میں  
 میرا کوئی رشتہ دار باقی نہ تھا میں تنہا تھا۔

## بھارت سے خط

راستے کے بارے میں بہت فکر مند تھا ان دنوں ٹرینوں پر حملہ کرنے کی ابتداء اہل  
 بھارت نے کر دی تھی دعائیں مانگتا رہا کہ والدہ مکرمہ اور بھائی خیریت بھارت پہنچ  
 جائیں۔ بھائی کا خط آنے پر اطمینان نصیب ہوا۔ وہ ریاست نالہ گڑھ میں مقیم ہو گئے۔  
 دو بھائیوں نے وہاں جا کر میٹرک کر لیا درمیانہ بھائی ساتویں جماعت سے گیا تھا خرابی  
 صحت کی بناء پر اس کی تعلیم نامکمل رہی تینوں بھائی وہاں جا کر ملازم ہو گئے۔ دو فوج میں  
 ایک سول میں۔

## والد کی وفات

والد صاحب تقسیم ملک کے دوسرے سال فوت ہو گئے۔ والدہ صاحبہ اور بھائی سڈھوہرہ  
 ضلع انبالہ میں آ گئے اور اب تک وہیں مقیم ہیں، والد صاحب کی وفات کے بعد میں نے  
 والدہ صاحبہ کو خط لکھا کہ میرا ہندوستان آنا تو ممکن نہیں ہندو ہر مسلمان سے تعصب رکھتے  
 ہیں اور نو مسلم تو انہیں ایک آنکھ نہیں بھاتا

## واہگہ سرحد پر ملاقات

کیا ہی اچھا ہو اگر واہگہ سرحد پر ملاقات کر لیں۔ تاریخ مقرر ہوئی۔ والدہ صاحبہ اور ارجن داس واہگہ پہنچ گئے۔ میں بھی صوفی جان محمد صاحب کو ساتھ لیکر لاہور روانہ ہو گیا۔ صبح سویرے واہگہ سرحد پر پہنچ گیا مگر چیک پوسٹ آفیسر نے ملاقات کی اجازت سے انکار کر دیا کہ پہلے گورنمنٹ کی اجازت حاصل کرو تب ملاقات کر سکتے ہو۔ میں نے گزارش کی وہ سامنے خاردار تار کے اس طرف میری والدہ اور بھائی بیٹھے ہیں اگر میں اجازت حاصل کرنے چلا گیا تو ملاقات نہیں ہو سکے گی مگر صاحب موصوف نے انکار کر دیا یہ حالات دیکھ کر میرے آنسو ٹپک پڑے اتنے میں ایک معزز خاتون خیمے میں داخل ہوئیں میرے رونے کی وجہ دریافت کی۔ میں نے تمام حالات سے خاتون کو آگاہ کیا انکا دل بھر آیا اور مجھے ملاقات کی اجازت اس خاتون کی وجہ سے مل گئی۔

تقریباً ایک گھنٹہ والدہ صاحبہ سے گفتگو کی، یہ میری اور والدہ مکرمہ کی آخری ملاقات تھی۔ بھائیوں سے بھی پھر نہیں مل سکا۔

## بوچھال سے میانی

والدین کے جانے کے بعد میں نے بوچھال کی رہائش ترک کر دی اور آبائی گھر میں منتقل ہو گیا اور اب تک اسی میں رہائش پذیر ہوں اللہ تعالیٰ کی قدرت کی نیرنگیاں ملاحظہ ہوں کہ جس گھر کو میں نے اسلام کی وجہ سے الوداع کہا تھا۔ اسی گھر میں اسلام نے مجھے دوبارہ پناہ دی سچ ہے۔ تِلْكَ الْيَاثِمُ يُدَاوِلُهُا بَيْنَ النَّاسِ

## والدین کی اراضی

والدین کی مزروعہ اراضی دس بارہ سال تک میرے ہی قبضہ میں رہی مگر بعد میں ایک مسلمان تحصیل دار کی کرم فرمائی سے کسی اور شخص کو الاٹ کر دی گئی کیونکہ میں رشوت کی رقم فراہم نہ کر سکا اگر میرے پاس رقم ہوتی بھی تو میں رشوت دینے پر تیار نہ ہوتا۔ اللہ تعالیٰ نے آج تک رشوت لینے اور دینے دونوں برائیوں سے چائے رکھا ہے

میرا دل زمین کھو کر بھی مطمئن تھا میں نے زمین کیلئے تھوڑا ہی اسلام قبول کیا ہے میرا رزق دینے والا میرا اپنا ہے مجھے کیا غم ہے اور الحمد للہ رب العزت کی عنایت سے میں پر سکون زندگی بسر کر رہا ہوں۔

## مولوی فاضل میں اول پوزیشن

مئی ۱۹۴۸ء میں مولوی فاضل کا امتحان دیا اور اللہ تعالیٰ کے فضل و کرم سے پنجاب یونیورسٹی میں اول رہا اور میڈل حاصل کیا۔

## بطور استاد

یکم نومبر ۱۹۴۸ء کو ڈسٹرکٹ بورڈ ٹیچر سکول نور پور ضلع جہلم میں میری تقرری غیر تربیت یافتہ استاد (UNTRAINED TEACHER) کے طور پر ہوئی تیس روپیہ تنخواہ اور بیس روپیہ منگائی الاؤنس تھا۔ ۱۹۴۹ء میں منشی فاضل کا امتحان امتیازی نمبروں سے پاس کر لیا۔ راولپنڈی ڈویژن میں سر فہرست رہا۔ ٹیچر سکول نور پور میں ساتویں اور آٹھویں جماعت کو اردو اور فارسی پڑھاتا تھا۔

## میری شادی

اپنی شادی کے متعلق بھی آپ کو بتاتا ہوں۔ ملازمت سے قبل شادی کے سلسلے میں دس بارہ جگہ بات چیت ہوئی یہ گفتگو عموماً جان محمد صاحب کے توسط سے ہوتی تھی لیکن کسی جگہ بھی بات چلی نہ ہو سکی لڑکی والوں کی بعض شرائط سے مجھے اتفاق نہ ہوتا اور میری بعض شرائط ان حضرات کیلئے قابل قبول نہ ہوتیں۔ اسی کشمکش میں شادی کا یہ سلسلہ ٹوٹا رہا لیکن اللہ تعالیٰ نے میرے لئے ایک موزوں ترین رشتہ مقرر کر رکھا تھا جس کی بناء پر صوفی صاحب کی مساعی بار آور نہ ہو سکیں۔

نور پور سکول میں ملازمت کے دوران نور پور کے گاؤں سے کافی واقفیت ہو گئی۔

نورپور کے ایک معزز شخص قاضی محمد رشید صاحب ایک دن سکول تشریف لائے ان کا لڑکا محمد امین اسکول میں ساتویں جماعت کا طالب علم تھا۔ کافی دیر بچے کے متعلق گفتگو کرتے رہے مجھ سے پوچھا کیا آپ شادی شدہ ہیں، میں نے عرض کیا کہ فی الحال میں نے شادی نہیں کی۔ قاضی صاحب دوسرے دن پھر تشریف لائے اور مجھے بلا کر الگ لے گئے۔ فرمایا میں نے کل گھر جا کر اپنی بیوی سے آپ کے بارے میں بات چیت کی میری بیوی کو یاد ہے کہ جب آپ نے اسلام قبول کیا تھا وہ آپ کے اس واقعہ سے بہت متاثر ہیں کافی سوچ چار کے بعد ہم نے فیصلہ کیا ہے کہ اللہ تعالیٰ کی رضا اور خوشنودی کے مد نظر ہم اپنی بیوی لڑکی کا رشتہ آپ کو دیں میں قاضی صاحب کے ایثار سے بہت متاثر ہوا کہ یہ لوگ صرف رضائے الہی کی خاطر مجھ پر احسان کر رہے ہیں۔ میں نے قاضی صاحب سے گزارش کی کہ میں دو تین روز کے بعد آپ کو صحیح جواب سے آگاہ کروں گا۔

صوفی جان محمد صاحب سے ایک اور صاحب نے رشتہ کی بات چیت کی اہتمام کر رکھی تھی۔ مجھے بوجہ وہ رشتہ ناپسند تھا۔ میں سکول سے فارغ ہو کر صوفی صاحب کے پاس پہنچا اور قاضی صاحب کی بات چیت سے انہیں آگاہ کیا۔ صوفی صاحب میری بات سن کر حیران ہوئے اور کہنے لگے اگر اس قدر معزز گھرانے میں رشتہ مل جائے تو اور کیا چاہئے۔ میں ان سب حضرات سے واقف ہوں بہت نیک، دیندار اور خوشحال لوگ ہیں نیز علاقے میں ہر شخص ان کی شرافت کا معترف ہے آپ ان سے بات چیت کریں میں بھی نورپور جا کر ان کا شکریہ ادا کر دوں گا۔

تیسرے دن عزیز محمد امین کے ذریعے میں نے قاضی صاحب کو سکول تشریف لانے کیلئے پیغام دیا۔ جب قاضی صاحب تشریف لے آئے تو میں نے عرض کیا قاضی صاحب! میں نے صوفی صاحب سے بات کی ہے وہ کہتے ہیں کہ آپ لوگ ایک دفعہ میانی آکر میرا ماحول اور گھر بار دیکھ لیں۔ لیکن قاضی صاحب نے جواب میں فرمایا ہم گھر بار دیکھ

کر رشتہ نہیں کرنا چاہتے بلکہ اللہ تعالیٰ کی خوشنودی کی خاطر یہ اقدام کر رہے ہیں میں نے ”ہاں“ کر دی چنانچہ شادی کا سلسلہ طے ہو گیا۔

## میرے سسرال

میرے سسرال میں کچھ حضرات مسلک اہل حدیث سے تعلق رکھتے ہیں اور باقی حنفی مکتب فکر سے متعلق ہیں۔ قاضی صاحب کے چار لڑکے اور چار لڑکیاں ہیں۔ خدا کا فضل ہے کہ قاضی صاحب کا پورا گھرانہ دین کا مرقع پیش کرتا ہے۔ بچے پچیاں سب پابند صوم و صلوة ہیں۔ بڑے لڑکے رشید احمد صاحب اور ان سے چھوٹے رفیع الدین صاحب ٹرانسپورٹ کا کاروبار کرتے ہیں۔ رشید صاحب نے اپنے والدین کو حج بھی کرایا ہے۔ ان کے تیسرے لڑکے محمد امین صاحب کو مجھ سے بہت زیادہ لگاؤ ہے۔ اللہ تعالیٰ نے انہیں پر خلوص دل سے نوازا ہے۔ ان کے شب و روز دینی کتب کے مطالعے اور یاد الہی میں صرف ہوتے ہیں۔ تصوف سے خصوصی تعلق رکھتے ہیں۔ مجھ پر ان کے ان گنت احسانات ہیں۔ اللہ تعالیٰ انہیں نیک اور عمدہ بدلہ دیں، انہوں نے مجھے حقیقی بھائی سے بڑھ کر پیار دیا ہے۔ سب سے چھوٹے لڑکے عبدالوہاب صاحب ایم اے اکنامکس ہیں۔

## نور پور سے بوچھال سکول میں

یکم نومبر ۱۹۴۹ء کو میرا تبادلہ ڈل اسکول نور پور سے ڈسٹرکٹ بورڈ ہائی اسکول بوچھال کلاں میں ہو گیا۔ ڈی بی ہائی سکول بوچھال کلاں یکم اکتوبر ۱۹۵۱ء سے گورنمنٹ نے اپنی تحویل میں لے لیا۔ اور میں مذکورہ تاریخ سے گورنمنٹ سروس میں داخل ہو گیا۔

## شادی کی تقریب

۱۳، دسمبر ۱۹۵۳ء میری شادی کا دن مقرر کیا گیا۔ اس موقع پر میں نے والدہ مکرمہ کو بھی اطلاع دی کہ آپ کے بڑے بیٹے کی شادی ہو رہی ہے مگر اس مسرت کے موقع پر میں آپ کی شفقت سے محروم رہوں گا۔ چند دوستوں نے اس خط کی نقل ماہنامہ تصور لاہور کو

بھج دی چنانچہ یہ خط تصور کے دسمبر ۱۹۵۴ء کے شمارے سے نقل کر رہا ہوں تاکہ آپ کو علم ہو جائے کہ شادی کے موقع پر میرے جذبات کیا تھے؟

## والدہ کو خط

پیاری والدہ!

مبارک ہو میری شادی ۳ دسمبر کو منعقد ہو رہی ہے کیا آپ شریک نہ ہوں گی؟ میری خوشی بھی تشنہ تکمیل رہے گی۔ آپ جانتی ہیں کہ انسانی زندگی میں یوم عروسی پر مسرت خواب کی ایک حسین اور پر مسرت تعبیر ہے۔ تمام عالم کی خوشیاں اور مسرتیں سمٹ کر انسان کے دل میں سما جاتی ہیں کائنات کا ہر ذرہ اس کی نگاہ میں رقصاں دکھائی دیتا ہے حتیٰ کہ ستم رسیدہ اور مظلوم افراد کا نالہ و شیون بھی اس کے کان میں گیت بن کر گونجتا ہے۔

ماں! مگر میرے خواب کی تعبیر چند افسردہ آہیں، کچھ گرم آنسو ساز زندگی کے ناتمام اور اداس نغمے، منزل حیات کے ٹھنڈے چراغ، راہ زیست کے مٹے مٹے نقوش، کلہہ اذراں میں روشنی کی ایک افسردہ جھلک، رونق ظاہری پر سسکتے ارمان!

میرا حساس دل آپ کی قلبی کیفیات کو محسوس کر رہا ہے۔

میرے دل کی خزاں رسیدہ بہارو! مجھے تم سے نفرت نہیں بلکہ تم میرے دل کی اتھاہ گھرائیوں کی مکین ہو۔ میرے جذبات کی ڈالوں ڈول کشتی جو کشمکش حیات کے گرداب میں بچکولے کھا رہی ہے تم اس کیلئے روشنی کا مینار ہو۔ میری مسرتوں کیلئے یہ دن سراب کی سی کیفیت کا حامل ہے۔

ملبوسات عروسی کے یہ ریشمی تار اپنے اندر ہزاروں اداسیاں  
اور ارمان لپیٹے ہیں، میری اداس مسرت میں شرکت کرنے والے یہ  
خیال کرتے ہیں کہ میں خوش ہوں مگر راکھ بھی کبھی جلی ہے؟ لاش  
بھی کبھی زندہ ہوئی ہے۔

آج کون ہے؟ جو میرے دل کی گہرائیوں میں جھانک سکے  
میرے آنسوؤں کا اور اک ان کی عقل سے بلند ہے یہ بیدر دلوگوں کا  
ظلم ہے جو کہا کرتے ہیں کہ خوشی کے آنسو ٹھنڈے اور غم کے آنسو  
گرم ہوا کرتے ہیں میں تو خوشی کے آنسوؤں کی حرارت سے  
جلا جا رہا ہوں۔

میرا دل پیاری والدہ اور عزیز بھائیوں کے سوا ویران ہے۔ وہ  
درخت جس کی جڑیں بھی غم کے طوفانوں کی وجہ سے کھوکھلی  
ہو چکی ہوں کیا باد نسیم اور لہر بہاری اس درخت میں تازگی و شادابی  
پیدا کر سکتے ہیں، نہیں ہرگز نہیں، البتہ بارش کے قطرات اس کے  
بیرونی گرد و غبار کو دھو ڈالتے ہیں مگر باطن پر اثر کرنے سے قاصر۔  
بس ماں! میں آپ کو زیادہ پریشان نہیں کرنا چاہتا۔ آپ کی مراد  
بر آئی ہے۔ آپ کے بڑے بیٹے کی شادی ہے لیکن آپ کی صورت  
مجھے اداس کیوں نظر آرہی ہے۔

ماں! آپکی افسردہ آپیں میرے دل کے خش و خاشاک کو  
خاکستر کر دیں گی آپکے آنسو میرے دل کے ٹھنڈے چراغ گل  
کر دیں گے۔

میں اپنی شادی کی خوشی میں والدہ کے حضور مسرت و غم کا  
ملا جلا تحفہ پیش کرتا ہوں مگر میں اپنی پیاری ماں سے توقع رکھتا ہوں



کہ وہ اس موقع پر اپنے بڑے پٹے کیلئے مسکراہٹوں اور مسرتوں کا ایک حسین سہرا تیار کرے گی لیکن ماں میری ایک گزارش..... میں آنسوؤں کا ہار قبول نہیں کروں گا۔ اسے گلے میں ڈالنے سے میری ناتمام مسرتوں کے مدہم نقوش بھی مٹ جائیں گے۔

میں آپ سے معافی کا خواستگار ہوں۔ آپ میرے خط سے پریشان ہو گئیں لیکن یہ میرے دل کی آواز تھی جسے میں پوشیدہ نہ رکھ سکا۔ شاید یہ عریضہ شادی کی رسوم کے بعد شرف قدمبوسی حاصل کرے مگر آپ ابھی سے کیوں خوش نہیں ہو جاتے میری خوشی آپ کی مسرتوں میں مضمر ہے۔

آپ کا بیٹا  
”غازی احمد“

## صالحہ بیوی

۱۱۳ دسمبر کو شادی کی رسومات سے فراغت پائی اور ایک نئی زندگی کا آغاز ہوا۔ اللہ تعالیٰ کا خصوصی فضل و کرم ہے کہ شادی کے سلسلے میں بہت خوش قسمت ہوں۔ اللہ تعالیٰ نے مجھے نیک سیرت، شریف الطبع، دیندار پابند صوم و صلوة اور تہجد گزار رفیقہ حیات عنایت فرمائی۔ ہمارے درمیان آج تک تنہی ورنجش کی نوبت نہیں آئی۔ اللہ تعالیٰ کے فضل و احسان سے ہمارا گھر امن و سکون کا گہوارہ ہے۔ یہ سب میرے آقا کی دعا کا نتیجہ ہے۔ صلی اللہ علی نبی الرحمة

پہلا بیٹا

۲۶ جنوری ۱۹۵۵ء کو اللہ رب العزت نے ہمیں چاند سا بیٹا عطا کیا۔ طاہر جمیل نام رکھا۔ اللہ جل شانہ کے فضل و کرم سے بچے نے کنگ ایڈورڈ میڈیکل کالج لاہور سے ایم بی بی ایس کا امتحان پاس کر لیا ہے اور اب پاک فوج میں کیپٹن ڈاکٹر کے فرائض سرانجام

دے رہا ہے اللہ تعالیٰ اسے دینی و دنیوی انعامات سے نوازیں۔ مقام مسرت ہے کہ عزیز طاہر جمیل بھی نبی اکرم ﷺ کی زیارت کی سعادت حاصل کر چکا ہے۔ خواب کا پس منظر اور تفصیل یوں ہے۔

## بچے کو خواب میں حضور اکرم ﷺ کی زیارت

ایک بار گورنمنٹ انٹر کالج کے طلبہ نے مرکزی حکومت کی ایک مقتدر شخصیت کو یونین کی ایک تقریب کے سلسلے میں کالج میں مدعو کیا۔ حکومت پنجاب کی ایک بااثر شخصیت نے پرنسپل جناب عبدالسلام قریشی اور مجھ پر اظہارِ ناراضگی فرمایا۔ حالانکہ دعوت دینے میں ہمارا دور کا واسطہ بھی نہیں تھا۔ معلوم ہوا کہ پرنسپل صاحب اور میرے تبادلے کے احکام جاری ہو رہے ہیں میں ان دنوں کچھ پریشان تھا۔ عزیز طاہر جمیل نے خواب میں دیکھا کہ میں اور لبا جان ایک جنگل میں کھڑے ہیں سامنے سے ایک شخص تلوار ہاتھ میں لئے چلا آ رہا ہے میں نے محسوس کر لیا کہ یہ شخص لبا جان پر حملہ کر نیوالا ہے۔ میں دفاع کیلئے دو تین قدم آگے بڑھ گیا۔ ابھی وہ شخص ذرا دور ہی تھا میں نے مڑ کر لبا جان کی طرف دیکھا لیکن لبا جان وہاں نہیں تھے اور نبی اکرم ﷺ کو کھڑے پایا میں احتراماً پیچھے ہٹ آیا۔ میرے دل میں فوراً یہ خیال آیا کہ یہ شخص حضور ﷺ پر حملہ آور ہوگا۔ جس طرح صحابہ کرام حضور ﷺ کے دفاع کیلئے جان قربان کرتے تھے۔ آج میں بھی آپ ﷺ کے لئے جان کی بازی لگا دوں گا۔ اتنے میں وہ شخص قریب آگیا میں اس سے لڑنے کیلئے قدم بڑھانے ہی والا تھا کہ حضور ﷺ نے اشارہ کر کے منع فرمادیا میں حسبِ حکم کھڑا ہو گیا۔ اتنے میں تلوار بردار شخص قریب پہنچ گیا۔ تلوار اس کے ہاتھ سے گر گئی اور عرض کیا۔ آپ مجھے مسلمان بنائیں چنانچہ وہ شخص اسلام لے آیا۔ میں بہت خوش ہوا۔ اتنے میں حضور ﷺ نے مجھے مخاطب کر کے فرمایا۔ طاہر جمیل یہاں کوئی مسجد قریب ہے؟ میں

نے عرض کیا حضور ﷺ قریب ہی ایک پرانی مسجد ہے فرمایا آؤ مغرب کی نماز پڑھ لیں، ہم حضور ﷺ کے ساتھ مسجد میں داخل ہوئے آپ نے جماعت کرائی ہم دونوں آپ کی اقتداء میں کھڑے تھے۔ آپ نے پہلی اور دوسری رکعت میں جر سے قراۃ فرمائی اور تیسری میں سری اختتام نماز پر آپ نے سلام پھیرا اور ذعا فرمائی میں ابھی مغرب کی سنتیں پڑھ رہا تھا کہ اکٹھ کھل گئی۔

جب بچے نے اپنا خواب مجھے سنایا تو میں بے اختتام خوش ہو اور کالج جا کر پرنسپل صاحب کو بتایا کہ قریشی صاحب بے فکر ہو جائیں اب کوئی شخص ہمارا کچھ نہیں بگاڑ سکتا اور واقعی آنحضرت ﷺ کی دعا کی برکت سے ہمارے خدشے دور ہو گئے۔ میں اللہ تعالیٰ کا شکر کس زبان سے ادا کروں کہ میرا دوسرا بچہ اور میری بیوی بھی بھی آنحضرت ﷺ کی زیارت کی سعادت سے مشرف ہو چکے ہیں۔ ذَلِكَ فَضْلُ اللَّهِ يُؤْتِيهِ مَنْ يَشَاءُ۔

عزیز طاہر جمیل کو ایم ٹی ٹی ایس کا امتحان پاس کرنے کے بعد دو سال کیلئے لازمی سروس کے تحت آرمی میں جانا پڑا جب دو سال کی سروس مکمل ہو گئی تو وہ تین سال کیلئے ۱۹۸۱ء کے اوآخر میں سعودی عرب چلا گیا۔ اب وہ اس مقدس سرزمین میں اپنی ملازمت کے فرائض سرانجام دے رہا ہے گزشتہ سال ۱۹۸۲ء میں عزیز طاہر نے ہم دونوں میاں بیوی کو حج کا موقع فراہم کیا۔ حج کی تفصیلات آئندہ اوراق میں بیان کی جائیں گی۔

### بچے کو خواب میں سرکارِ دو عالم ﷺ کی دوبارہ زیارت

پچھلے دنوں عزیز طاہر جمیل نے ایک خط میں اپنا ایک خواب تحریر کر کے ارسال کیا کہ میں عالم خواب میں مدینہ منورہ پہنچ گیا اور نبی مکرم ﷺ کے روضہ اقدس کے پاس حاضر ہو کر بڑے خشوع و خضوع کے ساتھ درود شریف پڑھنا شروع کر دیا کہ اتنے میں روضہ مقدسہ کا دروازہ خود خود کھل گیا اور میں درود شریف کا ورد کرتے ہوئے اندر داخل ہو گیا اور حجرہ مقدسہ کے سامنے دست بستہ درود شریف پڑھنے لگا۔ اسی اثناء میں

کیا دیکھتا ہوں کہ مقدس حجرہ کا دروازہ بھی خود بخود وا ہو گیا ہے میں حجرہ شریف کے اندر داخل ہو گیا اور دیکھا کہ حجرہ شریف کے اندر تین قبریں ہیں پہلی قبر کے سرہانے ایک تختی نصب ہے جس پر ”مُحَمَّدٌ رَسُوْلُ اللّٰهِ“ کے مقدس الفاظ رقم ہیں۔

میں قبر مبارک کے پاؤں کی جانب کھڑا ہو کر بڑے سوز و گداز کے ساتھ درود شریف پڑھنے لگا۔ تھوڑی دیر بعد قبر مبارک میں ایک شکاف نمودار ہوا اور جناب آقا و مولانا نبی مکرم ﷺ باہر تشریف لے آئے اور مجھ سے حاضر ہونے کا سبب دریافت فرمایا۔ میں نے روتے روتے گزارش کی سیدی! میں اللہ رب العزت سے اور آپ کی کریم ذات سے اپنے گناہوں کی معافی کی التماس لے کر حاضر ہوا ہوں۔

سید دو عالم ﷺ نے فرمایا: اللہ تعالیٰ نے تمہارے گناہوں کو معاف فرمادیا اور میں نے بھی معاف کیا، حضور مکرم ﷺ کا یہ ارشاد سنتے ہی میری مسرت کی انتہا نہ رہی اور تشکر و امتنان کے آنسو میری آنکھوں سے بہہ نکلے۔

حضور ﷺ کی یہ شفقت دیکھ کر میں نے عرض کیا میرے آقا! میں میڈیکل میں پوسٹ گریجویشن کرنا چاہتا ہوں۔ آپ سے کامیابی کی دعا کی التماس ہے سید دو عالم ﷺ نے فرمایا بیٹا! پڑھائی میں محنت سے کام لو، میں تمہاری کامیابی کیلئے دعا کروں گا۔

حضور ﷺ کے ارشاد گرامی کے بعد میری آنکھ کھل گئی۔ میں اس خواب کی وجہ سے بہت خوش ہوا کہ اللہ تعالیٰ اور اس کے بعد رسول مکرم ﷺ نے مجھے معافی کی نعمت سے نوازا۔ اور مجھے کامیابی کی دعا سے مشرف فرمایا۔ حضور ﷺ کے ارشاد طیبہ کی شیرینی سارا دن میرے کانوں میں رس گھولتی رہی۔ اور میری مسرتوں میں اضافہ ہوتا رہا۔ چنانچہ آنحضرت ﷺ کے ارشاد کے مطابق میں نے اسی دن سے پڑھائی شروع کر دی ہے۔

سہ بارہ حضور مکرم کی زیارت

چند روز بعد عزیز طاہر جمیل نے عالم خواب میں پھر سید دو عالم کی زیارت کا شرف

حاصل کیا۔ اس خواب میں مجھے بھی قبر مقدس کے پاس دیکھا۔ عزیز نے تحریر کیا ہے کہ مجھے آواز تو نبی کریم ﷺ کی سنائی دے رہی تھی مگر شکل بابا جان کی نظر آرہی تھی میں نے عرض کیا یا رسول اللہ! آپ اپنی اصلی شکل مبارک میں کیوں نظر نہیں آرہے۔ جواب کا منتظر تھا کہ اردلی نے نماز کیلئے جگادیا۔

عزیز نے لکھا کہ دوسرا خواب دیکھتے ہی میں خمیس مٹیٹھ سے رخصت لے کر بذریعہ کارمدینہ منورہ حاضری دینے پہنچ گیا جو سکون اور اطمینان اس مرتبہ حرم نبوی میں نصیب ہوا وہ پوری سابقہ زندگی میں کبھی حاصل نہیں ہوا۔

اللہ رحیم و کریم کا احسان عظیم ہے کہ اس مقدس ذات نے میرے پٹے طاہر جمیل کو تین مرتبہ سیدالکونین و رحمۃ للعالمین کی زیارت باسعادت سے نوازا، اللہ تعالیٰ ہم گناہگاروں کو بھی اس سعادت عظمیٰ سے بہرہ یاب فرمائیں۔ آمین

## امتحان ایف اے

منشی فاضل کے امتحان کے بعد کثیر مصروفیات کی بناء پر ایک دو سال کیلئے تعلیمی مشاغل میں رکاوٹ پیدا ہو گئی۔

اللہ تعالیٰ کی توفیق سے ایف اے کے امتحان کی تیاری شروع کر دی ۱۹۵۴ء میں ایف اے کے امتحان میں شمولیت کی۔ بفضل اللہ فرسٹ ڈویژن لیکر پرائیویٹ طلبہ میں پنجاب یونیورسٹی میں دوم رہا وظیفے کا مستحق قرار دیا گیا۔

## بی اے

۱۹۵۶ء میں بی اے کا امتحان دیا۔ توفیق ایزدی سے فرسٹ ڈویژن حاصل ہوئی اور پرائیویٹ طلبہ میں امتیازی پوزیشن حاصل کی۔

## بی ایڈ

۱۹۵۶ء میں بی ایڈ کے سلسلے میں سنٹرل ٹریننگ کالج لاہور میں داخلہ لیا۔ کالج

کے اساتذہ کرام میرے ساتھ بہت محبت و شفقت سے پیش آتے تھے۔ جناب پروفیسر فضل احمد صاحب ایم اے (فارسی اکناکس، پولیٹیکل سائنس) ایم ایڈ (امریکہ) نے میرے ساتھ بیٹوں جیساہر تاؤ کیا۔ ہر روز ہاسٹل میں میرے پاس تشریف لاتے اور میری ضرورت کی کوئی چیز ضرور ساتھ لاتے بلکہ کالج کے قیام کے دوران میری مالی مدد بھی فرماتے رہے۔

کالج کے پرنسپل جناب ایم اے مخدومی صاحب اور وائس پرنسپل جناب ہارون صاحب بھی میرا خاص خیال رکھتے تھے۔ ہاسٹل میں مجھے چیف پرفیکٹ منتخب کیا گیا تھا۔ طلبہ سے بھی تعلقات بہت اچھے تھے۔

۱۹۵۷ء میں جب بی ایڈ کر کے فارغ ہوا اور جناب پرنسپل صاحب سے الوداع ملاقات کیلئے گیا تو انہوں نے فرمایا کہ اب آئندہ کیا پروگرام ہے۔ میں نے عرض کیا جناب ایم۔ اے (عرنی) کا ارادہ ہے۔ فرمایا پس کر لو گے؟ جناب میں انشاء اللہ پہلی پوزیشن حاصل کروں گا۔ فرمایا جب رزلٹ نکلے تو مجھے مطلع کرنا۔

## ایم اے عرنی

۱۹۵۸ء میں ایم اے عرنی کا امتحان دیا اللہ تعالیٰ کے فضل و کرم سے پنجاب یونیورسٹی میں اول رہا۔ اور تین میڈل حاصل کئے ساتھ ہی ایم۔ او۔ ایل کی ڈگری بھی مل گئی۔ حسب وعدہ میں نے مخدومی صاحب پرنسپل سنٹرل ٹریننگ کالج لاہور کو عریضہ ارسال کیا کہ میں نے ایم اے عرنی میں نمایاں کامیابی حاصل کر لی۔

## ٹریننگ کالج لاہور میں تقرری

تھوڑے ہی دنوں میں مجھے ڈی پی آئی آفس لاہور سے خط ملا کہ بطور لیکچرار تمہاری تقرری سنٹرل ٹریننگ کالج لاہور میں کی جاتی ہے۔ اللہ تعالیٰ مخدومی صاحب کو جزائے

خیر دیں۔ میں نے گورنمنٹ ہائی سکول بوچھال کلاں کو خیر باد کہا اور ۲۲ ستمبر ۱۹۵۸ء کو سنٹرل ٹریننگ کالج لاہور (Join) کر لیا۔

## میرے بچے

۲۷ جون ۱۹۵۸ء کو ہمارے ہاں ایک دختر نیک اختر جمیلہ کلثوم نے جنم لیا۔ الحمد للہ گھر رہ کر ہی اس نے ایف اے کر لیا ہے۔ خدا کے فضل و کرم سے پابند صوم و صلوة اور ہماری اطاعت گزار ہے۔ اللہ تعالیٰ اُسے حفظ و امان میں رکھیں۔ ۸ جنوری ۱۹۶۱ء کو تیسرے بچے طہ جلیل کی پیدائش ہوئی۔ بعد ازاں دو بچیاں بشری کلثوم اور راشدہ کلثوم ۲۳ فروری ۱۹۶۳ء اور ۲۸ جنوری ۱۹۶۵ء میں اللہ تعالیٰ کی طرف سے عنایت ہوئیں۔ اللہ تعالیٰ پانچوں بچوں کو سچا مسلمان اور صالح انسان بنائے۔ الحمد للہ ہمارے سارے بچے باقاعدگی سے صوم و صلوة کے پابند ہیں۔ خداوند کریم انہیں کامل ایمان کی دولت سے سرفراز رکھے۔

## ٹریننگ کالج میں فرائض کی بجا آوری

ٹریننگ کالج میں اپنے قیام کے دوران زیر تربیت اساتذہ کرام کیساتھ بہت اچھا وقت گزارا۔ علوم اسلامیہ اور تدریس عربی کے فرائض کے ساتھ ساتھ طلبہ کو اسلامی روایات سے آشنا کرنا بھی اپنا فرض منصبی خیال کرتا تھا۔ فراغت کے بعد طلبہ کرام جب مجھے خطوط لکھتے کہ ہم نے بی ایڈ کرنے کے ساتھ ساتھ اسلامی روح سے بھی شناسائی حاصل کی ہے تو میری مسرت کا کوئی ٹھکانہ ہوتا۔

## انٹر کالج گلبرگ

۱۹۶۰ء میں پبلک سروس کمیشن کے سامنے انٹرویو دیا اور خدا کے احسان سے میری تقرری مستقل پوسٹ پر گورنمنٹ انٹر کالج گلبرگ میں ہو گئی۔

## ایم اے علوم اسلامیہ

ٹرینگ کالج میں قیام کے دوران میں نے ایم اے علوم اسلامیہ کی تیاری شروع کر دی اور ۱۹۵۹ء میں ایم اے کے امتحان میں شریک ہوا۔ رب تعالیٰ کا خصوصی فضل و کرم تھا کہ میں پنجاب یونیورسٹی میں اول رہا اور میڈل حاصل کیا۔

ایں سعادت بزرگوار و نیست

## پنجاب یونیورسٹی میں تقرری

۱۹۶۱ء کے آواخر میں شعبہ علوم اسلامیہ پنجاب یونیورسٹی میں لیکچرار کی پوسٹ نکلی۔ میں نے بھی محکمہ کے توسط سے درخواست دیدی۔ بارہ امیدوار انٹرویو کیلئے آئے۔ خدا تعالیٰ کے فضل و کرم سے سلیکشن بورڈ کی نظر انتخاب مجھ پر پڑی۔ چنانچہ میں نے ۱۵ مارچ ۱۹۶۲ء کو شعبہ علوم اسلامیہ پنجاب یونیورسٹی میں جان کر لیا۔ یونیورسٹی نے مجھے چار اضافی ترقیاں بھی دیں۔ قرآن کریم اور فقہ کی تدریس کا کام میرے سپرد کیا گیا، میں اپنے فرائض کو پوری دیانتداری اور محنت سے سرانجام دیتا رہا۔ علامہ علاؤ الدین صدیقی مرحوم شعبہ کے سربراہ تھے۔

## ہدایہ کا ترجمہ

فقہ کے پرچہ میں حنفی فقہ کی مشہور کتاب الہدایہ کے دو باب کتاب النکاح اور کتاب الطلاق شامل تھے۔ دونوں ابواب کا ترجمہ ایک رفیق کار پروفیسر بشیر احمد صدیقی کے تعاون سے سلیس اردو میں مکمل کیا اور مکتبہ علمیہ ۱۵ الیک روڈ لاہور کے توسط سے شائع ہو گیا۔ الحمد للہ ان تراجم کے اب تک سات سات ایڈیشن مارکیٹ میں آچکے ہیں۔

## اصول الشاشی کا ترجمہ

اسی دوران اصول فقہ کی کتاب اصول الشاشی کا ترجمہ بھی شائع کر لیا گیا۔ علاوہ ازیں مجاہد اسلام موسیٰ بن نصیر کے حالات زندگی تحریر کئے جو چھپ چکے ہیں اور احادیث نبوی



کا ایک مجموعہ SAYINGS OF THE HOLY PROPHET انگریزی زبان میں شائع ہوا ہے۔ مولانا عبیدالحق صاحب مالک مکتبہ علمیہ نے فرمائش کی کہ آہستہ آہستہ پورے ہدایہ کا ترجمہ کر دیں۔ مجھ جیسے بے سواد اور بے بصاعت شخص کیلئے اتنا مشکل اور عظیم کام کرنا آسان نہ تھا۔ مگر توفیق ایزدی نے معاونت فرمائی چنانچہ اب تک ہدایہ کے تراجم کے بارہ حصے کتابی صورت میں طبع ہو چکے ہیں۔ کتاب الصلوٰۃ کتاب الزکوٰۃ، کتاب الصوم، کتاب الحج، کتاب الزکاح، کتاب الطلاق، کتاب الایمان، کتاب الحمدود، کتاب اللقیط، کتاب السرقة والسریر، کتاب ادب القاضي اور کتاب الشہادۃ زیور طبع سے آراستہ ہو چکے ہیں۔ تیسرے حوالہ حصہ چھپ رہا ہے چھ ایواب کے مسودے مکمل ہو چکے ہیں۔ صرف آخری دو حصے باقی ہیں۔ اللہ تعالیٰ مکمل کرنے کی توفیق دیں۔ طباعت کے سلسلے میں مولانا عبیدالحق صاحب کا کردار ناقابلِ فراموش ہے۔ ان کا برتاؤ میرے ساتھ انتہائی مشفقانہ ہے اور مجھے حقیقی بھائیوں کی طرح عزیز رکھتے ہیں۔ اللہ تعالیٰ ان کے کاروبار میں برکت دیں۔

PAKISTAN VIRTUAL LIBRARY  
www.pdfbooksfree.pk

## دیوان الحماسہ

ساتھ ہی ساتھ عربی ادب کی مشہور کتاب دیوان الحماسہ کی شرح بھی لکھ رہا ہوں۔ ہدایہ کے ترجمہ کی تکمیل کے بعد پوری توجہ کے ساتھ یہ کام کرنا ممکن ہوگا۔

## سرگودھا بورڈ کا انعام

بورڈ آف انٹرمیڈیٹ اینڈ سیکنڈری ایجوکیشن سرگودھا کی طرف سے مجھے ہدایہ کی تین کتابوں پر دو ہزار روپے کا انعام ملا ہے۔ الحمد للہ علی ذلک۔

## یونیورسٹی سے یو چھال کالج

۱۹۶۳ء کے آخر میں سینٹھ عباس خان صاحب مرحوم ایم ایل اے کی مساعی جیلہ سے یو چھال کلاں میں گورنمنٹ انٹر کالج کا قیام عمل میں آیا۔ ملک امیر محمد خاں صاحب

مرحوم گورنر پنجاب نے کالج کے قیام کی منظوری دی۔ سیٹھ عباس صاحب ہر تیسرے چوتھے روز یونیورسٹی میں تشریف لے آتے اور فرماتے اپنے علاقہ میں کالج قائم ہو چکا ہے۔ علاقے کی خدمت کرنا تمہارے فرائض میں شامل ہے۔ سیٹھ مکرم کے پر خلوص اصرار کے سامنے میں نے سر تسلیم خم کر دیا۔ اکتوبر ۱۹۶۳ء میں یونیورسٹی کی ملازمت ترک کر دی اور یکم نومبر ۱۹۶۳ء کو گورنمنٹ انٹر کالج میں بطور لیکچرار علوم اسلامیہ جوائن کر لیا اور دل و جان سے اپنے علاقے کی خدمت کے فرائض سرانجام دینے لگا۔

### بطور اسٹنٹ پروفیسر پوچھال سے چکوال اور مراجعت

۱۹۷۳ء میں اسٹنٹ پروفیسر کے طور پر ترقی مل گئی۔ جون ۱۹۷۶ء میں سیاسی وجوہ کی بناء پر میرا تبادلہ گورنمنٹ کالج چکوال ہو گیا۔ ایک سال تک وہاں تھرو ڈائیر کے طلبہ کی خدمت کرتا رہا۔ جون ۱۹۷۷ء میں پھر گورنمنٹ کالج چکوال سے میرا تبادلہ گورنمنٹ انٹر کالج پوچھال کلاں میں ہو گیا اور اب تک اسی کالج میں ملازمت کے فرائض سرانجام دے رہا ہوں۔ جب چکوال کالج میں تبادلہ ہوا۔ تو ہر روز میں گھر واپس آ جاتا تھا۔ بس میں آتے جاتے دو گھنٹے خرچ ہو جاتے میں نے وقت کو ضائع کرنا مناسب خیال نہ کیا۔ اللہ تعالیٰ کے اسمائے مقدسہ کا ورد شروع کر دیا۔ ننانوے اسمائے الہی کا ورد لاکھ بار کیا اور لاکھ بار اسم ذاتی کا ورد کر کے ایک کروڑ مکمل کر لیا الحمد للہ علی ذلک، علاوہ ازیں کلمہ طیبہ، سلام قولاً من رب رحیم اور ربّ انی مغلوب فانتصر بھی لاکھ لاکھ بار پڑھ لیا تھا۔ اللہ تعالیٰ کا احسان تھا کہ میں نے سفر کے دوران وقت سے فائدہ اٹھایا اور کلمات طیبات سے متمتع ہوتا رہا۔ خدا کا شکر ہے کہ میں سورۃ الفاتحہ کو بھی باقاعدگی سے لاکھ مرتبہ پڑھ چکا ہوں اور میرا فارغ وقت حضور ﷺ کی خدمت اقدس میں درود شریف کا نذرانہ پیش کرنے میں صرف ہوتا ہے۔ الحمد للہ علی ذلک۔

## حج کا پروگرام

اسلام کے اہم رکن حج بیت اللہ کی سعادت حاصل کرنے کا جذبہ مدت سے دل میں موجزن تھا مگر رزق حلال پر اکتفا پنوں کے تعلیمی اخراجات اور ہو شرباء گرانی جیسے معاملات نے مالی وسائل کو ہمیشہ محدود رکھا اور اس قابل نہ ہو سکا کہ باقاعدہ درخواست دے سکوں۔ ہر سال حج کے موسم میں یہ تڑپ بڑھ جاتی مگر میرے بس میں کچھ نہ ہوتا۔

۱۹۷۶ء کے آخر میں میرے ایک دوست صویدار مرخان صاحب آف یو چھال کلاں پاک فوج سے ریٹائر ہوئے اور انہوں نے کراچی میں سول ملازمت اختیار کر لی جب رخصت پر گھر آئے تو کہنے لگے اب میں کراچی میں مقیم ہوں۔ اس سال میں کوشش کروں گا کہ آپ کو حجاز مقدس بھجوانے کا انتظام کر سکوں۔ ملک محمد حسین صاحب کراچی میں قیام پذیر ہیں۔ میں ان کے توسط سے اپنی کوشش شروع کر دوں گا۔

ملک مرخان صاحب کی گفتگو سن کر حجاز مقدس جانے کی خواہش اپنے عروج پر پہنچ گئی۔ کہ جس مکرم و محترم بیت اللہ کے سائے میں آقائے دو جہاں کی زیارت سے مشرف ہوا تھا اور اسلام کی سعادت سے مستفیض ہوا تھا۔ اس مقدس جگہ کو ظاہری آنکھوں سے دیکھ کر مزید سعادتیں اور برکات حاصل کروں۔ نیز سرکارِ دو عالم ﷺ کی خدمت میں پہنچ کر اپنے ایمان کو تازہ کر سکوں۔

## احساس محرومی

جوں جوں حج کا موسم قریب آ رہا تھا میری بے چینی اور بے کلی بڑھتی جا رہی تھی۔ اکتوبر کے آخر میں مرخان صاحب کا خط ملا۔ کہ شاید تمہارے سفر حج کا پروگرام تکمیل کے مراحل طے نہ کر سکے۔ حالات نے ایسا رخ اختیار کیا ہے کہ میری سال بھر کی مساعی ناکام ہوتی دکھائی دے رہی ہیں۔

خط پڑھ کر مجھے انتہائی دکھ ہوا اور اپنی بد قسمتی پر آنسو بہانے لگا۔ حسین خواب تکمیل سے پہلے ہی بکھر کے رہ گیا۔ اب حصول مقصد کی کوئی صورت نظر نہ آتی تھی۔ یاس و ناامیدی کے عالم میں تمام راہیں مسدود دکھائی دیتی تھیں۔ میرے سال بھر کے ارادوں کا محل دھڑام سے گر پڑا۔

اُف ہجوم یاس و حرماں ڈوبتا جاتا ہے دل

## حضور ﷺ کی دعا

لیکن کیوں؟ میں اس قدز مایوس کیوں ہوں جب کہ میرے لئے خالق کائنات کا عظیم سہارا موجود ہے۔ میرے حق میں آقائے دو جہاں کا ارشاد ”میں تمہاری کامیابی کیلئے دعا کر رہا ہوں“ موجود ہے مجھے ناامید ہونے کی کوئی ضرورت نہیں۔ مجھے تو یقین کامل ہے کہ زندگی کے کسی دوڑ میں مجھے ناکامی کا منہ نہ دیکھنا پڑے گا۔ حضور ﷺ کے ارشاد کا اعجاز میں اپنی اسلامی زندگی میں کئی مرتبہ دیکھ چکا ہوں۔

## اللہ تعالیٰ کی بارگاہ میں

جب میں کسی پریشانی میں مبتلا ہوتا ہوں مجھے اپنے سامنے مشکلات کے پہاڑ کھڑے دکھائی دیتے ہیں اور چاروں طرف یاس و ناامیدی کی تاریکی کے سوا کچھ نظر نہیں آتا تو میں خلوص دل کے ساتھ بارگاہ رب العالمین کی طرف متوجہ ہوتا ہوں۔ یا اللہ العالمین! مجھے اعتراف ہے کہ میں گنہگار ہوں، بد عمل ہوں مجھے تسلیم ہے کہ یہ مصیبت میرے اعمال کا نتیجہ ہے۔ میرے اللہ میں مانتا ہوں میری زندگی کا ہر لمحہ غفلت میں بسر ہوتا ہے۔ میں آپ کے حقوق کی ادائیگی سے قاصر ہوں میرے گناہ بے شمار ہیں لیکن میرے اللہ ان تمام خامیوں کے باوجود میں وہ شخص ہوں جس کو تیرے حبیب کی زیارت نصیب ہوئی جس کو آپ کے حبیب ﷺ سید دو عالم ﷺ نے اسلام کی سعادت سے سرفراز فرمایا اور جس

کے حق میں رحمتِ عالم ﷺ نے فرمایا ”میں تمہاری کامیابی کیلئے دعا کر رہا ہوں۔ میرے پروردگار میں اسی رحمتِ دو عالم ﷺ کے توسل و توسط سے اپنی مشکل کے ازالے کیلئے التجا کرتا ہوں۔

## استجاب

اللہ تعالیٰ کا لاکھ لاکھ شکر ہے کہ میں ابھی دعائے مانگنے سے فارغ نہیں ہوا کہ مجھے قلبی طمانیت و سکون کی دولت میسر آجاتی ہے میرے اضطراب میں ٹھہر اؤ پیدا ہو جاتا ہے اور میری دعا در قبولیت تک رسائی کا شرف حاصل کر لیتی ہے۔ یہ سب میرے رب کی رحمت بے پایاں کا کرشمہ ہے۔ میری مشکلات کے دور ہونے اور میری حاجات کے بر آنے میں لحوں کی دیر بھی رحمتِ ایزدی کو گوارا نہیں ہوتی میں اپنے رحیم و کریم رب کا شکریہ کس زبان سے اور کن الفاظ سے ادا کروں ممکن ہی نہیں۔

۳۰، اکتوبر ۷۷ء شام کا وقت تھا، ہم مغرب کی نماز کے بعد کھانا کھا رہے تھے صبح بچے کو لیکر حسن ابدال کیڈٹ کالج میں داخلہ کیلئے جانا تھا۔ کراچی سے آمدہ خبر محرومی کی بناء پر دل و دماغ پریشان تھے چہرے سے بھی ان جذبات کا عکس نمایاں تھا۔ میری غمگسار رفیقہ حیات نے تسلی دینا چاہی آپ اللہ تعالیٰ کی رضا پر راضی ہو جائیں۔ اور ہمت و حوصلہ سے کام لیں غم گسار اور غمخوار بھدی کے پر خلوص الفاظ نے تھوڑی دیر کیلئے میرے جذبات میں ٹھہر اؤ پیدا کر دیا مگر میرے دل کے زخم مندمل نہ ہو سکے اور زخموں کا خون آنسوؤں کی صورت میں آنکھوں سے بہہ نکلا۔ میں نے جب بیگم کی آنکھیں ہر دم دیکھیں تو اپنے جذبات پر قابو پانے کی کوشش کی۔

کھانا کھا کر بچے دوسرے کمرے میں چلے گئے۔ میں رب کے حضور نمازِ عشاء کیلئے کھڑا ہو گیا۔ ناکامی نے دل و دماغ کو مضطرب کر رکھا تھا۔ سوز و گداز سے نماز ادا ہوئی اور اپنے رب کی بارگاہ میں گزارش کی۔

## نبی رحمت کی خدمت میں

”میرے اللہ! میں ایک پیغام آپ کی وساطت سے نبی رحمت ﷺ تک پہنچانا چاہتا ہوں میرے رب! میری التجا ہے کہ میرا پیغام آج کی رات سرکارِ دو عالم ﷺ تک پہنچ جائے کہ آپ کا ایک غلام جسے آپ نے خود امانِ رحمت کے ظلِ عاطفت میں جگہ دی تھی جس کو آپ نے اسلام کی دولت سے نوازا تھا وہ آپ کی بارگاہ میں حاضری کیلئے بے چین تھا اس نے خلوص دل سے حاضری کیلئے مقدور بھر کوشش کی لیکن میں نے اُسے آنے نہ دیا۔“

آنسوؤں کے اُمڈتے ہوئے سیلاب میں یہ پیغام عرض کیا گیا اور دیر تک اپنے رب کی منت و ساجت کی سعادت سے بہرہ ور ہوتا رہا، صبح نماز فجر کی ادائیگی کیلئے اٹھا، رات والی رقت کے اثرات ابھی دل میں موجود تھے۔ نماز پڑھی اور حسنِ ابدال روانہ ہونے کیلئے تیار ہو گیا۔ میں نے رفیقہ حیات کو مخاطب کرتے ہوئے کہارات کو میں نے اپنے رب کی خدمت میں ایک پیغام پیش کیا تھا۔ امید ہے میرا پیغام منزلِ مقصود تک پہنچ چکا ہوگا۔ میں اپنے رب کی رحمت سے ناامید نہیں ہوں۔ تنگم کے ساتھ باتوں کے دوران بھی میرے آنسو میری بے بسی کی شہادت دے رہے تھے۔

محبت و عشق کے قوانین بھی عجیب نرالے ہیں نہ تو میں نے حج کی درخواست دی۔ نہ پیک میں رقم جمع کرائی اور نہ اتنی رقم میرے پاس تھی کہ میں مصارفِ حج کا متحمل ہو سکوں لیکن ہاں ہمہ دیا رب حبیب ﷺ میں حاضری کی آس لگائے بیٹھا تھا۔ شاید لوگ مجھے پاگل کہیں کہ عالم اسباب میں رہتے ہوئے مافوق الفطرت واقعات کے ظہور کی امید کئے بیٹھا ہے مگر محبت و عشق کی دنیا میں ایسے واقعات کا عالم وجود میں آنا ممکن ہے۔ رفیقہ حیات نے تسلی کے پر خلوص الفاظ کے ساتھ حسنِ ابدال جانے کیلئے الوداع کہا اسکا چہرہ بھی ہمدردی اور غمگساری کے جذبات کی ترجمانی کر رہا تھا۔ میں نے کہا آپ کی پر خلوص

دعائیں میرے ساتھ ہیں تو مجھے کیا غم ہے۔

## سفر حج کی بشارت

میں بچے کو ساتھ لے کر ۱۳۱ اکتوبر کو حسن لبدال روانہ ہو گیا، رات کے گیارہ بج رہے تھے سٹاف کے چند دوست میرے پاس تشریف فرما تھے کہ دروازے پر دستک ہوئی۔ دیکھا تو ملک محمد اسحاق صاحب تشریف لے آئے ہیں میرا دل دھک سے رہ گیا خدا خیر کرے۔ اسحاق صاحب نے آتے ہی مبارک دی اور ساتھ ہی ٹیلیگرام میرے ہاتھوں میں دیا کہ اس میں آپ کے حج پر جانے کی خبر ہے۔ تار آج آپ کے گھر والوں نے وصول کیا ہے اور مجھے آپ کو لانے کیلئے بھیجا ہے۔

اپنے رب کی رحمت کا اعجاز دیکھ کر میں تو حواس باختہ ہو گیا۔ سمجھ میں نہ آتا تھا کہ اپنے وحدہ لا شریک رب کا شکر یہ کس طرح ادا کروں اور کس کس نعمت کا شکر یہ ادا کروں۔ دوستوں کو الوداع کہا بچے کو انکے حوالے کیا اور رات بارہ بجے واپسی کے سفر کا آغاز کیا صبح چھ بجے گھر پہنچ گیا۔ ملک اسحاق صاحب سے کہا کہ آپ بو پھال جا کر کار کا انتظام کریں میں گھر جا کر سفر کی تیاری کرتا ہوں مجھے رخصت کی درخواست دینے کا لُج بھی جانا ہے۔ گھر پہنچ کر رخت سفر کے متعلق دریافت کیا، بیگم نے ضروری سامان جس میں اکٹھا کر رکھا تھا میں نے پوچھا گھر میں کتنے روپے ہوں گے؟ پانچ سو روپیہ گھر میں موجود ہے۔ بیگم نے بتایا۔ آپ یہ پانچ سو روپے مجھے دیدیں۔ پرسوں تک تنخواہ مل جائے گی۔ امید ہے گھر بیلو اخراجات کیلئے کافی ہوگی میں کال لُج جاتے ہوئے ملک اسحاق کے گھر گیا۔ محمد اشرف صاحب نے کہا گھر میں صرف سترہ سو روپے ہیں۔ میں نے لے لئے۔

## مقدس سفر پر روانگی

اسحاق صاحب کار لے کر تشریف لے آئے گھر والوں سے رخصت ہوا اور سرگودھا روانہ ہو گیا۔ میرے گاؤں کے کسی آدمی کو میرے روانہ ہونے کا علم نہ تھا۔ سرگودھا پہنچ

کرٹرین میں سوار ہوا اور ۱۲ نومبر کو دوپہر کے وقت کراچی پہنچ گیا۔ ملک مہر خان صاحب اسٹیشن پر موجود تھے۔ مجھے ساتھ لیکر ملک محمد حسین صاحب کے گھر آئے ۱۳۰ نومبر کو ملک محمد حسین صاحب نے میرے کاغذات کی تکمیل کرائی۔

## سفینہ عرب میں

اسی شام کو سفینہ عرب میں سوار ہوا اور جہاز جدہ کیلئے روانہ ہو گیا۔ جہاز میں صوفی جان محمد صاحب ہم سفر تھے ان کے علاوہ بوچھال کے دو تین ساتھی اور بھی تھے۔ جہاز میں سفر کا ہفتہ بڑے امن و سکون سے گزرا۔ اللہ تعالیٰ کی توفیق سے سارا سفر آقائے مدنی ﷺ پر صلوة و درود میں طے ہوا۔ میرا یہ مبارک سفر انہی کی شفقت کا نتیجہ تھا۔

## پہلے مدینہ الرسول ﷺ

جہاز جب یلم کی محاذات میں پہنچا تو احرام باندھنے کا اعلان کیا گیا۔ دوستوں نے پوچھا تم نے احرام باندھنے کی تیاری نہیں کی؟ میں نے کہا میں احرام نہیں باندھوں گا میں پہلے رحمتِ عالم کی خدمت میں حاضری دینے کیلئے مدینہ طیبہ جانے کا ارادہ رکھتا ہوں کیونکہ جو ذات مقدس میرے بلانے کا ذریعہ ہے۔ میں پہلے اس ذات کا شکریہ ادا کروں گا۔ پھر بیت اللہ میں حاضری کا شرف حاصل کروں گا۔

میرے اصرار پر دوستوں نے بھی پہلے مدینہ النبی ﷺ جانے کا پروگرام بنالیا۔ جدہ پہنچ کر بوچھال کے چند اور دوست بھی ساتھ ہوئے۔ ٹیکسی کرایہ پر لی اور آقا ﷺ کے دربارِ کارِ کیا۔ راستے میں ایک ہوٹل کے نزدیک ظہر کی نماز ادا کی۔

## دربارِ نبوی ﷺ مدینہ طیبہ

عصر کے وقت ہم مدینہ النبی ﷺ کے قرب و جوار میں پہنچ چکے تھے۔ دور بازار سے مسکن آقا کی مسجد کے مینارِ دعوتِ نظارہ دے رہے تھے اور دل میں جذبات کا یہاں تیز تر



ہوتا جا رہا تھا۔ ٹیکسی سے اترے سامان ساتھ لیا اور تیزی سے آقا ﷺ کے مسکن کی طرف چلنے لگے تاکہ عصر کی نماز سرور کائنات کی بارگاہ میں ادا کی جائے۔

دربار نبوی اور بیت اللہ کی کیفیات میرا قلم تحریر کرنے سے قاصر ہے نہ مجھ میں اہلیت ہے اور نہ میرے پاس وہ الفاظ ہیں کہ میں اپنے جذبات کو الفاظ کا جامہ پہنا کر صفحہ قرطاس پر ثبت کر سکوں لہذا حرمین شریفین کی تجلیات و برکات کے سلسلے میں اختصار سے کام لوں گا، تفصیل سے بیان کرنا میرے بس میں نہیں۔

## نبی رحمت ﷺ کے حضور میں

نماز سے فارغ ہو کر سرکارِ دو عالم رحمتِ دو جہان، سرورِ کون و مکان، رہبرِ اعظم، ہادیِ اکمل اور سید عالم ﷺ کی خدمت عالیہ و سلامیہ میں حاضری دی درود و سلام کا نذرانہ پیش کیا۔ ہوش و حواس گم تھے یقین نہیں آتا تھا کہ مجھ سا سیاہ کار اپنے آقا کی حضوری میں پہنچ چکا ہے۔ جالی کے ساتھ لگ کر کھڑا ہو گیا اور ٹوٹے پھوٹے الفاظ میں آقا کے عظیم احسانات کا شکریہ ادا کیا جن کی ذاتِ عالی کی شفقت نے دولتِ اسلام سے مالا مال کیا تھا جن کی رحمت نے اس غلام کی کامیابی کے لئے دعا فرمائی تھی جن کے کرم سے حاضری کے اسباب میسر آئے تھے۔ آج وہ کتنی باہرکت ساعت تھی کہ وہی غلام اپنے ہادی و مشفق اور کریم آقا کی خدمت میں حاضر تھا میرے دل نے کیا کچھ عرض کیا، بیان سے قاصر ہوں۔

اثرِ دہام کے باوجود کافی دیر تک خدمتِ اقدس میں دستِ بستہ قیام کا شرف حاصل ہوا۔ میں نے کیا محسوس کیا اللہ تعالیٰ ہی بہتر جانتا ہے۔ مغرب و عشاء کی نماز میں دوسری صف میں جگہ لی۔

مدینہ منورہ کی خنکی نے نصف شب کے وقت میداز کر دیا۔ وضو کر کے آقا کی بارگاہ میں حاضر ہو گیا اور درود شریف کا نذرانہ عقیدت پیش کرتا رہا۔

گر قبول اللہ زہے عز و شرف

پیارے نبی ﷺ کے پیارے شہر کا ہر ذرہ محبوب تھا مقامات مقدسہ کی زیارت سے مشرف ہوا اور ہر جگہ یہی خیال آتا کہ میں ان مقامات پر آنکھیں میچھا دوں جہاں رحمت کائنات کے مبارک قدموں نے ان مقامات کو اپنی سعادت سے نوازا ہو گا۔ کاش میں وہ مقدس مٹی بن جاتا جس پر آپ نے مبارک قدم رکھے تو میرا تہہ آسمانوں سے بھی بڑھ جاتا کائنات کا ذرہ ذرہ مجھ پر رشک کرتا لیکن میں اپنے آقا کی رحمت، شفقت اور شفاعت سے مایوس نہیں مجھے تو آقا کی رحمت نے اپنی غلامی میں قبولیت کا شرف عطا تھا۔ میں اپنی خوش بختی پر نازاں ہوں۔ اللہ تعالیٰ کے فضل و کرم پر بخشش کی امید لگائے بیٹھا ہوں جن ایام میں ہم حاضر ہوئے ان دنوں نبوت کے پروانوں کا ہجوم عروج پر تھا جب بھی مزار مقدس کے سامنے نذرانہ عقیدت پیش کرنے کھڑا ہوتا عاشقوں کا سیلاب تنکے کی طرح بہاتے ہوئے کہیں کا کہیں لے جاتا۔ آخر ان کا بھی توحق تھا کہ آقا کی خدمت میں حاضری دیں۔

## اللہ تعالیٰ کے گھر میں

الحمد للہ یہ چند لمحات بھی زندگی کی متاع عزیز تھے ابھی تشنگی اسی طرح باقی تھی کہ دوستوں نے مکہ مکرمہ کا پروگرام بنایا کیونکہ ایام حج سر پر آچکے تھے۔ عظمت محبوب ﷺ کے پیش نظر مسجد نبوی میں احرام باندھا اور نماز عصر سے فارغ ہو کر سید رحمت کی خدمت اقدس میں درود و سلام کا الوداعی نذرانہ پیش کرتے ہوئے اس مقدس مسکن نبوت سے رخصت ہوئے۔ یا اللہ! ہماری یہ حاضری پہلی ہو آخری نہ ہو، یا اللہ! بار بار ہمیں حضور کے دربار میں حاضری کی سعادت نصیب فرما۔ بادل خواستہ حرم نبوی ﷺ سے نکلے۔

ٹیکسی لی اور مکہ مکرمہ کیلئے روانہ ہو گئے۔ میں ڈرائیور کے پاس فرنٹ سیٹ پر بیٹھا تھا اور اس سے عربی میں گفتگو کرتا رہا، تاکہ زباں رواں ہو جائے۔

## نمازِ مغرب

راستے میں مغرب کی نماز کیلئے رُکے۔ اس مقدس سرزمین میں مجھے امامت کرانے کیلئے کہا گیا۔ جب تین فرض پڑھ کر سلام پھیرا تو دیکھا کہ کاروں کی طویل لائنیں ایستادہ ہیں اور ہر ملک کے باشندے نے میری اقتداء میں نماز ادا کی ہے۔ میری مسرت کا کوئی ٹھکانہ نہ تھا کہ اللہ تعالیٰ نے مجھے کتنی سعادت سے نوازا ہے۔ الحمد للہ مقدس سرزمین میں بہت سی نمازوں میں امامت کرانے کا موقع ملتا رہا اور یہ امر میرے لئے باعث مسرت و انبساط تھا۔

## رب کے حضور میں

رات سفر میں بسر ہوئی۔ اذان فجر سے بہت پہلے مکہ مکرمہ میں داخل ہوئے۔ دل و دماغ پر عظمت و جلال کی ایک عجیب کیفیت طاری ہو رہی تھی۔ ٹیکسی سے اترے ایک جگہ سامان جمایا وضو کیا اور صفا و مروہ کی جانب سے بیت الحرام میں داخل ہوئے۔ معلوم نہیں کس خوف کی بناء پر دل کی دھڑکن تیز ہو گئی تھی۔ بیت اللہ پر نظر پڑی آنکھیں خیرہ ہو گئیں۔ سب سے پہلے دعا جو الفاظ کی صورت میں لبوں پر آئی یہ تھی اے اللہ مجھے اپنی رحمت و شفقت کے صدقے مستجاب الدعوات بنا دے یا اللہ میری ہر دعا کو شرف قبولیت عطا فرما۔

## خانہ کعبہ

بیت اللہ کو دیکھ کر دلی کیفیت کا ادراک نہ ہو سکا۔ اللہ اللہ تجلیات ربانی کا نزول تھا۔ کچھ عجیب سماں تھا اور اپنی قسمت پر ناز تھا کہ مجھ جیسے سیاہ کار کو اس مقدس و محترم جگہ کی زیارت نصیب ہوئی۔ نماز سے فراغت کے بعد عمرہ کی سعادت نصیب ہوئی۔ بیت اللہ کی وہ مقدس دیوار جو حطیم اور رکن یمانی کے درمیان ہے میری آنکھوں کے سامنے تھی۔ جہاں میں نے سید دو عالم نبی محترم ﷺ کو تشریف فرما دیکھا تھا۔ جہاں مجھے آقا نے

دو جہاں نے شرف باریابی بخشا تھا۔ جہاں میرا حقیر ہاتھ رحمت عالم کے مقدس ہاتھوں کے لمس سے حرارت ایمانی کو جذب کر رہا تھا۔ جہاں آقا نے مجھے دولت اسلام سے مشرف فرمایا تھا۔ دل چاہتا تھا ہمیشہ اسی مقدس جگہ کو نکتہ ہوں اس وقت بھی اپنے آپ کو آقا کے حضور میں کھڑا پایا۔ اس کیفیت کے بیان سے قاصر ہوں۔

## امین صاحب سے ملاقات

زیارت بیت اللہ سے فارغ ہوئے تو محمد امین صاحب سے ملنے محلہ جیاد میں گئے۔ امین صاحب ملک سکندر خان ہیڈ ماسٹر گورنمنٹ ہائی سکول بوچھال کلاں کے ڈیرے پر موجود تھے۔ امین صاحب تقریباً چھ ماہ پہلے سے مکہ مکرمہ میں موجود تھے بل کر خوشی کی انتہا نہ رہی امین صاحب کی معیت میں مکہ مکرمہ کے مقدس مقامات کی زیارت سے مستفیض ہوا۔

## عرفات کا میدان

دودن بعد دوستوں کا قافلہ پیدل ہی میدان عرفات کی طرف روانہ ہو گیا۔ مزدلفہ اور منیٰ سے گزرتے ہوئے عرفات پہنچے اور حج کی سعادت نصیب ہوئی۔ رات مزدلفہ میں بسر کی اور دوسرے دن منیٰ میں آگئے۔ یہاں رمی جمرات اور قربانی کا فریضہ ادا کیا اور اعمال حج سے فارغ ہوئے۔

## الوداع

مکہ مکرمہ اور مدینہ منورہ میں میرے خورد و نوش کے اخراجات صوفی جان محمد صاحب اور امین صاحب ہی ادا کرتے رہے۔ ان اللہ کے بندوں نے مجھے کہیں بھی خرچ نہ کرنے دیا۔ عصر کی نماز بیت اللہ میں ادا کی اور بیت اللہ کو الوداع کہا۔ یہاں بھی آخری دعا یہی تھی۔ یارب! اس مقدس گھر کی حاضری سے بار بار مشرف فرما۔ وہاں سے واپس لوٹنے کو جی نہ چاہتا تھا۔ مگر جانا ایک مجبوری تھی۔

مکہ مکرمہ اور مدینہ منورہ کی زیارت سے جی نہ بھر سکا اور یہ تشنگی اب تک باقی ہے۔ ابھی وہاں مجھے بہت کچھ کرنا تھا۔ قلتِ وقت کے باعث کچھ نہ کر سکا، شاید اللہ پاک اپنی رحمت سے اس خلاء کو پُر کر دیں۔

## عمرہ کی آرزو

میری اب بھی سب سے بڑی خواہش یہ ہے کہ اللہ تعالیٰ جلد ہی مجھے عمرہ کی سعادت نصیب فرمائیں تاکہ میں دل کی سیرانی کے لئے جی بھر کر طواف کروں۔ بیت الحرام میں نمازیں ادا کروں اور نبی اکرم ﷺ کی خدمت اقدس میں حضوری کی سعادت حاصل کر سکوں۔ آمین۔

## کراچی میں آمد

واپسی پر تین دن ملک محمد حسین صاحب کے درِ دولت پر قیام کیا اور چوتھے روز کراچی سے روانگی ہوئی۔ میں اپنے اس مقدس سفر کیلئے ملک محمد حسین صاحب کا خصوصاً ممنون ہوں انھوں نے مجھے اس سعادتِ عظمیٰ سے فیضیاب ہونے کیلئے پُر خلوص تعاون اور محنت فرمائی، اللہ تعالیٰ انھیں دین و دنیا کی بہتری عطا فرمائے۔ اللہ تعالیٰ ملک مہر خان صاحب کو بھی دینی و دنیوی سعادتوں سے نوازیں کہ جنکی مساعی جیلہ سے مجھے یہ زریں موقع ملا۔

سرگودہ ہاسٹیشن پر تمام عزیز واقارب موجود تھے۔ اسحاق صاحب، الحاج فیروز خان صاحب اور ان کے فرزند کار لئے موجود تھے۔ قاضی اقبال صاحب میرے ہم زلف نے پر تکلف دعوت کا انتظام کر رکھا تھا۔ سرگودہ سے ہم قدرے تاخیر سے روانہ ہوئے مقصد یہ تھا کہ میں رات کی تاریکی میں گھر جاؤں اور کوئی شخص دیکھ نہ پائے۔ عشاء کے وقت میانی پہنچا۔ سب سے پہلے مسجد میں جا کر اللہ تعالیٰ کے احسانات کے شکر کیلئے چند نفل داگئے پھر گھر آکر بچوں سے ملا۔

## عہدہ پرنسپل پر تقرری

چند روز دوستوں کی ملاقات کا سلسلہ جاری رہا پھر کالج میں اپنے فرائض سنبھال لئے مارچ ۱۹۷۸ء میں ہمارے سابق پرنسپل صاحب نوماہ کی رخصت پر پیدل تبلیغی جماعت کے ساتھ حج کیلئے روانہ ہوئے اور میں نے بطور انچارج کالج کا چارج سنبھال لیا پرنسپل صاحب کو جزا والہ ڈگری کالج کاسربراہ بنادیا گیا اور ۲۴ دسمبر ۱۹۷۸ء کو گورنمنٹ انٹر کالج بوجھال کلاں کی سربراہی کیلئے محکمہ کی طرف سے میری تقرری کے احکام کا اجراء ہوا یہ سب کچھ اللہ تعالیٰ جل شانہ کی عنایات اور فضل و کرم کے مظہر ہیں۔

## سروس سے ریٹائرمنٹ

مئی ۱۹۸۲ء تک گورنمنٹ انٹر کالج بوجھال کلاں میں بطور پرنسپل اپنے فرائض منصبی سرانجام دیتا رہا۔ سکول ریکارڈ کے مطابق ۳۱ مئی ۱۹۸۲ء کو عمر کے ساٹھ سال مکمل ہو رہے تھے۔ لہذا ۳۱ مئی کو ملازمت کی تکمیل پر ریٹائرمنٹ لے لی۔ اب حصول پنشن کا مرحلہ درپیش تھا۔ اللہ تعالیٰ کے فضل و کرم سے اگست ۱۹۸۲ء کے اوائل میں پنشن کے تمام مراحل تکمیل پذیر ہو گئے۔

## کالج میں الوداعی تقریب

کالج سٹاف کی طرف سے منعقد کی گئی الوداعی تقریب میں اساتذہ کے خلوص اور مثالی تعاون کا شکریہ ادا کیا گیا۔ الوداعی تقریر کے دوران ایک اہم نکتے کی طرف توجہ دلائی گئی کہ سروس کے اختتام پر حصول پنشن کے سلسلے میں مختلف سرٹیفکیٹ مہیا کرنا ضروری ہیں۔ مثلاً اپنے کالج، اپنے ڈیپارٹمنٹ انکم ٹیکس کے محکمے، پی ڈبلیو، ڈی و غیرہ سے این او سی (N.O.C) حاصل کرنا پڑتے ہیں کہ ریٹائرمنٹ ہونے والے فرد کے ذمہ متعلقہ ڈیپارٹمنٹ کی طرف سے کوئی چیز یا رقم واجب الاداء تو نہیں اس قدر مراحل طے کرنے کے بعد پنشن کے کاغذات کی تکمیل ہوتی ہے۔ اسی طرح ایک روز جب ہم زندگی سے ریٹائر

ہو کر اللہ تعالیٰ کی بارگاہ میں حصول پنشن کیلئے درخواست گزار ہوں گے تو ہمیں مختلف قسم کے سرٹیفکیٹ پیش کرنا ہونگے کہ ہم حقوق اللہ اور حقوق العباد میں کسی تقصیر کے مرتکب نہیں ہوئے۔ گھر، خاندان، معاشرے اور اپنے وطن کے حقوق واجبہ میں خیانت نہیں کی۔ اپنے فرائض کی انجام دہی میں حتیٰ الوسع دیانت و محنت سے کام لیا اور اپنی دنیوی زندگی میں اللہ تعالیٰ، رسول مکرم ﷺ، اہل و عیال، رشتہ داروں، معاشرے اور وطن سے غداری نہیں کی۔ ہمیشہ رزق حلال پر قناعت کی ہے۔ بددیانتی، کام چوری اور رشوت کو اپنا شیوہ نہیں بنایا۔ زندگی کے تمام مراحل کتاب و سنت کی روشنی میں طے کئے ہیں۔

اگر تمام حقوق واجبہ کے این او سی N.O.C. ہمارے پاس ہوں گے تو آخرت میں پنشن کے مستحق ہوں گے ورنہ محرومی کی سزا کے سوا کچھ ہاتھ نہ آئے گا۔

اللہ تعالیٰ ہمیں کتاب و سنت کی روشنی میں زندگی بسر کرنے کی توفیق دیں اور ادائیگی حقوق کی ہمت و عزم سے نوازیں۔

اللہ تعالیٰ کا فضل و کرم تھا کہ ریٹائرمنٹ کے فوراً بعد پانچ چھ اداروں کی طرف سے معقول ملازمت کی پیشکش ہوئی۔ ابھی میں ملازمت اختیار کرنے کے بارے میں سوچ و چار کر رہا تھا کہ میرے بیٹے ڈاکٹر طاہر جمیل نے سعودی عرب سے ہم دونوں میاں بیوی کا ویزا (VISITING VISA) بھیج دیا۔ چنانچہ پنشن کے مراحل کی تکمیل کے بعد ہم نے مقدس سفر کی تیاری شروع کر دی۔ اللہ تعالیٰ کے اس بے حد و حساب فضل و کرم پر بے پایاں مسرت ہوئی کہ اللہ رب العزت نے دیار حبیب ﷺ میں حاضری کی سعادت کا دوسری بار موقعہ عطا فرمایا ہے اور میرے عمرہ کی آرزو کی تکمیل حج کی صورت میں فرمائی ہے۔  
الحمد للہ ثم الحمد للہ۔

## سفر مقدس پر روانگی

ویزا اور دیگر ضروری کاغذات کی تکمیل کے بعد ہم دونوں میاں بیوی اسلام آباد ایئرپورٹ سے ۲۱، اگست ۱۹۸۲ء کو بوقت شام ہوائی جہاز میں سوار ہوئے رات مہران

ہوٹل کراچی میں بسر کی۔ اور ۲۲ اگست کو کراچی سے سوار ہو کر دوپہر کے وقت جدہ پہنچ گئے تمام راستہ حمد و ثناء اور درود شریف کا ورد کرتے غیر و خوبی طے ہوا۔

## مکہ مکرمہ کو روانگی

جدہ ایئر پورٹ پر کاغذات اور سامان کی دیکھ بھال اور تفتیش سے فارغ ہوئے تو دیکھا کہ عزیز ڈاکٹر طاہر جمیل اپنی بیگم کے ہمراہ انتظار گاہ میں کھڑے ہیں۔ یہ ملاقات بے پایاں خوشیاں اور مسرتیں اپنے دامن میں لئے ہوئے تھی۔ بچے کے حق میں از خود دعاؤں کا سیلاب اُمڈ اچلا آرہا تھا کیوں کہ یہی نیک بچہ دربار حبیب ﷺ میں ہماری حاضری کا سبب تھا۔ ایئر پورٹ سے روانہ ہو کر جدہ کے ایک ہوٹل میں آئے جہاں ڈاکٹر نے کمرہ لے رکھا تھا۔ کھانا کھایا غسل کر کے احرام زیب تن کیا اور مکہ مکرمہ کیلئے روانہ ہو گئے جوں جوں مقدس شہر قریب آرہا تھا۔ دل کی دھڑکنیں تیز ہوتی جا رہی تھیں اور ”لبيك اللهم لبيك“ کا ورد بلند ہوتا جا رہا تھا۔

مکہ مکرمہ پہنچ کر ہوٹل (فندق شبرا) میں کمرہ لیا اور سامان رکھ کر حرم شریف کا رخ کیا۔ چونکہ میری بیگم کا پہلا موقع تھا اسلئے اسے ارد گرد کی تمام تفصیلات بتائے جا رہا تھا۔

## حرم کعبہ میں

باب عبدالعزیز سے حرم میں داخل ہوئے جب بیت اللہ پر نظر پڑی تو وہی سابقہ دعا زبان پر جاری ہو گئی ”اے میرے رحیم و کریم رب تعالیٰ! اس روسیہ کو مستجاب الدعوات بنا دے“ آنکھوں نے ساتھ نہ دیا کثرتِ گریہ کی بناء پر سامنے کا منظر دھندلا رہا تھا۔ مطاف کے قریب رب العالمین کے احسانِ عظیم کے شکر کے طور پر دو نفل ادا کئے۔ اور بیت المکرم کے طواف کی ابتداء کی طواف سے فراغت کے بعد جب مقام ابراہیم علیہ السلام کے پاس دو نفل ادا کر کے دعا سے فارغ ہوئے تو طاہر جمیل، اس کی والدہ اور بیوی کو حطیم کے کنارے لے آیا اور بیت اللہ کی اس دیوار کے پاس جو حطیم اور



رکنِ یمانی کے درمیان ہے اس مقام کی نشان دہی کی جہاں ۴۴ سال قبل نبی مکرم ﷺ کی محترم اور شفیق ذات نے مجھے اسلام کی نعمت عظمیٰ سے نوازا تھا ۴۴ سال کا گزرا ہوا منظر میری نگاہوں کے سامنے تھا میں اپنے مکرم و محترم اور شفیق و کریم آقا کی خدمت عالیہ میں حاضر تھا۔ اور دولتِ ایمان سے فیضیاب ہو رہا تھا۔ میرا گناہگار ہاتھ آقائے دو جہاں کے مقدس ہاتھوں میں تھا اور اس مقدس لمس سے میرے دل و دماغ حرارتِ ایمانی کو جذب کر رہے تھے۔

شدتِ جذبات سے پیغم کی حالت بھی دگرگوں تھی۔ بارگاہِ رب العالمین میں دعاء و التجا کیلئے ہاتھ خود بخود اٹھتے چلے گئے۔ تمام عزیزوں اور دوستوں کیلئے دعائیں کیں اللہ تعالیٰ اور آقائے محترم ﷺ کے قرب کیلئے التجائیں کیں۔ زبانِ حال سے گزارش کی، یا اللہ العالمین! ہم آپ کے گھر میں حاضر ہوئے ہیں، آپ کی مقدس ذات کے مہمان ہیں ہماری لجوی فرما اور ہماری گزارشات کو شرفِ قبولیت سے سرفراز فرما، اللہ رب العزت سے التجائیں کرتے ہوئے ایک عجیب بے تکلفی کا ماحول تھا۔ معلوم نہیں کیوں؟

دعاؤں سے فراغت کے بعد سعی کے فریضے کی تکمیل ہوئی۔ سعی کے دوران بار بار یہ خیال آتا کہ آقائے محترم کے مقدس قدموں نے بھی انہی مقامات کو شرف بخشا تھا۔ کاش اس مقدس خاک کا ایک ذرہ ہی نصیب ہو جائے جو مبارک قدموں کے لمس کی بناء پر اکسیر کا درجہ رکھتا ہے۔ سعی کے اختتام پر اذان کی دلربا آواز بلند ہوئی اور نماز کی ادائیگی کے لئے صحنِ حرم کا رخ کیا۔ نماز سے فارغ ہو کر ہوٹل میں آگئے۔

## غارِ ثور

۲۴ اگست کو طاہر جمیل اس کی والدہ اور میں غارِ ثور کی زیارت کو گئے بڑی مشکل چڑھائی تھی۔ چوٹی پر پہنچ کر اس غار میں داخل ہوئے جہاں سید کوئین نے اپنے رفیق حضرت ابو بکر صدیق رضی اللہ تعالیٰ عنہ کی معیت میں قیام فرمایا تھا اور جہاں اللہ جل شانہ،

نے دونوں حضرات کو سکینت اور معیت کی نعمت سے نوازا تھا۔

آقائے مکرم کی ہجرت اور غار کے قیام کا منظر نگاہ تصور کے سامنے تھا ہم نے وہاں حضور اقدس ﷺ کی خدمت میں ہدیہ پیش کرنے کیلئے دودو نفل ادا کئے اور دنیا و عاقبت کی بہتری کیلئے دعائیں کیں اور واپس مکہ مکرمہ آگئے۔

## محمد امین سے ملاقات

اسی روز طاہر جمیل اپنے فرائض کی جگہ آوری کیلئے شرورہ روانہ ہو گیا۔ روانگی سے قبل محمد امین صاحب بھی طائف سے تشریف لے آئے اور حج سے فراغت تک باقی ایام امین صاحب کی رفاقت میں گزارے۔

## محلہ جیاد میں

۲۶ اگست کو ہم نے ہوٹل چھوڑ دیا اور کارروان افضل للّٰح محلہ جیاد میں محمد شفیع خان صاحب کے پاس آگئے۔ ہمیں الگ کمرہ مل گیا کھانے کا انتظام بھی شفیع صاحب نے اپنے ذمہ لے رکھا تھا۔ اڑھائی ہزار ریال فی کس ادا کئے گئے۔ چونکہ کھانا پکانے کی مصروفیات نہیں تھی اس لئے ہم دونوں تقریباً سولہ سولہ گھنٹے روزانہ حرم محترم میں گزارتے اور تلاوت کلام اللہ میں مصروف رہتے۔ یہ اللہ تعالیٰ کی خاص عنایت تھی۔

## مدینہ منورہ حضور ﷺ کی خدمت اقدس میں

۴ ستمبر کو مدینہ منورہ کی حاضری کا پروگرام بنایا محمد امین صاحب بھی ساتھ تھے۔ مکہ مکرمہ سے بس میں روانہ ہوئے۔ راستہ میں درود شریف پڑھنے میں مصروف رہے۔ میں نے مکہ مکرمہ سے روانگی کے وقت یہ ارادہ کر لیا تھا کہ مدینہ منورہ تک نماز والے درود ابراہیمی کا التزام کرونگا۔ اللہ تعالیٰ نے ارادے میں کامیاب فرمایا۔ جب مدینہ منورہ پہنچے تو کافی رات بیت چکی تھی حرم نبوی کے دروازے بند ہو چکے تھے۔ جائے قیام پر پہنچے اور کچھ

دیر آرام کیا۔

## نبی رحمت ﷺ کی خدمت میں

سحری کے وقت جلد ہی حرم نبوی کی طرف روانہ ہوئے ابھی تک حرم کے دروازے بند تھے۔ جب دروازے کھول دیئے گئے تو آقا و مولیٰ صلی اللہ علیہ وسلم کی خدمتِ اقدس میں حاضری دی۔ شکریہ ادا کیا اور درود شریف کا نذرانہ پیش کیا۔ ابھی گزارشات و معروضات کا سلسلہ جاری تھا کہ اجتماع زیادہ ہو گیا۔ اور انسانوں کی رو میں بہ کر ہم مواجہہ شریف سے دور ہٹتے چلے گئے۔

مدینہ منورہ کے مختصر قیام میں چالیس نمازوں کی ادائیگی کا مسئلہ تھا۔ اللہ تعالیٰ کا احسان تھا کہ ہم سولہ سترہ گھنٹے حرم نبوی میں گزارتے۔ نمازوں کے علاوہ تلاوتِ قرآن حکیم کی مصروفیت رہتی۔ اللہ رب العزت کا شکر ہے کہ اس نوروزہ قیام میں تین مرتبہ قرآن حکیم ختم کیا اور رسالتِ مآب صلی اللہ علیہ وسلم کی خدمتِ اقدس میں ہدیہ پیش کیا۔ الحمد للہ ہم نے چالیس نمازیں باقاعدگی سے باجماعت ادا کیں۔ ۱۲ ستمبر کو ٹیکسی لی اور مدینہ منورہ کے مقدس مقامات کی زیارت سے مشرف ہوئے۔

## مدینہ منورہ سے مراجعت

۱۳ ستمبر ۱۹۸۲ء کو رسالتِ مآب ﷺ کی بارگاہِ عالیہ میں الوداعی حاضری دی اور غمگین دل کیساتھ مکہ مکرمہ کو روانہ ہوئے۔ شام کے وقت مکہ مکرمہ پہنچ گئے۔ حرم کعبہ میں بھی نمازوں کے علاوہ قرآن حکیم کی تلاوت ہی سب سے بڑی مشغولیت تھی۔ بیت اللہ نگاہوں کے سامنے ہوتا۔ اس تلاوت میں کیا لطف تھا۔ قیام مکہ مکرمہ کے دوران بھی اللہ تعالیٰ نے پانچ مرتبہ قرآن مجید کے ختم کی سعادت سے نوازا۔ ان کا ثواب بھی جناب ختم المرسلین ﷺ کی مبارک و مقدس روح کو پیش کیا گیا۔

ایک روز حرم کعبہ میں بیٹھے بیٹھے یہ خیال آیا۔ افسوس! ہم سے زیارت مدینہ کے حقوق کماحقہ ادا نہ ہو سکے، خدا نخواستہ اگر حضور ﷺ کی خوشنودی اور شفقت سے محروم رہ گیا تو کیا ہوگا؟ انہی خیالات میں محو تھا۔ آنکھیں ندامت کے آنسو بہا رہی تھیں کہ الحمد للہ اسی عالم حویت میں تمام شکوک کا ازالہ ہو گیا آقائے مدنی ﷺ کا دستِ شفقت سر پر تھا اور میرے تمام واہے ختم ہو گئے۔

## منیٰ اور عرفات

۲۵ ستمبر کو منیٰ روانگی ہوئی رات دن وہاں گزارے اور ۲۶ ستمبر کو عرفات روانہ ہو گئے عورتوں کی معیت کی بناء پر میدان عرفات میں مسجد سے زرا دور ہی خیمے ایتادہ کئے گئے ہمارے کیمپ میں تین کے قریب حجاج تھے امین صاحب کے تعارف کرانے سے جب حجاج کرام میرے حالات سے شناسا ہوئے تو مجھے نمازوں کی امامت کیلئے منتخب کیا گیا۔ ہر نماز کے بعد درس دینا اور اگلے مراحل کے مسائل سے آگاہ کرنا میری ذمہ داری تھی۔ چنانچہ یومِ حج کو میدان عرفات میں بھی صلوٰۃ و دعا کا فریضہ میرے ہی ذمہ تھا۔ منیٰ کے تین روزہ قیام میں درس و امامت کے فرائض کی تکمیل کرتا رہا۔

## مکہ مکرمہ سے طائف اور خمیس مشیط

۲۹ ستمبر کو منیٰ سے مکہ مکرمہ واپسی ہوئی اور ۳۰ ستمبر کو فجر کی نماز کے بعد امین صاحب، طاہر جمیل، اس کی والدہ، بیوی اور میں ٹیکسی میں سوار ہو کر طائف روانہ ہوئے امین صاحب کی ملازمت کے سلسلہ طائف ہی میں ہے۔ جب طائف کے مضافات میں پہنچے تو رحمۃ للعالمین ﷺ کی تبلیغ کا منظر سامنے تھا۔

بد قسمت لوگوں نے اس نعمت عظمیٰ کی قدر نہ کی تھی اور آقائے دو جہاں ﷺ کے ساتھ بد سلوکی کا مظاہرہ کیا تھا۔ آپ پر پتھر بربھائے گئے جسم اطہر لہو لہان ہو گیا مگر پھر

بھی رحمۃ للعالمین ﷺ نے ان کیلئے بہتری کی دعا فرمائی۔ واقعی آپ کی ذات عزم و ہمت، صبر و استقلال اور رحمت و شفقت کی ایک ناپید کنار سمندر تھی۔ اللہ تعالیٰ آپ کی ذات اقدس پر بے شمار رحمتیں نازل فرمائے۔ آمین۔

صبح کا ناشتہ طائف میں محمد امین صاحب کے دوست عبداللہ علی وحشان کے گھر کیا۔ طاہر جمیل، اس کی والدہ، بیوی اور میں طائف سے خمیس کیلئے روانہ ہوئے محمد امین صاحب طائف رک گئے۔ طاہر جمیل اپنی کار طائف ہی چھوڑ گئے تھے واپسی پر اسی میں خمیس روانہ ہوئے خمیس تک تقریباً چھ ساڑھے چھ سو کلومیٹر کا فاصلہ تھا۔ راستہ پہاڑی اور سرسبز تھا عشاء کے وقت خمیس میں اپنے گاؤں کے پڑوسی الحاج فضل احمد کے گھر قیام کیا جو ہمسلمہ ملازمت وہاں مقیم تھے اور دوسرے روز ۱۲ اکتوبر کو بذریعہ کار شرورہ روانہ ہوئے خمیس سے نجران تک پہاڑی راستہ تھا۔ اور نجران سے شرورہ تک صحرا تھا۔ راستے میں نمازوں کی ادائیگی کیلئے رکتے اور پھر چل پڑتے عشاء کے بعد شرورہ پہنچ گئے۔ عزیز طاہر جمیل کی قیام گاہ پر آرام کیا خمیس سے شرورہ تقریباً چھ سو کلومیٹر کے فاصلہ پر ہے۔

## شرورہ میں

دوسرے روز طاہر جمیل کے ساتھ سی ایم ایچ گیا اور پاکستانی ڈاکٹروں سے تعارف ہوا، تمام حضرات غائبانہ طور پر پہلے ہی واقف تھے تیسرے روز شرورہ چھاؤنی کی سیر کی اور شام کے وقت یمن کی سرحد کے قریب ودیہ تک گئے۔

سعودی عرب بھی کیا پاکیزہ سرزمین ہے جہاں بیت اللہ ہے مسجد نبوی ہے۔ رحمۃ للعالمین کی آرامگاہ ہے اور جہاں ہر طرف امن و سکون کا دور دورہ ہے۔ جہاں نہ چوری کا خطرہ ہے نہ چکاری کا ڈر ہر شخص اطمینان کی نیند سوتا ہے۔ روئے زمین پر سعودی عرب واحد ملک ہے جہاں اسلامی قوانین کا عمل نافذ ہے۔ اگر ہمارے ملک میں بھی اسلامی قوانین کا عمل نافذ ہو جائے تو ہمارا معاشرہ بھی برائیوں سے پاک ہو جائے۔

## جدہ کو واپسی

شروع میں طاہر جمیل کیساتھ تقریباً دس دن بڑے امن و سکون کے ساتھ بسر کئے اور ۱۳ اکتوبر کو ہم دونوں سعودی انٹر لائنز کے ایک جہاز میں جدہ پہنچے۔ ایئرپورٹ پر محمد امین نیز میرے گاؤں کے دو عزیز سلطان سکندر اور امیر افسر موجود تھے۔ رات کے قیام کا انتظام سلطان سکندر نے کر رکھا تھا لیکن جدہ میں قیام کے بجائے ہم عمرہ ادا کرنے کیلئے مکہ مکرمہ روانہ ہو گئے۔ عمرہ ادا کیا اور رات محلہ جیاد میں اپنے کمرہ میں بسر کی۔

## طوافِ وداع

۱۳ اکتوبر کو طوافِ وداع کیا اور بیت اللہ کو الوداع کہتے وقت اپنے رب کریم سے گزارش کی یا اللہ! اپنے فضل و کرم سے ہمیں حاضری کی بار بار توفیق عطا فرما۔ بیچم کا یہ حال تھا کہ بیت اللہ کی دیوار سے لپٹے دھاڑیں مار مار کر رو رہی تھی اور اپنے رب تعالیٰ سے محو تکلم تھی۔ بڑے غمگین اور افسردہ دل کیساتھ حرم سے نکلے اور جدہ کیلئے ٹیکسی لی۔ جدہ کے بازار سے چوں کیلئے ضرورت کی اشیاء خریدیں اور رات جدہ ہی میں بسر کی۔ اللہ تعالیٰ محمد امین کو اجر جزیل سے نوازے کہ ان کی وجہ سے ہمیں مکہ مکرمہ اور مدینہ منورہ میں قیام کے دوران کوئی تکلیف پیش نہیں آئی۔

## جدہ سے کراچی اور راولپنڈی

۱۵ اکتوبر ۱۹۸۲ء کو دوپہر کے وقت جدہ سے پی آئی اے کے جہاز میں سوار ہوئے اور شام کو کراچی پہنچ گئے کسٹم والوں نے جلد فارغ کر دیا ہم راولپنڈی آنے والے جہاز میں سوار ہو گئے اور رات گیارہ بجے اسلام آباد ایئرپورٹ پر اتر گئے۔ ایئرپورٹ پر بہت سے معزز دوست موجود تھے، ملک محمد نواز صاحب جو میرے عزیز ترین دوست اور سفر و حضر کے میرے ساتھی ہیں گاڑی لئے موجود تھے ملک رب نواز صاحب نے اپنی گاڑی بھیج دی

تھی۔ میں سب سے پہلے اپنے مخلص، مشفق اور محترم کرم فرما جناب احسن عالم صاحب ڈائریکٹر جنرل و جیلنس ونگ سے ملا میں نے کہا اتنی رات گئے آپ نے کیوں تکلیف فرمائی، فرمایا میرا آنا میری سعادت کا باعث ہے۔ اللہ تعالیٰ انہیں اپنے خصوصی فضل و کرم سے نوازیں۔ آمین

بارہ بجے ایئر پورٹ سے روانہ ہو کر تین بجے صبح ۱۶، اکتوبر ۱۹۸۲ء کو خیر و عافیت گھر پہنچ گئے۔ اس مرتبہ سفر حج میں تنگم ساتھ تھیں۔ مجھے فکر تھا کہ تنگم کی وجہ سے سفر میں مشکلات کا سامنا ہوگا لیکن رب تعالیٰ کا خصوصی فضل و کرم شامل حال رہا کہ گھر سے روانہ ہونے کے وقت سے واپس آنے تک ایک بار بھی کسی پریشانی کا سامنا نہیں ہوا مکہ مکرمہ اور مدینہ منورہ کے قیام کے ایام بھی بڑے امن و سکون سے گزرے اللہ تعالیٰ ہمارے بچے طاہر جمیل کو انعامات وافرہ سے نوازیں جس نے قدم قدم پر ہماری سہولتوں کا خیال رکھا۔ یہ سب کچھ اللہ رب العزت کی عنایات کے ثمرات ہیں۔ فالحمد للہ علی ذلک

قبولِ اسلام سے پہلے اور بعد

قبولِ اسلام کے بعد میں نے اپنے اندر بہت سی ذہنی اور روحانی تبدیلیاں محسوس کیں۔ اسلام لانے سے پہلے میں ایک اوسط ذہن کا بچہ اور متوسط درجے کا طالب علم تھا۔ لیکن اسلام نے میری سوچ و چار کے دھاروں کا رخ بدل دیا جس سے میرے دل و دماغ کو ایک نئی جلا حاصل ہوئی۔ اسلام قبول کرنے کے بعد میں نے ہر امتحان میں امتیازی پوزیشن کے ساتھ کامیابی حاصل کی۔ اس وقت میرے پاس تین گولڈ اور دو سلور میڈل ہیں جو میں نے یونیورسٹی کے مختلف امتحانات میں حاصل کئے۔ یہ سب کچھ اسلام ہی کا کرشمہ ہے۔

درس نظامی کا مکمل نصاب ایک عام طالب علم تقریباً دس سال کے طویل عرصہ میں ختم کرتا ہے لیکن بفضل اللہ تعالیٰ میں نے درس نظامی کی تکمیل چھ سال کے عرصہ

میں کر لی۔ اللہ تعالیٰ کی رحمت اور اساتذہ کرام کی شفقت و توجہ کا نتیجہ ہے کہ میں نے مختلف اوقات میں درس نظامی کی اکثر کتابیں دینی طلبہ کو بغیر کسی دقت کے پڑھائی ہیں۔

## اسلام کے مخلص پرستار

اسلام نے میری عزت کو چار چاند لگائے اگرچہ میں نے کم سنی میں اپنے والدین کا خوشحال گھرانہ چھوڑ دیا۔ اور تنہا گھر سے نکل کھڑا ہوا تھا لیکن اسلام کے پرستاروں میں مجھے اس قدر مخلص دوست نصیب ہوئے جنہوں نے والدین جیسا پیار دیا۔

میرے یہی دوست ۱۹۳۸ء سے ۱۹۴۸ء تک میرے تعلیمی اور دیگر اخراجات کی کفالت کرتے رہے اور میرے آرام و آرائش کا پورا پورا خیال رکھتے گھر چھوڑنے کے بعد مالی معاملات میں مجھے کبھی دقت کا سامنا نہیں ہوا۔ رب تعالیٰ نے ضرورت سے زائد عطا کیا۔ میری زندگی میں الحمد للہ آج تک ایسا وقت نہیں آیا کہ میں اپنے نو مسلم ہونے کا اظہار کر کے خیرات طلب کروں۔ جب میں نے محکمہ تعلیم میں ملازمت کا آغاز کیا تو میں نے خطبہ جمعہ میں بوجھال کلاں کے مخلص دوستوں کو بتا دیا اب میں برسر روزگار ہوں، اس صورت میں آپ سے ایک پیسہ لینا بھی میرے لئے جائز نہ ہو گا۔ اللہ تعالیٰ آپ کو دس سالہ تعاون کے عوض نیک بدلہ دیں۔

جب سے میری کتاب ”من الظلمات الی النور“ منظر عام پر آئی ہے دوستوں اور کرم فرماؤں کی تعداد میں بہت اضافہ ہو گیا ہے۔ ایسے بھی پیشمار دوست ہیں جن سے ابھی تک ملاقات نہیں ہوئی لیکن دو تین سال سے خط و کتابت باقاعدگی سے جاری ہے اور بہت سے دوست ملاقات کیلئے میرے غریب خانہ پر تشریف لاکچے ہیں جن میں بعض حضرات دینی لحاظ سے بلند درجات پر فائز ہیں۔

ماہنامہ اردو ڈائجسٹ کے تین شماروں (اکتوبر تا دسمبر ۱۹۸۰ء) میں میری آپ بیتی قسط وار شائع ہوئی تو اپنے ملک کے علاوہ دیگر ممالک سے بھی خطوط کا تانہ بندھ گیا اور



یہ سلسلہ روز بروز بڑھتا جا رہا ہے۔ زہی سسی کسر ریڈیو پاکستان اسلام آباد کے انٹرویو نے نکال دی۔ یہ انٹرویو میری کتاب پر مبنی تھا۔ جس کا انتظام الحاج محمد صادق صاحب سینئر پروڈیوسر نے کیا تھا۔ یہ انٹرویو عالمی سروس میں نشر ہوا تھا۔ آدھ گھنٹہ کے اس دورانیہ میں میرے قبول اسلام کے مختلف پہلوؤں کے بارے میں تفصیلات کا تذکرہ تھا۔

جہاں تک کتاب کے قبول عام کا تعلق ہے الحمد للہ ساتواں ایڈیشن آپ کے ہاتھ میں ہے چھٹے ایڈیشن کی طباعت کے تمام اخراجات کراچی کے ایک مخیر ادارے صدیقی ٹرسٹ (رجسٹرڈ) نسیم پلازہ نشتر روڈ کراچی نے ادا کئے ہیں اس ادارے کے چیئرمین جناب محمد منصور الزماں صدیقی ہیں جو اشاعت اسلام کے جذبے سے سرشار ہیں اور میرے خصوصی کرم فرما ہیں ہر پہلو سے میری بہتری کے خواہاں ہیں۔ ان کے ادارے سے ہر سال ہزاروں کی تعداد میں اسلامی موضوعات پر رسائل شائع ہوتے ہیں اور روئے زمین کے کونے کونے تک جاتے ہیں اللہ تعالیٰ اس ادارے کو دن دگنی اور رات چو گنی ترقی سے نوازیں۔ آمین

میری کتاب کے انگریزی اور ہندی ترجمہ کا مطالبہ کیا جا رہا ہے الحمد للہ انگریزی ترجمہ کا آغاز ہو چکا ہے اور یہ کام برادر مکرم محترم پروفیسر ممتاز احمد صاحب وائس پرنسپل گورنمنٹ انٹر کالج بوچھال کلاں نے اپنے ذمے لیا ہے۔ بڑی محبت اور خلوص سے وہ اس کام کو سر انجام دے رہے ہیں۔

ہندی ترجمہ کیلئے کراچی کے ایک ممتاز و مخلص عالم دین جناب مولانا محمد احمد صاحب ہندوستان کے منفر عالم دین جناب مولانا محمد منظور نعمانی صاحب سے لکھنؤ میں رابطہ قائم کر رہے ہیں انہی تراجم کے پیش نظر کتاب کے آخر میں ہندومت اور عیسائیت کے بارے میں کچھ معلومات کا اضافہ کر دیا گیا ہے۔

گزشتہ دنوں جناب مولانا محمد منظور الزماں صدیقی صاحب نے کراچی سے بذریعہ خط اطلاع دی ہے کہ کتاب کا سندھی میں ترجمہ شروع ہو چکا ہے اللہ تعالیٰ اپنے فضل

و کرم سے اس حقیر سی کوشش کو کسی بھائی کی ہدایت اور میری نجات کا باعث بنادیں اللہ تعالیٰ صدیقی صاحب کو اجرِ جزیل سے نوازیں۔

## فریضہ تبلیغ

میں نے دیکھا ہے کہ جہاں جہاں میرے مسلمان بھائی میری کتاب کا مطالعہ کرتے ہیں اپنے دینی احساسات و جذبات کے مدِ نظر مجھے خطاب کرنے کی دعوت دیتے ہیں اسی بناء پر مجھے اکثر اوقات کہیں نہ کہیں خطاب کرنے جانا ہوتا ہے اور میں فریضہ تبلیغ کی ادائیگی سے متمتع ہوتا رہتا ہوں۔ میں نے اکثر محسوس کیا ہے کہ میرے مسلمان بھائی میری سادہ سادہ گزارشات سے بہت متاثر ہوتے ہیں۔ اللہ تعالیٰ کا شکر ہے کہ عوام میں دینی حمایت کا جذبہ بڑی شدت کے ساتھ موجود ہے اور اس جذبہ کو عملی صورت میں منتقل کرنے کیلئے صالح، مخلص اور بے لوث قیادت کی ضرورت ہے۔ اگر ہمیں ان صفات کے حامل راہنما میر آجائیں تو ہمارا ملک اسلام کا صحیح نقشہ پیش کر سکتا ہے۔

اللہ تعالیٰ کا احسانِ عظیم ہے کہ میں تبلیغ دین میں انبیائے کرام کے مقدس اصول ”لَا اسْتَأْذِنُكُمْ عَلَيْهِ مِنْ آخِرٍ“ (میں دینی تبلیغ کے بدلے میں آپ سے کوئی معاوضہ طلب نہیں کرتا) کو پیشِ نظر رکھتا ہوں میں صرف اللہ تعالیٰ اور رسول مکرّم ﷺ کی رضا خوشنودی اور اپنی عاقبت کی اصلاح کیلئے یہ فریضہ سرانجام دیتا ہوں،

اللہ تعالیٰ کا احسان ہے کہ پنجاب و سرحد کے دور دراز علاقوں تک پیغامِ حق پہنچانے کے مواقع میسر آتے ہیں اور مخلص مسلمان بھائیوں کی ملاقات میرے لئے ایمانی تقویت کا باعث ہوتی ہے۔ میں اپنے رب تعالیٰ کی عنایات کا شکر گزار ہوں۔

## سید نذیر حسین شاہ صاحب کا خط

سابقہ رمضان شریف سے پہلے مجھے سید نذیر حسین شاہ ہاشمی صاحب سکنہ لالیاں ضلع جھنگ کا خط موصول ہوا۔ میں نے خط پڑھ کر خیال کیا کہ شاہ صاحب نے میری کتاب

کا مطالعہ کیا ہوگا اور اسی سلسلے میں گفتگو کرنا چاہتے ہوں گے۔

ایک روز میں اپنے عزیز دوست ملک محمد نواز صاحب کے ساتھ کار میں لاہور جارہا تھا جب لالیاں کے قریب پہنچے تو میں نے نواز صاحب سے کہا کہ مجھے یہاں ایک بزرگ سے ملنا ہے۔ انہوں نے کار کا رخ شہر کی طرف پھیر لیا۔ ہم شاہ صاحب کے مطب میں پہنچے شاہ صاحب کو اپنا تعارف کر لیا تو گلے ملے اور بہت خوش ہوئے۔

میں نے پوچھا شاہ صاحب! آپ نے میری کتاب کا مطالعہ فرمایا ہے؟ نہیں مجھے تو آپ کی کسی کتاب کا علم ہی نہیں اور نہ میں آپ کے نام سے شناسا ہوں۔ میں نے عرض کیا تو آپ نے کالج کے پتہ پر مجھے نوازش نامہ کیسے ارسال فرمایا۔ فرمانے لگے یہ ایک راز ہے جو میانہ میں آکر بتاؤں گا۔

میں نے کہا جناب آپ بہت عمر رسیدہ اور ضعیف ہیں۔ میں خود حاضر ہو گیا ہوں براہ کرم اس راز سے آگاہ فرمادیں۔ شاہ صاحب نے صرف اتنا کہا کہ نبی مکرم ﷺ کا ایک پیغام آپ کے نام میرے پاس امانت ہے اور مجھے ہدایت کی گئی ہے کہ میں آپ کے ہاں پہنچ کر آپ کو بتاؤں۔

شاہ صاحب کا ارشاد سن کر میں قدرے پریشان ہو گیا کہ نکما اور بے عمل انسان ہوں، آنحضرت ﷺ کی طرف سے کوئی تنبیہ ہوگی۔ اگر خدا نخواستہ آپ کی طرف سے اظہارِ ناراضگی ہو تو میرا کیا حال ہوگا؟

شاہ صاحب میری پریشانی کو بھانپ گئے۔ فرمایا پریشان نہ ہوں خوشی کا پیغام ہے میں نے الحمد للہ کہا اور شاہ صاحب سے رخصت ہو کر لاہور روانہ ہو گیا۔

نبی مکرم کا پیغام گرامی

۲۹، رمضان المبارک کی شام تھی کہ سید نذیر حسین شاہ میانہ تشریف لے آئے۔ میں نے افطاری کا انتظام کیا شاہ صاحب نے روزہ افطار کرنے کے بعد فرمایا کہ اگر

صبح کی عید کا اعلان ہو گیا تو میں ابھی کھانا کھانے کے بعد گھر واپس چلا جاؤں گا اور عید اہل خانہ کے ساتھ مناؤں گا۔

نماز مغرب سے فراغت کے بعد شاہ صاحب کے پاس بیٹھ گیا اور دھڑکتے دل کے ساتھ ان کی باتیں سننے لگا۔

شاہ صاحب نے فرمایا: میری دائیں ٹانگ کو سرطان کا شدید مرض لاحق ہو گیا تھا۔ نو مت بایں جا رسید کہ میرے پاؤں کے زخم سے ہر وقت خون رستار ہتا جس سے ٹانگ کی جسامت کم ہونگے لگی۔ اور چلنے کیلئے پسا کھیوں کا استعمال کرنے لگا۔ ایک روز مجھے اپنے ایک رشتہ دار کار میں ڈال کر میو، ہسپتال لاہور لے گئے۔ ڈاکٹر صاحب نے میری ٹانگ کے معائنے کے بعد فرمایا کہ سرطان کی وجہ سے ٹانگ بیکار ہو چکی ہے اب سوائے ٹانگ کاٹ دینے کے اور کوئی چارہ کار نہیں، اب کوئی ڈاکٹر اس ٹانگ کو نہیں چا سکتا صبح ہسپتال میں داخل ہو جائیں آپریشن کر کے ٹانگ کاٹ دی جائے گی۔

شاہ صاحب نے فرمایا! ہم نے رات کے قیام کیلئے ہوٹل میں کمرہ لیا۔ عشاء کی نماز ادا کرنے کیلئے ہوٹل سے قریب مسجد میں پسا کھیوں کے سہارے چلتے ہوئے پہنچ گیا عشاء کی نماز کے بعد لوگ مسجد سے چلے گئے اور میں تلاوت قرآن حکیم میں مصروف ہو گیا۔ تلاوت کے دوران بار بار یہ خیال آتا کہ اے اللہ! اب کوئی ڈاکٹر تو میری ٹانگ کو نہیں چا سکتا لیکن آپ کی رحمت مجھے شفا سے فیضیاب کر سکتی ہے یا اللہ آپ کرم فرمائیں تو ناممکن کام بھی ممکن ہو سکتے ہیں۔

دو بجے کے قریب نیند نے غلبہ پالیا، میں قرآن حکیم بند کر کے مسجد ہی میں لیٹ گیا اور بہت جلد نیند کی آغوش میں چلا گیا۔ عالم خواب میں کیا دیکھتا ہوں کہ ایک خوبصورت مکان ہے جس میں لوگ کثرت سے آ جا رہے ہیں۔ میں نے ایک شخص سے دریافت کیا اس مکان میں لوگ کیوں آ جا رہے ہیں؟ اس شخص نے کہا شاہ صاحب کیا آپ کو علم نہیں کہ مکان کے اندر جناب رسول اکرم ﷺ رونق افروز ہیں یہ سنتے ہی میں عالم خواب میں اٹھ

کھڑا ہو اور بیساکھیوں کے سہارے چلتا ہو امکان کے اندر پہنچ گیا۔ دیکھا تو سامنے نبی مکرم ﷺ تشریف فرما ہیں اور بہت سے لوگ آپ کے ارد گرد باادب سر جھکائے بیٹھے ہیں۔

میں آنحضرت ﷺ کی خدمتِ عالیہ میں حاضر ہو اور بڑے ادب و احترام سے سلام عرض کیا۔ فرمایا کیسے آنا ہوا؟ سیدی میں آپ کی خدمت میں اپنے مرض کے ازالے کیلئے دعا کی درخواست لیکر حاضر ہوا ہوں۔

آپ ﷺ نے فرمایا: صبح گھر چلے جاؤ، اللہ تعالیٰ رحم فرمائیں گے۔ حضور ﷺ کا یہ ارشاد سن کر مجھے یقین ہو گیا کہ انشاء اللہ میں صحت یاب ہو جاؤں گا۔ اب آپریشن کی ضرورت ہے نہ ٹانگ کٹوانے کی۔ میں نے سلام عرض کیا اور واپس ہونا چاہا کہ آپ ﷺ نے فرمایا۔ میرے قریب کھڑے ہوئے ان صاحب کو جانتے ہو؟ میں نے عرض کیا جناب میں ان سے واقف نہیں ہوں، فرمایا۔ ”یہ میرے رفیق ابو بکر رضی اللہ تعالیٰ عنہ ہیں ان کی بات سن کر جانا۔“

حضرت کا ارشاد سن کر میں نے بڑے ادب و احترام کے ساتھ جناب صدیق رضی اللہ تعالیٰ عنہ کی خدمت میں حاضری دی اور سلام پیش کیا حضرت صدیق رضی اللہ تعالیٰ عنہ نے سلام کا مشفقانہ جواب دیا اور اپنی جیب سے ایک کاغذ نکال کر میرے سامنے کیا اس پر یہ الفاظ رقم تھے۔

”پروفیسر غازی احمد پر نسیل گورنمنٹ انٹر کالج بوچھال کلاں، ضلع جہلم۔“ فرمایا غور سے پڑھ لو اور یاد رکھو میں نے عرض کیا جناب! میں نے تحریر پڑھ لی ہے اور مجھے یاد رہے گی۔ دریافت فرمایا ”کیا اس شخص کو جانتے ہو؟“ جناب! میں نے آج تک یہ نام نہیں سنا اور نہ انہیں جانتا ہوں۔

حضرت صدیق رضی اللہ تعالیٰ عنہ نے فرمایا: غازی احمد وہ شخص ہے جسے میرے حبیب مکرم جناب محمد رسول اللہ ﷺ کی ذاتِ گرامی نے اسلام کی دولت سے نوازا تھا۔ آپ غازی احمد کے گھر جا کر نبی مکرم ﷺ کا یہ پیغام دینا کہ غازی احمد خدمتِ اسلام

کیلئے کمر بستہ ہو جاؤ۔“

شاہ صاحب سے یہ پیغام سن کر میری خوشیوں کی انتہا نہ رہی۔ میں نے اپنے کریم رب تعالیٰ کا شکریہ ادا کیا۔ مجھ پر اللہ تعالیٰ کا عظیم فضل و کرم ہے کہ میں سیدی و مولائی جناب رسول مکرم ﷺ کی نگاہ شفقت سے بہرور ہوں۔ اللہ رب العزت ہمیشہ مجھے اس عظیم نعمت سے بہرہ یاب فرمائیں۔ آمین

شاہ صاحب نے بتایا کہ میں صبح کی نماز کے بعد ہوٹل میں واپس آیا۔ اور عزیزوں سے کہا۔ چلو گھر واپس چلیں مجھے اب آپریشن کی حاجت نہیں، مجھے شفا کی بشارت مل چکی ہے۔ چنانچہ ہم ٹیکسی لیکر واپس لالیاں پہنچ گئے۔ اور تھوڑے ہی عرصے میں میری ٹانگ بالکل درست ہو گئی۔ شاہ صاحب نے ٹانگ دکھائی جو بالکل صحیح حالت میں تھی پاؤں کا زخم مندمل ہو چکا تھا۔ صرف نشانِ زخم دکھائی دیتا تھا۔ میں نے عرض کیا شاہ صاحب! جس شخص کو سید دو عالم رحمۃ اللعالمین نگاہ شفقت سے نوازیں اس کی تمام جسمانی اور روحانی بیماریاں دور ہو جاتی ہیں۔ یہ اسلام کا زندہ معجزہ ہے۔

اتنے میں ریڈیو پر صبح کی عید کا اعلان ہوا اور شاہ صاحب گھر کیلئے روانہ ہو گئے شاہ صاحب کی طرزِ رفتار سے پتہ چلتا تھا کہ انہیں کبھی ٹانگ میں تکلیف ہوئی ہی نہیں۔

شاہ صاحب کی روائگی کے بعد مجھے یہ خیال آ رہا تھا کہ اگر اللہ تعالیٰ مجھ جیسے نئے اور بے عمل انسان کو دینی خدمت کی توفیق سے نوازیں تو اس سے بڑھ کر میرے لئے اور سعادت کیا ہوگی؟ اس خواب کے بعد جب بھی مجھے کسی جلسہ میں تقریر کی دعوت موصول ہوتی ہے تو نبی مکرم ﷺ کا پیغامِ گرامی میری نگاہوں کے سامنے ہوتا ہے۔ اور اسی پیغامِ گرامی کی تعمیل کی نیت سے جاتا ہوں۔

دو تین دوسرے دوستوں نے بھی اسی نوعیت کے خواب دیکھے ہیں۔ جن میں مجھے ارشاداتِ نبوی علیہ التحیۃ والتسلیم کے احکامِ عالیہ کی تعمیل کی سعادت حاصل کرتے دیکھا

ہے ایک دوست نے بتایا کہ میں ایک عمارت میں جس میں نبی اکرم ﷺ تشریف فرما ہیں۔ جانا چاہتا ہوں مگر دروازے پر ایستادہ کچھ حضرات مجھے اندر جانے سے روک دیتے ہیں کہ تمہاری قماش کے لوگوں کو اندر داخل ہونے کی اجازت نہیں۔ میں یہ بات سن کر رونے لگا۔ کہ اتنے میں غازی صاحب آپ سے ملاقات ہوئی اور مجھے روتا دیکھ کر آپ نے تسلی دی کہ میں اندر جانے کا طریقہ بتا دوں گا پھر انشاء اللہ تمہیں اجازت مل جائے گی۔

ایک دوسرے دوست نے بتایا کہ ایک مقام پر آپ قرآن حکیم کا درس دے رہے ہیں اور بہت سے لوگ قرآن حکیم لئے درس سُن رہے ہیں۔ میں نے خواب ہی میں پوچھا آپ کس حکمت کے تحت اس مقام پر درس دے رہے ہیں؟ تو آپ نے بتایا کہ اس جگہ درس دینے کا ارشاد نبی اکرم ﷺ نے فرمایا ہے۔

ایک دو اور دوستوں نے بھی اس قسم کے خوابوں کے بارے میں مجھے بتایا ہے میں اپنے آپ کو خوش قسمت سمجھتا ہوں۔ کہ حضور ﷺ کی نگاہ شفقت سے الحمد للہ میں محروم نہیں ہوں اگرچہ میرے اعمال تو اس سعادت کے مستحق نہ تھے۔ مگر میرے پیارے رب کا فضل و کرم اور میرے محبوب آقا کی شفقت ہے۔ اللہ تعالیٰ اپنے اس فضل و کرم اور شفقت کے حصہ وافر سے بہرہ یاب فرمائیں۔ آمین

اسلام نے مجھے عزت و احترام کے اس مقام پر لاکھڑا کیا ہے۔ کہ میرا پورا خاندان مل کر بھی اس تک رسائی حاصل نہیں کر سکتا۔ یہ سب اسلام کی برکت ہے رب تعالیٰ ہمیں سچا مومن بننے کی توفیق عطا فرمائیں۔ دنیوی عزت و قار تو عارضی چیزیں ہیں سب سے بڑی عزت تو آخرت کی کامیابی ہے۔ اللہ تعالیٰ اپنے فضل و کرم سے یہ بھی نصیب فرمائیں۔

## دینی خدمات۔ یو چھال میں خطابت

جب علوم دینیہ سے فارغ ہوا تو اللہ تعالیٰ نے میری توجہ دینی خدمت کی طرف مبذول فرمائی۔ ۱۹۴۸ء سے ۱۹۵۸ء تک میں نے مرکزی جامع مسجد یو چھال کلاں میں نماز

جمعہ کی خطابت کے فرائض سرانجام دیئے اور لوگوں تک خدا اور رسول کے احکام پہنچاتا رہا اس خطابت کے عوض میں نے کسی قسم کا معاوضہ لینا اپنے لئے حرام جانا اور اللہ تعالیٰ نے اپنی رحمت خاصہ سے دینی خدمت کا معاوضہ وصول کرنے سے محفوظ و مصون رکھا۔

## لاہور میں درس قرآن حکیم

۱۹۵۸ء سے ۱۹۶۳ء تک میرا قیام لاہور میں رہا۔ وہاں پونچھ ہاؤس کالونی کی پرانی مسجد میں شام کو قرآن حکیم کا درس دیتا۔ اور رمضان شریف کے ایام میں تراویح میں جس قدر قرآن کریم پڑھا جاتا۔ چار رکعات کے بعد اس کا خلاصہ بیان کرتا پہلے رمضان شریف کے اختتام پر دوستوں نے میرے لئے پانچ سو روپے کی رقم فراہم کی میں نے کہہ دیا کہ میں محکمہ تعلیم میں ملازمت کرتا ہوں جس کے عوض اپنی ضروریات کیلئے تنخواہ لیتا ہوں۔ میں پانچ سو روپے کی یہ رقم آپ کی مسجد کے تعمیراتی فنڈ میں دے رہا ہوں۔ اللہ تعالیٰ کی مقدس کتاب کا سودا کرنا میرے نزدیک جائز نہیں۔

## میانی کی جامع مسجد میں خطابت و درس قرآن وحدیث

۱۹۶۳ء کے آخر تک میانی واپس آگیا اور محلہ کی مسجد میں درس قرآن کریم، درس مشکوٰۃ شریف اور جمعہ کی خطابت کے فرائض سرانجام دینے لگا۔ مسجد بوسیدہ ہو چکی تھی اس کی تعمیر کی طرف توجہ دی، الحمد للہ میری مساعی بار آور ہوئیں اور اللہ تعالیٰ کا نیا نو بلا شاندار گھر تیار ہو گیا۔ ۱۹۷۶ء تک میں درس و خطابت کے فرائض سرانجام دیتا رہا فرقہ بندی کی وبا سے یہ مسجد بھی محفوظ نہ رہ سکی۔ میں چونکہ اسلام میں فرقہ بندی کو ناجائز خیال کرتا ہوں لہذا بادل نخواستہ درس و تدریس اور خطابت کے فرائض سے دستبردار ہو گیا تاکہ میری ذات کسی فتنہ کا باعث نہ ہو۔ اس سلسلے میں مجھے میانی کے لوگوں پر افسوس ضرور ہے کہ انہوں نے درس قرآن وحدیث کے انقطاع کو قبول کر لیا۔ ورنہ میں تو مسلمانوں کی خدمت بلا معاوضہ کیا کرتا تھا۔ ان سے کچھ لینے کا سوال ہی



پیدا نہیں ہوتا۔ تاہم پھر بھی ان حضرات کیلئے نیک دعاؤں کا طالب ہوں۔

## بو چھال کی جامع مسجد میں خطابت

بو چھال کی مرکزی جامع مسجد کے خطیب کہیں تشریف لے گئے۔ بو چھال کے حضرات نے مجھے خطاب کی دعوت دی اور میں اس مسجد کی خدمت کیلئے حاضر ہو گیا۔ وہاں تین مساجد میں باہمی رنجشوں کی بناء پر الگ الگ نماز پڑھائی جاتی تھی میں نے کوشش کر کے اور اہل مسجد کی منت سماجت کر کے انہیں آپس میں راضی کیا اور مرکزی جامع مسجد میں سب نے یکجا نماز جمعہ ادا کی۔ میرے لئے یہ عظیم مسرت کا دن تھا اور بو چھال کی تاریخ میں یہ پہلا اجتماعی جمعہ تھا۔

## میانی اڈہ پر نماز جمعہ کا اہتمام

ہم سب نے مل جل کر مرکزی مسجد کیلئے خطیب کی تلاش کر لی، میانی اڈہ پر ایک مسجد ہے جو یوم تعمیر سے دیر ان پڑی ہے بہت سے دوستوں نے اصرار کیا کہ اب بو چھال میں تو خطیب کا انتظام ہو چکا ہے آپ اللہ تعالیٰ کے اس بے آباد گھر کو آباد کریں۔ چنانچہ گزشتہ چار سال سے میانی اڈہ کی مسجد میں نماز جمعہ پڑھا رہا ہوں اور رمضان شریف میں تراویح کی امامت کے فرائض بھی سرانجام دیتا ہوں مسجد کی توسیع کیلئے ملحقہ زمین کے مالک نے حسب ضرورت مفت زمین کا وعدہ کیا ہے۔ اللہ تعالیٰ ہمیں تعمیر کی استطاعت دیں۔ مسجد کے بانی الحاج امام دین صاحب تشریف لائے اور توسیع کے پروگرام میں تعاون کا وعدہ کیا۔

## کالج میں تعمیر مسجد

اللہ تعالیٰ کی عنایت سے گورنمنٹ انٹر کالج بو چھال کلاں میں بھی مسجد کی تعمیر کرانے کی سعادت مجھے نصیب ہوئی سنٹرل ٹریننگ کالج کے میرے استاذ مکرم الحاج

فضل احمد صاحب نے سب سے پہلے ایک ہزار روپیہ دیا اور ہر شخص نے اپنی استطاعت کے مطابق اس کار خیر میں حصہ لیا۔ جزاہم اللہ احسن الجزاء میاں سلطان صاحب مالک اعوان بس سروس نے چھت کا سامان اور سیمنٹ مہیا کیا اور مسجد کی تعمیر مکمل ہو گئی۔

## علمائے حق سے ملاقات

مجھے اسلامی زندگی میں بہت سے علمائے حق اور اہل اللہ کی خدمت میں حاضر ہونے کی سعادت نصیب ہوئی قاضی شمس الدین صاحب اور مولانا محمد فاضل صاحب کی علمی شخصیت سے میں نے پیشمار فوائد حاصل کئے۔ قیام دارالعلوم دیوبند کے دوران قاری محمد طیب صاحب اور شیخ الادب والفقہ مولانا اعجاز علی صاحب مرحوم کی شخصیت نے مجھ پر گہرے اثرات چھوڑے میں جمعہ کی نماز باقاعدگی سے قاری طیب صاحب کی اقتدا میں ادا کرتا تھا جو دارالعلوم سے باہر ایک مسجد میں جمعہ پڑھاتے تھے شیخ الادب مولانا اعجاز علی صاحب کی تلامذت میرے لئے ادب اور فقہ میں دلچسپی کا باعث بنی۔

## اہل اللہ سے ملاقات

اہل اللہ میں حضرت مولانا حسین علی صاحب مرحوم کی سادگی دینداری قرآن و حدیث میں مہارت اور انکے خلوص نے مجھے بہت کچھ سکھایا۔ سید عنایت اللہ شاہ صاحب بخاری کی جرأت، حق گوئی و بیباکی اور زہد و تقویٰ سے میں بڑا متاثر ہوا۔ جہاں کہیں کسی بزرگ آدمی کا پتہ چلتا ہے میں اور میرے بھائی امین صاحب وہاں فیض حاصل کرنے پہنچ جاتے ہیں اس سلسلہ میں ہم کئی اہل اللہ حضرات کی صحبت و زیارت سے مستفیض ہوئے۔ اللہ تعالیٰ اس شوق کو برقرار رکھیں اولیائے کرام کے نقش قدم پر چلنے کی توفیق دیں اپنے دین کی خدمت کیلئے قبول فرمائیں اور نیک بندوں کی رفاقت نصیب فرمائیں کیونکہ ۔

یک زمانہ صحبت با اولیاء

بہتر از صد سالہ طاعت بے ریا

## اہل اللہ کی علامت

نبی اکرم ﷺ نے اہل اللہ کی علامت یہ فرمائی ہے کہ انہیں دیکھ کر اپنے رب کی یاد آجاتی ہے دل ذکر الہی کی طرف متوجہ ہو جاتا ہے۔ قرآن حکیم میں بھی یہی ہدایت موجود ہے **وَآتَّبِعْ سَبِيلَ مَنْ أَنَابَ إِلَيَّ** یعنی اس شخص کی رفاقت، مصاحبت اور اطاعت اختیار کرو جو دل سے غفلت کی تاریکی دور کرنے اور انابت الی اللہ کی طرف رہنمائی کرنے کی اہلیت رکھتا ہو اور دنیوی عیش و عشرت اور شان و شوکت سے گریزاں ہو۔

حضور ﷺ کے تمام صحابہ رضوان اللہ علیہم اس بلند مقام پر فائز تھے۔ جو اسلام کی جیتی جاگتی تصویر تھے۔ ان کے اخلاق و کردار کو دیکھ کر لاکھوں لوگوں نے اسلام کے دامن میں پناہ لی۔ صحابہ کرام کے بعد ہزاروں بلند مرتبہ اہل اللہ امت محمدیہ کو نصیب ہوئے جن کے کردار کی عظمت پر فرشتوں کو بھی رشک آتا تھا مثلاً حسن بصریؒ، رابعہ بصریؒ، شیخ عبدالقادر جیلانیؒ، بابزید بسطامیؒ، جنید بغدادیؒ، امام غزالیؒ، ہندوپاک میں شاہ ولی اللہؒ، خواجہ قطب الدین مختیار کاکیؒ، خواجہ نظام الدین اولیاءؒ، علی ہجویریؒ، مجدد الف ثانیؒ شیخ احمد سرہندیؒ، اور سلطان باہو جیسے پاکیزہ سیرت لوگ ان گنت لوگوں کیلئے رشد و ہدایت کا باعث بنے۔

خدا رحمت کند اس عاشقان پاک طینت را

## حلت و حرمت میں امتیاز

اللہ تعالیٰ ان پاکیزہ نفوس کی اطاعت اور ان کے نقش قدم پر چلنے کی توفیق نصیب فرمائے میں نے حلت و حرمت اور جواز و عدم جواز کا جو سبق اسلامی تعلیمات میں دیکھا ہے دوسرے تمام مذاہب اس سے محروم ہیں۔ حقوق اللہ اور حقوق العباد کی اہمیت پر جس قدر توجہ اسلام نے دی ہے۔ دوسرے مذاہب اس کا عشر عشر بھی پیش نہیں کر سکتے۔ اسلام

نے کسب حلال کو اعلیٰ و ارفع عمل قرار دیا۔ حضرت رافعؓ بن خدیج سے روایت ہے۔ فرماتے ہیں رسول اکرم ﷺ سے پوچھا گیا۔ اَيُّ الْكَسْبِ اَطْيَبُ قَالَ عَمَلُ الرَّجُلِ بِيَدِهِ یعنی رزق حلال کی سب سے عمدہ صورت کون سی ہے فرمایا ”انسان کا اپنے ہاتھوں سے کام کر کے کمانا“ اس کے مقابل کسب حرام سے ممانعت کی گئی ہے حضرت ابو بکر صدیقؓ سے روایت ہے :

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا يَدْخُلُ الْجَنَّةَ جَسَدٌ غُذِيَ بِالْحَرَامِ (مشکوٰۃ ۲۴۳)

یعنی وہ جسم جنت میں داخل ہونے کے قابل نہیں جس کا گوشت پوست رزق حرام سے پروان چڑھا ہے اور جس کی رگوں میں حرام غذا سے پیدا شدہ خون گردش کر رہا ہے۔

دوسری روایت حضرت عبداللہ بن عمرؓ کی ہے

قَالَ مَنْ اشْتَرَى ثَوْبًا بِعَشْرَةِ دِرَاهِمٍ وَفِيهِ دِرْهَمٌ حَرَامٌ لَمْ يَقْبَلِ اللَّهُ تَعَالَى لَهُ صَلَوةٌ مَا دَامَ عَلَيْهِ

(مشکوٰۃ، باب الکسب و طلب الحلال)

یعنی اگر کسی شخص نے مثلاً ایک کپڑا دس درہم کے عوض خریدا اور ان میں ایک درہم حرام ذرائع سے حاصل کیا گیا ہے تو جب تک وہ کپڑا اس کے جسم پر موجود ہوگا۔ اللہ تعالیٰ اس کی کوئی نماز اور عبادت قبول نہیں فرمائیں گے۔

اسی مضمون کی ایک روایت حضرت جابرؓ سے ہے :

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَدْخُلُ الْجَنَّةَ لَحْمٌ نَبَتَ مِنَ السُّخْتِ وَكُلُّ لَحْمٍ نَبَتَ مِنَ السُّخْتِ كَانَتْ النَّارُ

اُولٰٓئِیْہِ (رواہ احمد)

رسول اللہ ﷺ نے فرمایا کہ جس گوشت پوست کی نشوونما حرام  
غذا سے ہوئی ہے وہ جنت میں داخل ہونے کے قابل نہیں بلکہ  
ایسے گوشت پوست کیلئے تو جہنم کی آگ موزوں ہے۔

## مشکوٰۃ اشیاء سے اجتناب

حرام تو حرام ہے شریعت نے ہمیں رزق مشکوک کے استعمال کی بھی ممانعت کی  
ہے۔ فرمایا دَعَا یُؤْتِیْکَ اِلٰی مَا لَا یُؤْتِیْکَ یعنی جس چیز کی حلت و حرمت میں تمہیں  
شبہ ہو اس سے احتراز کرو اور صرف ان اشیاء کو اپنے استعمال میں لاؤ جن کی حلت یقینی  
ہو۔ ورنہ مشکوک و مشتبہ چیزوں کا استعمال آخر انسان کو حرام کی حدود میں لے جاتا ہے۔

## حقوق العباد کی اہمیت

حقوق العباد کی اہمیت کے سلسلے میں باہمی لین دین کو اہم مقام حاصل ہے قرض کی  
ادائیگی کے سلسلے میں آنحضرت ﷺ کا ارشاد ہے اس کے راوی حضرت عبداللہ بن عمرؓ  
ہیں۔ فرمایا: اِنَّ رَسُوْلَ اللّٰهِ قَالَ یُغْفَرُ لِلشَّہِیْدِ کُلُّ ذَنْبٍ اِلَّا الدَّیْنَ (رواہ مسلم، یعنی  
اللہ تعالیٰ کی خوشنودی کی خاطر راہِ حق میں جان عزیز کا نذرانہ پیش کرنا عظیم ترین اعمال  
میں سے ہے ابھی شہید کے خون کا پہلا قطرہ زمین پر نہیں گر تا کہ اس کے جملہ گناہوں پر  
قلم عفو پھیر دیا جاتا ہے البتہ اگر شہادت کی سعادت پانے والے کے ذمہ کسی کا قرض ہو تو  
وہ معاف نہیں کیا جاتا جب تک کہ اس کے ورثاء اس کے قرض کی ادائیگی نہ کر دیں  
بتائیے حقوق العباد کی اہمیت اس سے زیادہ کیا ہو سکتی ہے۔

صحیح مسلم کی روایت ہے کہ ایک روز آپ ﷺ نے بدوؤں کے حقوق کی اہمیت  
بتاتے ہوئے صحابہ کرامؓ سے دریافت فرمایا بھلا آپ جانتے ہیں کہ مفلس و غریب کے

کہا جاتا ہے؟ صحابہؓ نے عرض کیا یا رسول اللہ! جس کے پاس دولت نہ ہو عیش و عشرت کے ذرائع نہ ہوں اور فاقے کرنے پر مجبور ہو ہم اسے مفلس کہتے ہیں۔

فرمایا: نہیں، آپ ﷺ نے مفلس کی تشریح کرتے ہوئے فرمایا کہ قیامت کے روز ایک شخص بی شمار نیک اعمال لئے بارگاہ الہی میں پیش ہوگا۔ لوگ اس کے اعمال حسنه کی کثرت پر رشک کر رہے ہوں گے۔ اور ہر ایک کو یقین ہوگا کہ یہ شخص اہل جنت سے ہے اتنے میں ایک شخص آگے بڑھ کر بارگاہ خداوندی میں شکایت پیش کرے گا کہ یا اللہ! اس شخص نے دنیا میں میرے فلاں فلاں حقوق پر ڈاکہ ڈالا تھا۔ میں کمزور شخص تھلہ لہ لینے کی استطاعت نہ تھی یا اللہ! میرے حقوق کے سلسلے میں انصاف کیا جائے چنانچہ اس کے نیک اعمال کا کچھ حصہ حقوق کے معاوضے میں مدعی کو دے دیا جائے گا۔ اسی طرح اور کئی دعویدار اٹھ کھڑے ہونگے حتیٰ کہ اس کی تمام نیکیاں اپنے اپنے حقوق کے بدلے مدعی لے جائیں گے۔ اس کے پاس کوئی نیک عمل باقی نہ رہے گا اور اسے جہنم میں پھینک دیا جائے گا۔ فرمایا غریب تو یہ ہوگا۔

حقوق اللہ میں کوتاہی اور تقصیر کا ازالہ توبہ و استغفار سے ہو سکتا ہے لیکن حقوق العباد میں کوتاہی کی تلافی اس وقت تک ممکن نہیں جب تک صاحب حق خود معاف نہ کرے یا ضائع کردہ حق کا معاوضہ نہ دیا جائے۔

## مودّت و اخوت

معاشرے میں اخوت و بھائی چارے اور امن و سکون کی فضا پیدا کرنے کیلئے اسلام نے کیسی عمدہ تعلیم دی ہے۔ نبی اکرم ﷺ کا یہ ارشاد ”وَاللّٰهُ لَأَيُّوْمِنُ أَحَدُكُمْ حَتّٰى يُجِبَ لِأَخِيْهِ مَا يُجِبُ لِنَفْسِهِ“ اس سلسلے میں سنگ میل کی حیثیت رکھتا ہے۔ ہر انسان یہ خواہش رکھتا ہے اس کی ماں بہن اور بہو بیٹی کو معاشرے میں احترام کی نظر سے دیکھا جائے تو اس پر بھی لازم ہوگا کہ وہ دوسروں کی ماں بہن کا احترام کرے۔

ہر انسان اس امر کا خواہاں ہے کہ اُسے مارکیٹ سے اشیائے ضرورت خالص صورت میں دستیاب ہوں قیمت مناسب ہو۔ ٹاپ تول میں پوری ہوں۔ ضرورت پڑنے پر دستیاب ہو سکیں۔ تاجر ذخیرہ اندوزی کر کے بلیک مارکیٹ میں فروخت نہ کریں تو اس کیلئے بھی ضروری ہوگا کہ اگر وہ تاجر ہے تو ملاوٹ، کم تولنے، کم ناپنے، گراں فروشی، ذخیرہ اندوزی اور بلیک مارکیٹ میں فروخت کرنے سے اجتناب کرے۔

ہر شخص آرزو مند ہوتا ہے کہ دوسرے لوگ میرے ساتھ معاملات میں امانت دیانت اور صداقت سے کام لیں کوئی شخص پسند نہیں کرتا کہ دوسرے اس پر ظلم روا رکھیں یا اس کے حقوق ضائع کریں یا دوسرے رشوت اور سفارش سے اس کے جائز حق کو پامال کریں تو خود اس پر بھی یہ فرض عائد ہوتا ہے کہ وہ داد و ستد اور دوسرے معاملات میں امانت، دیانت اور صداقت سے کام لے کسی پر بھی ظلم روا نہ رکھے اور نہ رشوت و سفارش جیسے ناجائز ذرائع سے کسی دوسرے کا حق غصب کرے۔

اگر ہم حضور اکرم ﷺ کے صرف اسی ایک ارشاد گرامی کو ”واللہ ایک شخص اس وقت تک صاحب ایمان نہیں بن سکتا۔ جب تک اس میں یہ خونی پیدائش ہو کہ اپنے مسلمان بھائیوں کیلئے بھی وہی چیز پسند کرے جو اپنی ذات کیلئے پسند کرتا ہے“ خلوص دل سے اپنائیں تو ہم اپنے معاشرے کو ہر برائی سے پاک کر سکتے ہیں۔ جس میں ہر شخص کو اپنا جائز حق مل سکے۔ ہر شخص امن و سکون کی نیند سو سکے۔ ہر فرد اپنی عزت کو محفوظ رکھ سکے نہ کسی کو سنگسار کرنے کی ضرورت پیش آئے۔ نہ کسی کو قطعید کی سزا ملے اور نہ کسی کو کوڑوں کا نشانہ بننا پڑے دور نبوت و خلافت راشدہ کے عہد میں کتنے لوگ تھے جو سنگسار ہوئے کتنے ہاتھ تھے جو کٹے، کتنے لوگ تھے جن کو کوڑے لگائے گئے، کوئی ایسا واقعہ تلاش کرنے ہی سے مل سکے گا۔

ہمارے ہاں کتاب و سنت کی صورت میں ہر برائی کا علاج موجود ہے اگر ہم کتاب و سنت کے زیر اصولوں کو عملی زندگی میں اپنائیں تو ہم اپنے معاشرے کو اتحاد و اتفاق

، اخوت و مساوات اور امن و سکون کے لحاظ سے جنت کی نظیر بنا سکتے ہیں۔

الغرض اسلام نے حقوق العباد کی حفاظت و صیانت کیلئے ایک ایسی واضح راہ متعین کر دی ہے جس پر گامزن ہو کر انسان ایک ایسے اعلیٰ و ارفع مقام پر پہنچ جاتا ہے کہ دامنِ نچوڑ دیں تو فرشتے وضو کریں۔

## فرائض منصبی کی نگہداشت

اسلام کی اس مقدس تعلیم ہی کا اثر ہے کہ ہمارے گھر میں سب کچھ موجود ہے لیکن الحمد للہ حرام ذرائع سے حاصل کی ہوئی کوئی چیز نہیں۔ جہاں تک محکمہ تعلیم میں میرے فرائض منصبی کا تعلق ہے، میرا اللہ شاہد ہے کہ میں نے آج تک اپنا پیر پیڑ کبھی ضائع نہیں کیا، میرے پیارے مذہب نے سکھایا ہے کہ اگر بلا عذر عداً ایک پیر پیڑ بھی ضائع کر دیا جائے تو اس دن کی اجرت حرام ہوگی جو ساری تنخواہ کو حرام بنا دے گی۔ یہ اسلامی تعلیم کا کرشمہ ہے۔ اپنے فرائض منصبی کی ادائیگی ایمان کی تعمیر کیلئے خشتِ اول کی حیثیت رکھتی ہے اگر ہم اہل پاکستان اس اصول پر کاربند ہو جائیں تو ہم اپنے پیارے وطن کو بہت جلد ترقی یافتہ ممالک کی صف میں کھڑا کر سکتے ہیں اللہ تعالیٰ ہمیں اپنے فرائض کی کما حقہ ادائیگی کی توفیق دے۔ تاکہ ہم ملک و ملت کی تعمیر میں اپنا حصہ ادا کر سکیں اور غیر مسلم اقوام کیلئے ایک عمدہ نمونہ پیش کر سکیں جو نمونہ صحابہ کرامؓ ائمہ دین اور اولیائے عظام نے پیش کیا کہ ان کے اعلیٰ کردار، عمدہ اخلاق اور ان کی فرض شناسی نے لوگوں کو اسلام قبول کرنے پر مجبور کر دیا۔

## بایزید بسطامیؒ اور عیسائی ہم سفر

اسی اسلام نے حضرت بایزید بسطامیؒ جیسے مقدس لوگ پیدا کئے ایک دفعہ حضرت بایزیدؒ سفر کر رہے تھے ایک عیسائی بھی آپ کے ساتھ ہولیا۔ جب دوپہر کے کھانے کا وقت قریب آیا تو حضرت بایزیدؒ نے ساتھی سے کہا۔ گاؤں قریب ہے کھانے کا انتظام



کر لیں عیسائی ساتھی نے کہا حضرت آپ تو خدا رسیدہ بزرگ ہیں۔ اللہ تعالیٰ سے دعا کریں کہ کھانے کا سامان مہیا کر دے۔

حضرت نے دو نفل ادا کئے اور بارگاہ رب العالمین میں دعا کیلئے ہاتھ اٹھائے یا اللہ! یہ شخص میرے دین کا امتحان لینا چاہتا ہے۔ اپنے دین کی لاج رکھ لیں تاکہ مجھے اس کے سامنے ندامت نہ ہو۔ ہمارے کھانے کا انتظام فرمادیجئے۔ حضرت ابھی دعا سے فارغ نہیں ہوئے تھے کہ ایک شخص چار روٹیاں اور سالن لیکر حاضر ہوا۔ دونوں نے سیر ہو کر کھایا اور سفر پر روانہ ہو گئے۔

شام کو عیسائی ساتھی نے کہا۔ جناب! شام کے کھانے کا انتظام میں کروں گا۔ عیسائی نے دعا کیلئے ہاتھ اٹھائے اور ایک شخص آٹھ روٹیاں اور دگنا سالن لئے حاضر ہوا۔ حضرت بایزید حیران تھے۔ ساتھی سے پوچھا تم نے کیا دعا مانگی تھی۔ عیسائی ساتھی نے کہا پہلے تو مجھے مسلمان کیجئے۔ بعد میں دعا کی تفصیل عرض کروں گا۔ حضرت نے اپنے ساتھی کو مشرف باسلام کیا۔

ساتھی نے بتایا۔ میں نے یہ دعا مانگی تھی اے پروردگار اگر اسلام سچا دین ہے اور بایزید تیرا مقبول بندہ ہے تو ہمیں دوپہر کے مقابلے میں دگنا کھانا عطا فرما۔ چنانچہ دعا کا اثر آپ نے دیکھ لیا۔ اسلامی تعلیمات نے امت محمدیہ میں لاکھوں نہیں بلکہ کروڑوں ایسے انسان پیدا کئے جن پر انسانیت کو فخر ہے۔

## توحید ربانی

اسلامی تعلیمات کا طرہ امتیاز توحید باری تعالیٰ ہے۔ اس وقت دنیا کے دیگر تمام مذاہب تصور توحید سے محروم ہیں کہیں تو اصنام پرستی کو دھرم کی بنیاد تسلیم کیا جاتا ہے کہیں تثلیث کی حکمرانی ہے کہیں شویت کا نظریہ کار فرما ہے بلکہ روئے زمین کے اکثر حصے پر شرک و کفر کا غلبہ ہے تمام انبیاء کرام سلام اللہ علیہم اجمعین نے اپنی امتوں کو توحید ربانی

کا درس دیا تھا۔ اللہ تعالیٰ کا ارشاد ہے: وَمَا أَرْسَلْنَا مِنْ قَبْلِكَ مِنْ رَّسُولٍ إِلَّا نُوْحِيْ اِلَيْهِ اِنَّهٗ لَآ اِلٰهَ اِلَّا اَنَا فَاعْبُدُوْنِ (انبیاء ۲۵) یعنی آپ سے پہلے جتنے رسول مبعوث کئے گئے ان سب کو بذریعہ وحی یہی پیغام دیا گیا کہ میرے سوا کوئی معبود نہیں میری ہی عبادت کرو، ہر نبی اور رسول نے اپنی امت کو لا الہ الا اللہ کا بنیادی پیغام پہنچایا۔ خدائے واحد کے سامنے جھکنے کی تعلیم دی مگر پیغمبر کے دنیا سے رخصت ہوتے ہی امت کے افراد تعلیم ربانی کو مسح کر دیتے۔ ہوائے نفسانی کی اتباع میں شرک و کفر کی تاریک وادیوں میں بھٹنے لگتے۔ چنانچہ آج کوئی مذہب بھی سوائے اسلام کے یہ دعویٰ نہیں کر سکتا کہ منزل من اللہ کتاب ہمارے پاس صحیح و محفوظ صورت میں موجود ہے تو رات ہو یا انجیل، زیور ہو یا دیگر صحائف تحریف لفظی و معنوی سے محفوظ نہ رہ سکے بلکہ یہود و نصاریٰ نے تو رات و انجیل کا حلیہ بگاڑ دیا یہ شرف صرف اور صرف اسلام کو حاصل ہے کہ صرف قرآن کریم ہی اصلی و صحیح صورت میں موجود نہیں ہے بلکہ سید دو عالم کے ارشادات اعمال اور احوال کا ریکارڈ بھی حدیث نبوی کی صورت میں صحیح و سالم اور محفوظ و مصون طور پر موجود ہے۔ غیر مسلم سکالر بھی اس بات کے شاہد ہیں۔ پروفیسر کلن لڑیری ہسٹری آف عربیہ میں رقمطراز ہیں کہ :

”یہ فخر صرف امت محمدیہ کے افراد کو حاصل ہے جو کلام الہی کے

علاوہ اپنے پیغمبر کے ارشادات بھی سینے سے لگائے ہوئے ہیں اور ان

میں کسی قسم کا تغیر و تبدل نہیں آنے دیا۔“

ہم فخر سے کہہ سکتے ہیں کہ توحید ربانی کا علمبردار اب صرف اسلام ہی ہے اس توحید کی بنیاد لا الہ الا اللہ مُحَمَّدٌ رَّسُوْلُ اللّٰہِ پر استوار ہوتی ہے۔ توحید کا مطلب یہ ہے کہ اللہ تعالیٰ اپنی ذات و صفات کے لحاظ سے وحدہ لا شریک ہیں۔ وہی ذات خالق کائنات اور رب العالمین ہے، مخلوق میں کوئی شخص نبی ہو یا رسول، اوتار ہو یا ولی، بادشاہ ہو یا فقیر، حاکم ہو یا محکوم، جان دار ہو یا بے جان اس کی ذات و صفات میں شرکت نہیں رکھتے، وہی ہمارا پیدا کرنے والا، ہماری مشکلات و مصائب کا ازالہ کرنے والا، ہماری حاجت روائی

کرنے والا، ہمارے کمال و زوال کا مالک اور متصرف فی الامور ہے، وہی علیم وخبیر، رازدانِ ظاہر و باطن، دانائے غیوب اور حاضر و ناظر ہے، کائنات کی کوئی چیز اس سے پوشیدہ نہیں۔  
 اِنَّ اللّٰهَ لَا يَخْفٰى عَلَيْهِ شَيْءٌ فِى السَّمٰوٰتِ وَ الْاَرْضِ وَلَٰفِى السَّمٰوٰتِ (آل عمران ۵)

وہی کائنات کی تمام حقیقتوں کو جاننے والا ہے وہی ذات اس قابل ہے کہ صرف اس کی عبادت کی جائے اسی کی بارگاہ میں اپنے سر کو ٹکوں کیا جائے اسی کے نام کی نذر و نیاز دی جائے اس کے نام پر چڑھاوے چڑھائے جائیں۔ اس کی رضا کیلئے اسی کے مقدس نام پر صدقہ و خیرات دی جائے دنیا کی تمام مخلوق انسان ہوں یا جن ملائکہ ہوں یا دیگر کوئی مخلوق، نبی ہوں یا رسول، صحابہ ہوں یا اولیاء، شاہ ہوں یا گدا، حاکم ہوں یا رعایا سب اسی کے محتاج اور غلام ہیں۔ سورۃ اخلاص میں جسے ثلث القرآن کا نام دیا جاتا ہے توحید باری کو کس وضاحت کے ساتھ بیان کیا گیا ہے۔ ”قُلْ هُوَ اللّٰهُ اَحَدٌ. اللّٰهُ الصَّمَدُ. لَمْ يَلِدْ وَلَمْ يُوْلَدْ. لَمْ يَكُنْ لَهٗ كُفُوًا اَحَدٌ.“ (سورۃ الاخلاص) ”کہہ دیجئے وہ اللہ ہے یکتا، اللہ سب سے بے نیاز ہے اور سب اس کے محتاج ہیں نہ اس کی کوئی اولاد ہے اور نہ وہ کسی کی اولاد اور کوئی اس کا ہمسر نہیں ہے۔“

جب رسول اکرم ﷺ توحید کی دعوت لے کر اُٹھے تھے۔ اس وقت دنیا کے مذہبی تصورات کیا تھے بت پرست مشرکین ان خداؤں کو پوج رہے تھے جو لکڑی، پتھر سونے چاندی وغیرہ مختلف چیزوں کے بنے ہوئے تھے شکل و صورت اور جسم رکھتے تھے۔ دیوی اور دیوتاؤں کی باقاعدہ نسل چلتی تھی، کوئی دیوی بے شوہر نہ تھی اور کوئی دیوتا بے زوجہ نہ تھا۔ ان کو کھانے پینے کی ضرورت بھی لاحق ہوتی تھی اور ان کے پرستار ان کیلئے اس کا انتظام کرتے تھے مشرکین کی ایک بڑی تعداد اس بات کی قائل تھی کہ خدا انسانی شکل میں ظہور کرتا ہے اور کچھ لوگ اس کے اوتار ہوتے ہیں۔

عیسائی اگرچہ ایک خدا کو ماننے کے مدعی تھے مگر ان کا خدا بھی کم از کم ایک بیٹا تو رکھتا

ہی تھا اور باپ بیٹے کے ساتھ خدائی میں روح القدس کو بھی حصہ دار ہونے کا شرف حاصل تھا۔ حتیٰ کہ خدا کی ماں بھی ہوتی تھی اور اس کی ساس بھی۔

یہودی بھی ایک خدا کو ماننے کا دعویٰ کرتے تھے مگر ان کا خدا بھی مادیت، جسمانیت اور دوسری انسانی صفات سے خالی نہ تھا۔ وہ ٹہلتا تھا انسانی شکل میں نمودار ہوتا تھا اپنے کسی بندے سے کشتی بھی لڑ لیتا تھا اور ایک عدد بیٹے عزیر کا باپ بھی تھا۔

ان مذہبی گروہوں کے علاوہ مجوسی آتش پرست اور صابی ستارہ پرست بھی تھے اس حالت میں جب اللہ وحدہ لا شریک کو ماننے کی دعوت لوگوں کو دی گئی تو ان کے ذہنوں میں یہ سوالات پیدا ہوئے کہ وہ رب ہے کس قسم کا جسے تمام ارباب اور معبودوں کو چھوڑ کر تھا ایک ہی رب اور معبود کو تسلیم کرنے کی دعوت دی جا رہی ہے کلام اللہ کا یہ اعجاز ہے کہ اس نے ان سوالات کا جواب چند الفاظ میں دیکر اللہ کی ہستی کا ایک واضح تصور پیش کر دیا جو تمام مشرکانہ تصورات کا قلع قمع کر دیتا ہے اور اس کی ذات کے ساتھ مخلوقات کی صفات میں کسی صفت کی آلودگی کیلئے کوئی گنجائش باقی نہیں رہنے دیتا۔ (تفہیم القرآن)

صد اس ذات کو کہا جاتا ہے۔ جو کسی کی محتاج نہ ہو اور باقی سب اس کے محتاج ہوں۔ یہ ذات صرف اللہ کی ہے اور صد صرف اسی کی صفت ہے۔ سورہ اخلاص میں تمام ادیان کا ذبح کا ابطال موجود ہے۔

## مقام نبوت

توحید ربانی کی یہ تعلیم کائنات کو نبی آخر الزماں جناب محمد رسول اللہ ﷺ کے توسط سے دی گئی جن کو اللہ تعالیٰ کی ذات کے بعد اعلیٰ و ارفع مقام حاصل ہے بقول شاعر۔

بعد از خدا بزرگ توئی قصہ مختصر

آپ نے تعلیمات اسلامی کی عملی تفسیر پیش کی۔ رب کا جو پیغام بندوں تک پہنچایا اس کا عملی نمونہ پیش کیا۔ ارشاد ہوتا ہے لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ

(الاحزاب: ۲۱) در حقیقت تم لوگوں کیلئے رسول میں ایک بہترین نمونہ تھا۔ حضور ﷺ کا عملی نمونہ سنت کی صورت میں ہمارے پاس محفوظ ہے۔ آپ سلسلہ نبوت کے آخری نبی تھے لیکن آخر آمد بود فخر الاولین۔

آپ سے پہلے انبیاء اپنی اپنی قوم کی طرف مبعوث ہوئے تھے مگر آپ کی نبوت پوری کائنات کیلئے ہے۔ ارشاد ربانی ہے :

”وَأَرْسَلْنَاكَ لِلنَّاسِ رَسُولًا“ (النساء: ۷۹)

”ہم نے آپ کو تمام لوگوں کے لئے رسول بنا کر بھیجا ہے۔“

آپ کی نبوت کسی ملک کسی براعظم کسی قوم، کسی رنگ یا کسی نسل سے کوئی خصوصیت نہیں رکھتی بلکہ آپ کا پیغام روئے زمین کے ہر فرد کیلئے ہے اور قیامت تک ہر فرد اس دعوت میں شامل ہے۔ سابقہ انبیاء کی طرح چونکہ آپ کی نبوت کا تعلق کسی خاص علاقے یا کسی مخصوص وقت سے نہیں تھا۔ اسی لئے آپ کی تعلیمات کو تغیر تبدیل سے محفوظ رکھا گیا۔ چونکہ یہ پیغام ابدی تھا اسی لئے اللہ تعالیٰ نے فرمایا :

”الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي

وَرَضِيتُ لَكُمُ الْإِسْلَامَ دِينًا“ (المائدہ: ۳)

آج میں نے تمہارے دین کو تمہارے لئے مکمل کر دیا ہے اور اپنی نعمت تم پر تمام کر دی ہے اور تمہارے لئے اسلام کو تمہارے دین کی حیثیت سے قبول کر لیا ہے۔

## ختم نبوت

تکمیل دین اور ختم نبوت لازم و ملزوم ہیں، چنانچہ سلسلہ نبوت کا آپ کی بعثت کے بعد انقطاع ایک ضروری امر ہے تا مکمل چیز کو پایہ تکمیل تک پہنچانے کیلئے کسی تکمیل کنندہ کی ضرورت باقی رہتی ہے لیکن ہر لحاظ سے مکمل چیز کی تکمیل تحصیل حاصل کی حیثیت رکھتی

ہے اسلئے آپکے بعد قیامت تک کسی نبی کی ضرورت نہیں جو ایک کامل دین کی تکمیل کرے۔ دوسری بات یہ ہے کہ حضور ﷺ کی بعثت کے بعد ایسا دور آرہا تھا۔ جس میں ذرائع آمد و رفت اور رسل و رسائل کی ترقی کی بناء پر دنیا کے ممالک ایک دوسرے کے بہت قریب آنے والے تھے اور ایسے آلات ایجاد ہونے والے تھے کہ ایک شخص کی آواز تمام ربیع مسکون تک پہنچ سکے اس لئے صرف ایک کامل و اکمل ہادی کی ضرورت تھی جو تمام بنی نوع انسان کو اتحاد و اخوت کا درس دے اور یہ ہادی اکمل حضرت محمد مصطفیٰ ﷺ کی صورت میں تشریف لائے۔

تیسری بات یہ ہے کہ انسانیت نے حضرت آدمؑ کی صورت میں جنم لیا تھا۔ حضرت عیسیٰ علیہ السلام تک انسانیت عجم کی مختلف منازل طے کرتی رہی۔ ممالک میں باہمی طور پر بعد تھا اسلئے ہر قوم کی طرف الگ الگ نبی تشریف لاتے رہے لیکن سید الاولین والاخرین کی بعثت کے دور تک انسانیت ہزاروں صدیاں بیت جانے کے بعد عجم کی منازل طے کر چکی تھی جو انی اور پختہ کاری کی منزل میں قدم رکھ چکی تھی۔ اس سٹیج پر انسانیت کیلئے مکمل فلسفہ حیات کی ضرورت تھی جو اسکے عقائد، کردار، اخلاق اور تمام متعلقہ امور کیلئے ایک ضابطہ پیش کر سکے۔ اس فلسفہ حیات کا ظہور قرآن کریم کی صورت میں ہوا اور اس فلسفے کے اولین و آخرین معلم محمد رسول اللہ ﷺ تھے۔ جنکا پیغام دینی و دنیوی جسمانی و روحانی دنیاوی اور اخروی تمام امور پر مشتمل ہے جس میں فلاح دارین ہے۔

اب انسانیت جو انی کے عالم سے نکل کر بڑھاپے کی طرف قدم بڑھا رہی ہے اب کسی نئے ہادی کی ضرورت نہیں بوڑھے طوطے نہیں پڑھا کرتے۔ انسانیت کو دور شباب میں مکمل ضابطہ حیات مل چکا ہے ایک وقت آنے والا ہے جب بوڑھی انسانیت اپنی عمر کی انتہا کو پہنچ جائے گی۔ اور دم توڑ دیگی یہی قیامت کا نقطہ آغاز ہوگا۔ اسی قیامت کے روز تمام انسانوں کو زندگی عطا کی جائیگی انسان اپنے اعمال کا حساب دے گا۔ کیونکہ انسان دار العمل سے گزر کر دار الجزاء میں قدم رکھ چکا ہے۔

## قیامت

قیامت پر یقین رکھنا ایمان کی مبادیات میں داخل ہے تاکہ انسان ہر عملی قدم اٹھانے سے پہلے غور و فکر کر لے کہ کل میرا محاسبہ بھی ہوتا ہے قیامت پر ایمان و یقین برائیوں کے سیلاب کے سامنے ایک مضبوط بند کی حیثیت رکھتا ہے جسکا نتیجہ یہ ہے کہ انسان شتر بے مہار کی طرح گناہوں اور بد کاریوں کی تاریک اور خاردار وادیوں میں اپنے دامن عصمت و عفت کو تار تار نہیں کرتا بلکہ یوم الدین کے محاسبے کا خوف اسکے قلب و ضمیر کو روشنی عطا کرتا ہے اور وہ طاغوتی طاقتوں کی جائے رحمن سے اپنا رشتہ استوار کرتا ہے قیامت کا جو تصور ہمارے اعمال کی اصلاح کیلئے اسلام نے دیا ہے دوسرے مذاہب میں مفقود ہے کیونکہ اسلام کے سوا دوسرے الہامی مذاہب نے ربانی تعلیمات کا حلیہ بگاڑ دیا ہے۔

## صحابہ کرامؓ

اللہ تعالیٰ نے آنحضرت ﷺ کو نبوت کے مقام پر فائز کیا۔ کتاب اللہ کی صورت میں آپ کو ابدی پیغام سے نوازا گیا اور اس کی حفظ و صیانت کے تمام اسباب مہیا فرمادیئے۔ آپ جیسے بے مثل و بے عدیل رسول کو بمثال اور بے نظیر صحابہ کرامؓ عطا ہوئے جو اسلام کے سچے شیدائی اور قرآن و سنت کے بے مثل امین تھے۔ اسلام کے اس پودے کی آمیزی صحابہ عظامؓ نے اپنے مقدس خون سے کی۔ کما بقول شاعر:

وہ اسلامی شجر جس کو محمد ﷺ نے لگایا تھا

وہ اسلامی شجر جس کو صحابہؓ نے بڑھایا تھا

نہیں یہ وہ شجر جس نے کہ پانی سے غذا پائی

صحابہؓ نے پلایا خون اس نے پرورش پائی

بنے مالی آئمہ دیں تو اس پر بہار آئی!

ہوئے ہم ناخلف ایسے کہ اسکی شکل مرجھائی

صحابہ کرامؓ کے بعد آئمہ دین اور اولیائے کرام نے اس مقدس امانت کی نگہداشت کیلئے اپنا سب کچھ قربان کیا۔ یہاں تک کہ نور اسلام اقصائے عالم تک پھیل گیا اب کفر لاکھ جتن کرے رشد و ہدایت کا یہ چراغ گل نہیں کیا جاسکتا۔  
پھونکوں سے یہ چراغ بھلایا نہ جائے گا

## پادری صاحب سے گفتگو

جب میں طلب علم کے سلسلے میں پنڈی گھیب مدرسہ خادم الشریعت میں مقیم تھا تو تبلیغ کے سلسلے میں ایک عیسائی مشن ایک پادری فادر ولیم صاحب کی سرکردگی میں پنڈی گھیب پنچا مشن کے ساتھ چرچ کے دو تین مرد اور عورتیں تھیں پنڈی گھیب کی مشرقی جانب کھلے میدان میں انہوں نے خیمے نصب کئے۔ وہاں آنے جانے والوں کو عیسائیت کی تبلیغ کرنے لگے۔ شام کے وقت میں نے ایک دوسرا تھی طلبہ کو ہمراہ لیا اور پادری صاحب کی خدمت میں حاضر ہوئے۔

پادری صاحب نے ہمیں دیکھ کر فرمایا آپ مسلمان ہمارے ساتھ مذاق کرنے آتے ہیں آج صبح سے مسلمان نوجوان ہمارے پاس صرف چائے پینے اور ہماری عورتوں کو گھورنے کیلئے آتے رہے۔ دین کے معاملات کا انہیں ذرا علم نہیں۔ میں اور میری ٹیم کے افراد تھک چکے ہیں آپ کو اگر گفتگو کا شوق ہے تو صبح آجائیے۔

پادری صاحب! ہم طالب علم ہیں صبح کے وقت ہم درس و تدریس میں مصروف ہوتے ہیں دوسری بات یہ ہے کہ ہم نہ تو چائے کے طالب ہیں نہ آپ کی ٹیم کی عورتوں کو دیکھنے کے مشتاق۔ پادری صاحب! میرا نام غازی احمد ہے میں نے ہندو گھرانے میں جنم لیا تھا۔ ۱۹۳۸ء میں اسلام قبول کیا اور اب علوم اسلامیہ کا ابتدائی طالب علم ہوں، البتہ اپنے مذہب کے اجداد سے کچھ نہ کچھ واقفیت بھی رکھتا ہوں۔ آپ کی خدمت میں خلوص دل سے حاضر ہوا ہوں اگر آپ اسلام کے مقابلے میں عیسائیت کی صداقت ثابت کر دیں تو



میں بطیب خاطر آپ کا مسلک اپنالوں گا۔ میری باتیں سن کر پادری صاحب بہت خوش ہوئے ہمیں اپنے مرکزی خیے میں کرسیوں پر احترام سے بٹھایا۔ ان کی ٹیم کے باقی ممبر بھی آگئے اور ہماری گفتگو کا آغاز ہوا۔ پادری صاحب! میں آپ سے کچھ سوالات دریافت کرنا چاہتا ہوں اگر آپ نے علمی و عقلی جوابات سے مجھے مطمئن کر دیا تو مجھے آپ کی بات تسلیم کرنے میں کوئی عذر نہ ہوگا۔ میں اسلام کے بنیادی نظریہ کی بات کروں گا۔ اور اسی طرح عیسائیت کے بنیادی عقیدہ کے متعلق کچھ پوچھوں گا۔

میں توحید ربانی کی تشریح کرتا ہوں آپ تثلیث کی توضیح کریں دونوں میں تقابلی بحث سے حق نکھر کر سامنے آجائے گا۔

میں نے قرآنی آیات سے استشہاد کرتے ہوئے نظریہ توحید کی وضاحت کی جس کے ضمن میں عقیدہ تثلیث کا رد بھی موجود تھا۔ پادری صاحب! تثلیث کے قائلین تین خدا مانتے ہیں۔ اللہ تعالیٰ، عیسیٰ علیہ السلام اور روح القدس۔ حضرت عیسیٰ علیہ السلام کو خدا کا بیٹا قرار دیتے ہیں اور حضرت مریمؑ کو خدا کی بیوی، اس کا منطقی نتیجہ یہ ہے کہ باپ، ماں اور بیٹا اپنی تمام خصوصیات میں اشتراک رکھتے ہیں اور ہم جنس ہیں۔ آپ کو معلوم ہے کہ حضرت عیسیٰ علیہ السلام نے حضرت مریمؑ کے بطن سے جنم لیا، اور حضرت مریمؑ بھی عمران کی بیوی کے بطن سے پیدا ہوئیں، اللہ تعالیٰ کے بارے میں آپ کا کیا خیال ہے کہ ان کی والدہ کون تھیں؟

پادری صاحب نے فرمایا کہ روح اللہ کو اللہ تعالیٰ نے اپنی قدرت اور کلمہ سے پیدا کیا۔

جناب! پھر تو حضرت عیسیٰ علیہ السلام مخلوق ہوئے، روح القدس بھی مخلوق ہوئے ذرا سوچئے مخلوق خالق کے ہم جنس کیونکر ہو سکتی ہے۔

پادری صاحب! دوسری بات یہ ہے کہ ہم جنس اشیاء کے افراد کی تمام خصوصیات

باہم مشابہت اور مجابست رکھتی ہیں۔ حضرت عیسیٰ علیہ السلام مخلوق تھے انسان تھے بشریت کے تمام تقاضے ان میں موجود تھے۔ کھانے پینے اور سونے کے محتاج تھے۔ تمام انسانی عوارض اور امراض ان کو لاحق ہوئے تو اس کا مطلب یہ ہوا کہ اللہ تعالیٰ بھی ان تقاضوں، عوارض اور امراض وغیرہ سے بری نہیں ہو سکتا۔ ہماری کتاب ایسے خدا کو ماننے کیلئے تیار نہیں جو ہماری طرح کھانے پینے، سونے اور صحت برقرار رکھنے کا محتاج ہو ہمیں قرآن کریم اپنے رب کے متعلق بتاتا ہے :

”لَا تَأْخُذْهُ سِنَّةٌ وَلَا نَوْمٌ لَهُ مَا فِي السَّمٰوٰتِ وَالْاَرْضِ“ (البقرہ: ۲۵۵)

نہ اُسے اُو گھ آتی ہے نہ اُسے نیند کی احتیاج، زمین و آسمان میں جو کچھ بھی ہے اس کا مملوک اور غلام ہونے کا دم بھرتا ہے۔

”لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ“ (الشوریٰ: ۱۱)

اسکی مثال اور مجابست تو ممکن ہی نہیں وہ تو کیلتا، بے مثل سمیع و بصیر ہے۔

لیکن آپ کے نظریے کے مطابق آپ کا خدا تمام انسانی ضروریات کا محتاج ہے۔

پادری صاحب اس سوال کا واضح اور تسلی بخش جواب نہ دے سکے جو میرے ضمیر کو مطمئن کر سکتا۔ پھر فرمانے لگے اگر آپ خدا کو وحدہ لا شریک تسلیم کریں تو نبی اور رسول تو محض انسان ہی ہوں گے اور منصب رسالت پر کیسے فائز ہوں گے۔

## مقام انسانیت

پادری صاحب! آپ تو مقام انسانیت ہی سے آگاہ نہیں ہیں۔ تبھی تو آپ رسالت اور بشریت میں تضاد کے قائل ہیں۔ دنیا میں سب سے پہلے انسان آدم علیہ السلام تھے وہ بشر ہونے کیساتھ ساتھ رسول بھی تھے۔ آپکی نسل جوں جوں دنیا میں بڑھتی چلی گئی اسی نسل سے اللہ تعالیٰ نبی مبعوث فرماتا رہا حتیٰ کہ سلسلہ نبوت کے آخری نبی ہمارے رسول تھے۔

انسانیت کا مقام تمام مخلوق میں ممتاز و منفرد اور اعلیٰ و ارفع حیثیت کا حامل ہے۔ آپ

کی غلط فہمی کی وجہ یہ ہے کہ آپ اور ہم تمام لوگ اپنے آپ کو کامل انسان خیال کرتے ہیں حالانکہ ہم میں ہزاروں خامیاں اور نقائص موجود ہیں۔ اصل بات یہ ہے کہ ہم کامل انسان نہیں ہیں ہم اپنے کردار اور اعمال کی وجہ سے انسانیت کے اُجلے دامن پر بد نما داغ ہیں انبیائے کرام انسانیت کی مکمل تصویر تھے جن کی انسانیت اور بھڑیت میں کسی نقص یا عیب کا شبہ تک نہیں پایا جاتا تھا۔ اللہ تعالیٰ نے انہیں چادر عصمت میں لپیٹ کر تمام عیوب و نقائص سے دور کر دیا تھا۔

جناب ہر نبی اپنی امت کیلئے نمونہ کی حیثیت رکھتا ہے اگر نبی امت کی جنس سے نہ ہو تو نمونہ نہیں بن سکتا دیکھئے مثلاً ہمارے آقا نے لوگوں کو روزے رکھنے کا حکم دیا۔ اور خود بھی بھوک اور پیاس برداشت کر کے کثرت سے روزے رکھے لیکن اگر آپ ﷺ میں بھوک اور پیاس کا احساس ہی نہ ہوتا تو شاید افراد امت بھی عرب جیسے گرم ترین ملک میں جون جو لائی کے گرم موسم میں کبھی روزہ رکھنے کا اہتمام نہ کرتے۔ آپ ﷺ نے دیانتداری، صداقت، کسب حلال اور برائیوں سے احترازی کی جو تعلیم دی اس پر عمل کر کے دکھایا۔ یہی حال ہمارے نبی عیسیٰ کا تھا۔ انہوں نے اپنی امت کے افراد کا شبہ دور کرنے کیلئے طفولیت کے دور میں پنکوزے میں لیٹے ہوئے فرمایا ”إِنِّي عَبْدُ اللَّهِ“ (مریم: ۳۰) میں اللہ کا بندہ ہوں، نیز ارشاد ربانی ہے۔ ”لَنْ يَسْتَنْكِفَ الْمَسِيحُ أَنْ يَكُونَ عَبْدًا لِلَّهِ“ (النساء: ۱۷۲)

حضرت عیسیٰ علیہ السلام نے بندہ ہونے اور اپنی انسانیت و بھڑیت کو تسلیم کرنے سے کبھی اعراض نہیں کیا، بلکہ آپ اظہار حقیقت کیلئے برملا اس کا اظہار فرمایا کرتے تھے۔

اس بارے میں ہمارے آخر الزماں رسول ﷺ نے بھی اس حقیقت کو قرآن کی زبان میں واضح گف طور پر بیان فرمادیا کیونکہ اہل عرب بھی بھڑیت اور رسالت میں منافات کے قائل تھے۔ اللہ تعالیٰ کا ارشاد ہے۔ ”قُلْ إِنَّمَا أَنَا بَشَرٌ مِثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌ وَاحِدٌ“ (الکاف: ۱۱۰)

اے رسول! انکا شبہ دور کرنے کیلئے بیان فرمادیجئے کہ میں بھی تمہاری ہی جنس کا ایک فرد ہوں اللہ تعالیٰ نے مجھے مقام نبوت پر سرفراز کیا ہے۔ اور میں ”لَا إِلَهَ إِلَّا اللَّهُ“ کا پیغام لیکر آیا ہوں جس سے تم غافل اور نابلد ہو چکے تھے سورۃ فصلت آیت نمبر ۶ میں بھی یہی مضمون بیان کیا گیا ہے ہر نبی نے اپنے اپنے دور میں اس اشباہ کا ازالہ کیا، ارشاد باری ہے:

”قَالَتْ لَهُمْ رُسُلُهُمْ إِنْ نَحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ

عَلَىٰ مَنْ يَشَاءُ مِنْ عِبَادِهِ“ (ابراہیم: ۱۱)

”تمام رسولوں نے اپنی اپنی امت کے افراد پر واضح کر دیا کہ ہم انسان ہیں تمہاری ہی جنس سے تعلق رکھتے ہیں اللہ تعالیٰ نے ہمیں نبوت سے سرفراز فرما کر دوسرے انسانوں سے ممتاز اور منفرد بنادیا ہے۔“

دنیا میں نبوت کا اعزاز سب سے بلند اعزاز ہے جو رولیات کے مطابق کم و بیش ایک لاکھ چوبیس ہزار حضرات کو نصیب ہوا۔ ہمارے دین کی بنیاد کی خشبتِ اول کی حیثیت کلمہ شہادت کو حاصل ہے جس میں رسول اکرم کی عبدیت کی شہادت موجود ہے۔ ”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ“

پادری صاحب! بھڑیتِ انبیاء کے بارے میں کتاب الہی میں بہت سے ارشادات موجود ہیں اب سارے تو مجھے بھی یاد نہیں۔ آپ چاہیں تو میں لکھ کر لاسکتا ہوں جناب جب عیسیٰ علیہ السلام کی بھڑیت ثابت ہو جاتی ہے۔ تو وہ ہر گز درجہ الوہیت پر فائز نہیں ہو سکتے اور تثلیث کے نظریے کے خیالی محلات ریت کی دیواروں کی طرح دھڑام سے گر پڑتے ہیں۔

پادری صاحب کے ساتھ کافی دیر تک بات چیت ہوتی رہی۔ مجھے متاثر کرنے کی بجائے پادری صاحب خود ہی لاجواب اور متاثر دکھائی دیتے تھے۔ اتنے میں ان کا خادم چائے لیکر آگیا مگر ہم نے معذرت پیش کر دی۔ ہم پہلے کہہ چکے ہیں کہ ہم چائے پینے

نہیں آئے پھر کبھی پی لیں گے میں نے پادری صاحب کو مسجد میں آنے کی دعوت دی کہ آپ ہمارے ہاں تشریف لائیں ہم آپ کا پورا پورا احترام جلا لیں گے۔ ہم چاہتے ہیں کہ ہمارے استاد مکرم جناب قاضی شمس الدین صاحب آپ سے مذہب کے بارے میں گفتگو فرمائیں۔ مگر پادری صاحب نے مصروفیت کی بناء پر معذرت کر دی۔

پادری صاحب مجھے دوسرے خیمے میں لے گئے اور فرمایا آپ بہت اچھے انسان ہیں آپ نے میرے ساتھ سلیقہ مندی سے بات چیت کی ہے میں آپ کی گفتگو سے بہت خوش ہوں اگر آپ عیسائیت کا مطالعہ کرنا چاہیں تو ہمارے پاس کیمپلور چرچ میں تشریف لائیں ہم آپ کے تمام مصارف اور ضروریات کے متحمل ہوں گے۔ میں کیمبل پور پہنچ کر آپ کے تمام سوالات کا جواب لکھ کر ارسال کر دوں گا۔

پادری صاحب! آپ کا شکریہ میں چونکہ ایک طالب علم ہوں میرے پاس اتنی فراغت نہیں کہ آپ کے ہاں حاضری دے سکوں۔ آپ کے خط کا جواب ضرور دوں گا۔  
الحمد للہ! جب میں وہاں سے لوٹا تو میرے ایمان میں کئی گنا اضافہ ہو چکا تھا۔ اسلام کے ساتھ میری محبت اور شیفتگی نے مجھے بے پایاں مسرت عطاء کی جب مولانا شمس الدین صاحب کو یہ واقعہ بتایا تو فرمانے لگے کہ تم تو ابھی علوم اسلامیہ کی ابتدائی کتب کے طالب علم ہو مجھے ساتھ لے جاتے۔

پادری صاحب نے چرچ میں پہنچ کر ایک طویل خط لکھا جس میں تثلیث کے بارے میں ایک لفظ بھی نہ تھا۔ البتہ اسلام پر بے جا قسم کے اعتراضات مرقوم تھے۔ میں نے استاد گرامی کے تعاون سے انکے وانی و شافی جوابات تحریر کئے اور پادری صاحب کو ارسال کئے۔ تقریباً چھ ماہ تک ہماری باہمی مراسلت جاری رہی۔ پادری صاحب مجھے نظر انداز کرنا نہیں چاہتے تھے ایک دن شام کو ایک کار میں سوار دو نوجوان خواتین تشریف لائیں اور فرمایا کہ ہمیں پادری ولیم صاحب نے آپ کو ساتھ لانے کا حکم دیا ہے تاکہ آپ کچھ روز

ہمارے ہاں گزاریں اور سکون کے ساتھ مذہبی گفتگو میں شریک ہوں۔ میں نے معاملے کی حقیقت کو بھانپ لیا۔ کہ ولیم صاحب نے اپنے مذہب کی صداقت کو ثابت کرنے کیلئے جو برہان قاطع اب پیش کی ہے اس کا جواب شاید مجھ سے نہ دیا جاسکے۔

خواتین نے بڑا اصرار کیا کہ آپ ہمارے ساتھ ضرور چلیں وہاں آپ کو کسی قسم کی تکلیف نہ ہوگی۔ فادر ولیم صاحب نے ساتھ لانے کی بہت تاکید کی ہے۔ انکے اصرار کے باوجود میں نے رفاقت سے معذرت کر دی کہ وہاں جانے سے میرا تعلیمی حرج ہوگا۔ میں خود کسی موزوں وقت پر حاضر ہو جاؤنگا۔ خواتین بادلِ خواستہ خود ہی تشریف لے گئیں۔

ولیم صاحب نے بذریعہ خواتین تبلیغ کرنے کا طریق اختیار کیا تھا لیکن وہ اس حقیقت سے آشنانہ تھے کہ جس شخص کا دل اپنے آقا سید دو عالم اور نبی رحمت ﷺ کی لبدی الفت و محبت سے لبریز ہو دولت کی فراوانی یا عورتوں کے حسن و جمال کی رنگینیاں اُسے متاثر نہیں کر سکتیں۔ اور نہ ایسا شخص جاوہِ اعتدال سے انحراف کی جرأت کر سکتا ہے اگر اسلام قبول کرنے کا میرا مقصد عورت کا حصول ہو تا تو یہ مقصد میں والدین کے ہاں بھی حاصل کر سکتا تھا۔ جبکہ والدین ایک معزز گھرانے میں رشتے کے متعلق سلسلہٴ جنبانی کر رہے تھے۔

اس قسم کا ایک واقعہ بھدر رواہ میں نہال چند صاحب کے گھر بھی پیش آچکا تھا۔ یہ امر اس مذہب کے بودے پن اور کمزوری کا پتہ دیتا ہے۔ جو دولت اقتدار اور عورتوں کے حسن و جمال کو مذہبی اشاعت کا ذریعہ بناتا ہے میں نے کتاب کے آخر میں عیسائیت کے متعلق کچھ مختصر معلومات فراہم کر دی ہیں جن سے عیسائیت کے متعلق ابتدائی عقائد اور باتوں کا پتہ چل سکتا ہے۔

سید دو عالم ﷺ کا واقعہ

کفار عرب نے نبی اکرم ﷺ کے سامنے تمام دلفریب چیزوں کی پیشکش کی تھی

کہ اگر آپ کی خواہش ہو تو ہم آپ کے قدموں میں دولت کے انبار لگا دیں۔ اگر آپ سیادت و قیادت کے آرزو مند ہیں تو ہمیں آپ کو اپنا سردار تسلیم کرنے میں کوئی اعتراض نہ ہوگا۔ اگر آپ شادی کے مشتاق ہیں تو ہم آپ کی خدمت میں عرب کی حسین ترین عورت پیش کرنے کو تیار ہیں۔ ہم آپ کا ہر مطالبہ بسر و چشم ماننے کو تیار ہیں، اور آپ سے صرف ایک بات کے خواہاں ہیں کہ ہمارے معبودوں کے خلاف تبلیغ کرنا ترک کر دیں۔

حضور ﷺ نے جواباً فرمایا مجھے تمہاری کسی پیشکش کی نہ تو خواہش ہے اور نہ ضرورت اللہ تعالیٰ نے مجھے منصب نبوت پر سرفراز فرمایا ہے اور میری یہ ذمہ داری ہے کہ میں اس کا پیغام لوگوں تک پہنچاؤں یہ کام مجھے ہر مخالفت دشمنی اور دباؤ کے باوجود سرانجام دینا ہے مرغوبات دنیا کی مجھے کیا حاجت؟

الحمد للہ! میں بھی اسی عظیم المرتبت آقا کا غلام ہوں، آقا کی اطاعت میں ہی میری سعادت مضمر ہے۔ اللہ تعالیٰ دم واپس تک مجھے اپنے آقا کے نقش قدم پر چلنے کی توفیق عطا فرمائیں۔ آمین

## اسلام کی برکات

آخر میں یہ گزارش ضرور کروں گا کہ اسلامی زندگی اپنانے سے میں نے ہر طرح سے قلبی، ذہنی اور روحانی سکون حاصل کیا ہے مجھے قبول اسلام پر فخر اور ناز ہے میں اپنے آپ کو بہت خوش قسمت سمجھتا ہوں کہ میرا مذہب اسلام ہے جو دنیا کے مذاہب کے مقابلے میں حقیقی صداقتوں اور بیحدی سچائیوں کا حامل ہے جس کی آسمانی کتاب قیامت تک اپنی ضیائشیوں سے لوگوں کے دلوں کو نورِ ایمان سے منور کرتی رہے گی لیکن جہاں تک مسلمان بھائیوں کا تعلق ہے اس سلسلے میں دو باتیں خصوصاً میرے لئے سب سے زیادہ تکلیف دہ اور باعثِ ندامت ہیں۔ جب بھی غیر مسلم حضرات سے مذہبی گفتگو کا موقع ملتا ان کے مقابلے میں توحیدِ ربانی میرے پاس ایسا کارگر ہتھیار ثابت ہوتا کہ کفر و شرک کے

سارے دلائل اس کے سامنے ہبّاءِ اَمْتَشُوراً ہو جاتے لیکن جب غیر مسلم حضرات بطورِ رطعن یہ کہتے کہ تم نے کس قوم کا دین اپنایا ہے جو پرلے درجے کے بے عمل لوگ ہیں اور تمہارا اسلام تو اسلام کے نام لیواؤں کو بھی ایک پلیٹ فارم پر جمع نہ کر سکا تو خدا احساسِ ندامت سے میری نگاہیں جھک جاتیں۔

## فرقہ بندی

مسلمانوں میں یہ فرقہ بندی میرے لئے بہت تکلیف دہ ہے کیا یہ فرقہ بندی اسلام جیسے مقدس مذہب کیلئے ایک بد نما داغ کی حیثیت نہیں رکھتی؟ کیا قرآن کریم نے ہمیں اخوت و مساوات، اتحاد و اتفاق، صبر و تحمل اور رواداری کا سبق نہیں دیا کیا ہم فرمانِ الہی کو بھول چکے ہیں:

”وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَةَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا ج وَ كُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا ۚ كَذَٰلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ۔ (آل عمران: ۱۰۳)

”سب مل کر اللہ کی رسی کو مضبوط پکڑ لو اور فرقہ بندی مت اختیار کرو اللہ کے اس احسان کو یاد رکھو جو اس نے تم پر کیا ہے تم ایک دوسرے کے دشمن تھے اس نے تمہارے دل جوڑ دیئے اور اس کے فضل و کرم سے تم بھائی بھائی بن گئے تم آگ کے بھرے ہوئے ایک گڑھے کے کنارے کھڑے تھے اللہ نے تم کو اس سے چالیا اس طرح اللہ اپنی نشانیاں تمہارے سامنے واضح طور پر بیان کرتا ہے شاید کہ ان علامتوں سے تمہیں اپنی فلاح کا سیدھا راستہ نظر آجائے۔“

کیا گروہ بندیاں اور فرقہ بندیاں اعتصامِ محبلِ اللہ کا مظہر ہیں؟ اسلام نے تو تالیفِ



قلب کا معجزہ دکھایا ایک دوسرے کے خون کے پیاسوں کو ایک دوسرے پر خون نثار کرنے والا بنادیا۔ باہمی عداوت کو اخوت و موانست میں بدل دیا کیا تاریخ عالم مہاجرین و انصار کے درمیان رشتہ مواخات کی کوئی نظیر پیش کر سکتی ہے؟ کیا قرآن کریم نے ہمیں جہنم کی آگ کے گڑھے میں گرنے سے نہیں چلایا؟ کیا ہماری فرقہ پرستی ارشاد ربانی ”لَوْ لَّا تَفَرَّقُوا“ سے اعراض نہیں ہے؟ ہمارے سلف صالحین تو غیروں کے دل بھی رنجیدہ نہ کرتے اور ہم تو اپنوں کو بھی غیر بنا رہے ہیں۔ شاعر نے ہماری حالت کی کیا عمدہ تصویر کشی کی ہے۔

شنیدم کہ مردانِ راہ خدا!

دل دشمنانِ ہم نکردند تنگ

ترا کے میسر شود ایں مقام

کہ باد و ستانت خلاف است و جنگ

کیا یہ حکم قرآن حکیم میں موجود نہیں؟ :

وَ أَطِيعُوا اللَّهَ وَرَسُولَهُ وَ لَا تَنَازَعُوا فَبَشَلُوا وَ تَذَهَبَ رِيحُكُمْ وَ

اصْبِرُوا إِنَّ اللَّهَ مَعَ الصَّابِرِينَ ○ (الانفال: ۴۶)

”اور اللہ تعالیٰ اور اس کے رسول کی اطاعت کرو۔ اور آپس میں مت جھگڑو، ورنہ

تمہارے اندر کمزوری پیدا ہو جائے گی اور تمہاری ہوا اکھڑ جائیگی صبر سے

کام لو یقیناً اللہ صبر کرنے والوں کے ساتھ ہے۔“

باہمی فرقہ بازی اور تفرقہ بندی کیا اطاعت الہی اور اطاعت رسول ﷺ کے منافی

نہیں؟ کیا فرقہ پرستی کی بناء پر ہماری ہوا اکھڑ نہیں چکی؟ کیا مسلمان اقوام عالم کی نظر میں

ذلیل و رسوا نہیں ہیں؟ کیا ہم اپنی ملکی، قومی اور دفاعی ضروریات مہیا کرنے کے سلسلے میں

یورپی اقوام کے دستِ نگر نہیں؟ ان حالات میں کیا ہم اندازہ نہیں لگا سکتے کہ آیا فلاح اس

دین کو مضبوط تھامنے میں ہے یا اس سے تغافل برتنے میں۔

## عالمگیر اخوت

ہماری وہ رواداری کہاں ہے جس کی قسم غیر مسلم بھی کھایا کرتے تھے ہماری وہ اسلامی اخوت کہاں گئی جس کی رہنمائی قرآن حکیم نے فرمائی :

”إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ (الحجرات: ۱۰)

مومن تو ایک دوسرے کے بھائی ہیں لہذا اپنے بھائیوں کے درمیان تعلقات کو درست کرو اور اللہ سے ڈرو تا کہ تم پر رحم کیا جائے۔

یہ آیت دنیا کے تمام مسلمانوں کی ایک عالمگیر اداری قائم کرتی ہے اور یہ اسی کی برکت ہے کہ کسی دوسرے دین یا مسلک کے پیروکار اخوت کا وہ مظاہرہ نہ کر سکے جو مسلمانوں نے کیا اس حکم کی اہمیت حضور ﷺ کے ارشادات میں بھی بخیرت موجود ہے۔ حضرت جریر بن عبد اللہ کہتے ہیں کہ رسول اللہ ﷺ نے مجھ سے تین باتوں پر بیعت لی تھی۔ ایک یہ کہ نماز قائم کروں گا دوسرے یہ کہ زکوٰۃ دیتا رہوں گا تیسرے یہ کہ ہر مسلمان کا خیر خواہ رہوں گا۔ (بخاری کتاب الایمان)

حضرت عبد اللہ بن مسعود کی روایت ہے کہ حضور ﷺ نے فرمایا: مسلمان کو گالی دینا فسق ہے اور اس سے جنگ کرنا کفر (بخاری کتب الایمان) کیا آج شیخ اور منبر رسول پر کھڑے ہو کر گالی گلوچ اور تکفیر بازی سے کام نہیں لیا جاتا؟ کیا ارشادی نبوی ﷺ کی تعمیل کا یہی طریقہ ہے؟

حضرت ابو ہریرہ کی روایت ہے کہ رسول اکرم ﷺ نے فرمایا: ہر مسلمان پر دوسرے مسلمان کی جان، مال اور عزت حرام ہے (مسلم، کتاب البر والصلة)

حضرت سہل بن سعد ساعدی آپ کا یہ ارشاد روایت کرتے ہیں کہ اہل ایمان کے گروہ کے ساتھ ایک مومن کا تعلق ویسا ہی ہے جیسا سر کیساتھ جسم کا تعلق ہے وہ اہل

ایمان کی ہر تکلیف کو اسی طرح محسوس کرتا ہے جس طرح سر جسم کے ہر حصے کا درد محسوس کرتا ہے (مسند احمد)

بخاری و مسلم کی روایت ہے مومنوں کی مثال آپس کی محبت، وابستگی اور ایک دوسرے پر رحم و شفقت کے معاملہ میں ایسی ہے جیسے ایک جسم کی حالت ہوتی ہے کہ اس کے کسی عضو کو بھی تکلیف ہو تو سارا جسم اس پر بخار اور بے خوابی میں مبتلا ہو جاتا ہے۔ (تفہیم)

## صحابہؓ ایمان کا معیار ہیں

نبی اکرم ﷺ کے پیغامِ ربانی پر سب سے پہلے ایمان والے حضرات صحابہؓ جیسے مقدس نفوس تھے جن کے ایمان لانے کو اللہ تعالیٰ نے ہمارے لئے معیار مقرر فرمادیا، ارشادِ ربانی ہے:

”فَإِنْ آمَنُوا بِمِثْلِ مَا آمَنْتُ بِهِ فَقَدْ اهْتَدَوْا“ (البقرة: ۱۳۷)

پس اگر وہ اسی طرح ایمان لائیں جس طرح تم ایمان لائے ہو تو انہوں نے راہِ ہدایت کو پالیا۔

حضرت صدیقؓ، حضرت فاروقؓ، حضرت عثمانؓ، حضرت علیؓ اور دیگر تمام صحابہ کرامؓ کے ایمان کو معیار قرار دیا گیا کہ جس شخص کا ایمان اس معیار سے مطابقت رکھتا ہے وہ عند اللہ مقبول ہے اور اسی مطابقت میں راہِ ہدایت کی ضمانت ہے معیار کی مزید توضیح کرتے ہوئے فرمایا:

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ  
تَوَّاهُمْ رُكْعًا سُبْحًا يَتَّبِعُونَ أَفْضَلًا مِنَ اللَّهِ وَرِضْوَانًا سَيِّمَاهُمْ فِي  
وُجُوهِهِمْ مِنْ أَثَرِ السُّجُودِ ط (الفح: ۲۹)

”محمد ﷺ اللہ تعالیٰ کے رسول ہیں اور جو لوگ ان کے ساتھ ہیں وہ کفار

پر سخت ہیں اور آپس میں رحیم ہیں تم جب دیکھو گے انہیں رکوع و سجود اور اللہ کے فضل اور اس کی خوشنودی کی طلب میں مشغول پاؤ گے سجود کے اثرات ان کے چہروں پر نمایاں ہیں جن سے وہ الگ پہنچانے جاتے ہیں۔“

یہ ہے اس معیار ایمانی کی وضاحت جو صحابہ نبی نے قائم کیا۔ اس آیت میں آپ کے ساتھیوں کی چند خوبیوں کا تذکرہ کیا گیا۔ یعنی (۱) کفار کے مقابلے میں استقامت و مضبوطی (۲) آپس میں رحمت و شفقت (۳) رکوع و سجود یعنی عبادت الہی میں مشغولیت (۴) اللہ کے فضل کی جستجو (۵) رضائے الہی کی تلاش (۶) چہروں پر عبادات کے اثرات

### معیت رسول ﷺ

صحابہ کرامؓ کے نقش قدم پر چلتے ہوئے جو شخص بھی ان اوصاف سے متصف ہوگا وہی معیت رسول ﷺ سے مشرف ہوگا اور یہی معیت دنیوی اور اخروی فوز و فلاح کی ضامن ہے آپ کا ارشاد ہے:

أَصْحَابِي كَأَلْفِ خَوْمٍ بَأَيِّهِمْ أَقْتَدَيْتُمْ أَهْتَدَيْتُمْ

یعنی میرے تمام صحابہؓ بلا امتیاز روشنی کے مینار کی حیثیت رکھتے ہیں جس کے نقش قدم پر بھی چلو گے میری بارگاہ تک پہنچ جاؤ گے۔

قیامت کے روز ہر امت اپنے اپنے نبی کی معیت میں ہوگی، محمد رسول ﷺ کی معیت کے شرف کو حاصل کرنے کیلئے لازم ہے کہ ہم اپنے اندر صحابہ کرامؓ کے اوصاف پیدا کریں تو حید ربانی اور نبوت محمدی پر صحابہ کرامؓ کی طرح ایمان لائیں۔ اخلاق کردار، اعمال اور عقائد کو صحابہؓ کے قائم کردہ سانچے میں ڈھالیں۔ دشمنان اسلام کے مقابلے میں مضبوط چٹان کی مانند بن جائیں۔ یہ اوصاف اسی صورت میں جنم لے سکتے ہیں جب کہ ذہنی طور پر ہم آپس میں اتحاد و اتفاق پیدا کریں۔ گروہ بندیوں سے احتراز کریں۔ کیا صحابہ کرامؓ میں مذہبی طور پر گروہ بندی موجود تھی؟ ہرگز نہیں بلکہ وہ حضرات

تو جسد واحد کی طرح تھے۔ ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ نے ایک رشتے میں منسلک کر کے انہیں ایک ایسی وحدت میں تبدیل کر دیا تھا جس کے سامنے دنیا کی بڑی بڑی ترقی یافتہ اقوام نے سر تسلیم خم کر دیا۔

اگر صحابہ کرامؓ کا ایمان و کردار ہمارے لئے معیار کی حیثیت میں سامنے آتا ہے تو کیا فرقہ بندیوں کے چکر میں پڑ کر ہم اس معیار پر پورے اتر رہے ہیں؟

کیا صحابہ کرامؓ کی طرح اسلامی عبادات میں ہم پوری دلچسپی لیتے ہیں؟ کیا ہماری اکثریت عبادات اسلامیہ کی پابند ہے؟ کیا ہم مجموعی طور پر سب سے اہم عبادت نماز کو ترک نہیں کر چکے جس کو آنحضرت ﷺ نے آنکھوں کی ٹھنڈک قرار دیا تھا۔

کیا ہم کسب معاش میں صحابہ کرامؓ کی طرح صرف رزقِ حلال کے متلاشی ہیں کیا ہم اپنے فرائض منصبی کی تکمیل کیلئے دیانتداری سے کوشش کرتے ہیں؟

کیا ہم ہر کام اللہ تعالیٰ کی خوشنودی اور رضا کیلئے سرانجام دیتے ہیں اور اس کی تہ میں ذاتی اغراض و مفادات کا جذبہ کا فرما نہیں ہوتا؟

کیا عبادات کا نور ہمارے چہروں سے جھلک رہا ہے؟ عبادات کا یہ نور قیامت کے روز ہمیں فوز و کامرانی کا رستہ دکھائے گا:

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ وَبِأَيْمَانِهِمْ (الحديد: ۱۲)

اس دن جب کہ تم مومن مردوں اور عورتوں کو دیکھو گے کہ ان کا نور ان کے آگے آگے اور ان کی دائیں جانب دوڑ رہا ہو گا۔

اگر ہم متذکرہ بالا اوصاف سے اپنے آپ کو مزین نہ کر سکے تو قیامت کے روز معیت رسول ﷺ کا شرف ممکن الحصول نہیں بلکہ صحابہ کرامؓ کے قائم کردہ معیار کو اپنا لینے سے انسان اس دنیوی زندگی میں بھی معیت رسول ﷺ کی سعادت سے مشرف ہو سکتا ہے اس کی ایک سادہ سی مثال پیش کرتا ہوں ہمارے گھر میں جلی کا جو بلب روشنی

بکھیر رہا ہے یہ کسی ربط اور تعلق کے بغیر روشنی فراہم نہیں کر رہا۔ بلکہ کسی ربط و اتصال کی بناء پر منور ہے لمبی لمبی تاروں کے ذریعہ اس کا آخری رابطہ پاور ہاؤس کے ساتھ ہے جو اس بلب سے صد ہا میل دور قائم ہے۔ اگر راستے میں کہیں یہ رابطہ منقطع ہو جائے تو ہمارے گھر کا بلب روشن نہیں ہو سکتا۔

اسی طرح نبی اکرم ﷺ کی نبوت کو ایک پاور سٹیشن کی حیثیت حاصل ہے جو سینکڑوں میل دور مدینہ طیبہ میں قائم ہے جس سے نور ایمانی کی تاریں نکل کر اقصائے عالم تک پھیلی ہوئی ہیں جس شخص نے بھی اپنے دل کی تار کا ان سے کنکشن کر لیا اس کا دل و دماغ ایمان کے نور سے منور ہو گیا اور جو شخص شوخی قسمت سے اس کنکشن سے محروم رہا شرک و کفر کی تیرہ و تاریک وادیوں میں بھٹکتا پھرا، اس اتصال اور کنکشن کو فیوز ہونے سے چپانے کیلئے قرآن و سنت کی ہدایات پر عمل پیرا ہونا ضروری ہے اگر ہم عجل کی مثبت اور منفی تاروں کو جوڑ دیں تو فیوز اڑ جاتا ہے اور گھر میں تاریکی چھا جاتی ہے اسی طرح نیک اعمال کے ساتھ بددیانتی، مکاری، حرام خوری اور اعمال سیئہ کے اختلاط سے ایمانی نور کا فیوز اڑ جاتا ہے۔

اگر ہم دنیا و آخرت کی بہتری اور کامرانی کے طالب ہیں تو صحابہ کرامؓ کی طرح ہمارا ارتباط بھی نبوت کے پاور سٹیشن سے قائم رہنا ضروری ہے تو حیدر ربانی اور نبوت محمدی پر ایمان اعمال صالحہ اور اخلاق حسنہ اس ارتباط و اتصال کیلئے بنیادی حیثیت کے حامل ہیں۔

## وحدتِ اسلامیہ اور ارکانِ اسلامیہ

کیا ہم شذوذ سے اس امر کا دعویٰ نہیں کرتے کہ ہمارا خدا ایک ہے۔ ہمارا رسول ایک ہے ہمارا قرآن ایک ہے اور ہمارا کعبہ ایک ہے کیا ان وحدتوں اور اکائیوں کا منطقی نتیجہ یہ نہیں کہ ہم ان وحدتوں کو تسلیم کرنے والے مسلمان بھی ایک ہیں لیکن افسوس سے کہنا پڑتا ہے کہ یہ اکائی اور وحدت منتشر اور پریشان اجزاء کی صورت اختیار کر چکی ہے حالانکہ

ہمارا دین کی بنیاد ان ارکانِ خمسہ پر استوار کی گئی ہے جن میں امن و سکون و وحدت و یگانگت اور اخوت و اتحاد کا سبق مضمر ہے آنحضرت ﷺ کا ارشاد ہے جو حضرت ابن عمرؓ کی روایت ہے بخاری و مسلم میں مروی ہے :

بُنِيَ الْإِسْلَامُ عَلَى خَمْسٍ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ وَإِقَامُ الصَّلَاةِ وَإِيتَاءُ الزَّكَاةِ وَالْحَجِّ وَصَوْمِ رَمَضَانَ  
اسلام کی بنیاد پانچ ارکان پر استوار کی گئی ہے۔ اول اس امر کی شہادت دینا کہ اللہ تعالیٰ کے سوا کوئی معبود نہیں اور حضرت محمد ﷺ اللہ تعالیٰ کے بندے اور رسول ہیں۔ دوم اقامتِ صلوٰۃ، سوم ادائے زکوٰۃ، چہارم حج بیت اللہ، اور پنجم صومِ رمضان۔

یہ ارکانِ خمسہ ذہنی، عملی اور اخلاقی لحاظ سے وحدت و اتحاد کا درس دیتے ہیں آنحضرت ﷺ نے تیرہ سالہ مکی زندگی میں ذہنی اور نظریاتی وحدت پیدا کرنے کیلئے رکنِ اول کی تبلیغ میں کوئی کسر باقی نہ چھوڑی کیونکہ اصلاحی تحریک اسی صورت میں عروسِ کامیابی سے ہمکنار ہو سکتی ہے جب کہ اُس کے پیروکاروں اور ہم سفروں میں ذہنی اور نظریاتی اتحاد پیدا کر دیا جائے۔ یہ مقدس نظریہ ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا نظریہ تھا۔ جس نے مکی زندگی کے پر آشوب دور میں صحابہ کرامؓ کو جسدِ واحد کی طرح بنادیا اور جن کی سوچ کے دھارے ایک ہی سمت بہنے لگے۔

نظریاتی وحدت کے بعد مدنی زندگی میں عملی وحدت کی طرف توجہ مرکوز کی گئی اس وحدت کا دلکش منظر نماز کی صورت میں سامنے آتا ہے۔ تمام مسلمان دن رات میں پانچ مرتبہ محلے کی مسجد میں جمع ہوتے ہیں اور ایک معبود کی بارگاہ میں سر بسجود ہو کر وحدت کا سبق لیتے ہیں اس کو عام کرنے کیلئے پورے شہر کو ہفتہ میں ایک بار جمعہ کی نماز کیلئے ایک جامع مسجد میں جمع کیا گیا تاکہ مخلوق کے علاوہ پورا شہر وحدت کے رنگ میں رنگا جائے اور

سال میں دو مرتبہ تمام علاقے کے مسلمانوں کو عیدین کی نماز کیلئے یک جا ہونے کی دعوت دی گئی تاکہ وحدت و یگانگت کی بارانِ رحمت سے پورا علاقہ فیض یاب ہو سکے۔

صاحب استطاعت لوگوں پر عمر بھر میں ایک مرتبہ نماز حج لازم قرار دی گئی کہ وحدت کا جو سبق محلے شہر اور علاقے میں حاصل کیا گیا ہے اس سے ربیع مسکون کے مسلمانوں کو مستفیض کیا جائے رنگ و نسل، زبان و وطن کی یگانگت کو ختم کرنے کیلئے ہر فرد کیلئے ایک سالہ اس احرام کی صورت میں مقرر کیا گیا اور اللہ تعالیٰ کی بارگاہ میں اس وحدت کے قیام و اتقاء کیلئے دعائیں مانگنے اور التجائیں کرنے کیلئے صرف قرآن کی زبان کو بین الاقوامی زبان قرار دیا گیا تاکہ عرب و عجم کا امتیاز باقی نہ رہے، کیا دنیا کا کوئی مذہب وحدت کا ایسا منظر پیش کر سکتا ہے کہ ۔

تیری سرکار میں پہنچے تو سبھی ایک ہوئے

اس وحدت میں جو اسبابِ رخنہ انداز ہو سکتے تھے زکاۃ اور روزے فرض کر کے ان کا ازالہ کر دیا گیا۔ دنیا میں امیر و غریب کے درمیان نفرت کی ایک گہری خلیج ہمیشہ حائل رہی ہے دولت مندوں نے ہر زمانے میں غریبوں کا خون چوس چوس کر اپنی تجوریوں کو بھرا، غریب ہر دور میں ظلم و زیادتی کی چکی میں پستارہا، لیکن امراء کے خلاف دل میں نفرت کے جذبات کو جنم دینے کے علاوہ اور کچھ نہ کر سکا۔

اسلام نے اس خلیج کو پاٹنے کیلئے مالی نظام یعنی زکوٰۃ کا ایسا مضبوط پل تعمیر کر دیا جس کو عبور کر کے امیر و غریب باہم گلے مل گئے، نفرت و حقارت اور ظلم و عدوان کی کوئی دیوار ان کے درمیان حائل نہ رہی۔ مزید برآں امراء کو غریبوں کی بھوک پیاس اور بکبت و افلاس کا احساس دلانے کیلئے روزہ فرض کیا گیا تاکہ امراء کے دل میں غریبوں کی بے بسی، بیکسی اور بھوک پیاس کا سچا احساس پیدا ہو، وہ غرباء کیلئے فیاضی کا ہاتھ بڑھائیں اور ان کی منہمک دولت گردش میں آجائے۔

سبحان اللہ، اتحاد و اتفاق، اخوت و مساوات، محبت و موانست اور وحدت و یگانگت کا



کیا سادہ سبق اسلام نے سکھایا سلف صالحین نے اس درس کی تشریح اپنے عمل سے کی خلافت عمر بن عبدالعزیزؓ کے دور میں کوئی شخص زکوٰۃ کا طالب نہیں ملتا تھا۔ بیت المال سے ہر شخص کی ضروریات کی کفالت کی جاتی۔

## ہماری گروہ بندی

افسوس سے کہنا پڑتا ہے کہ ہم نے اس سبق کو طاق نسیاں پر رکھ دیا ہم نے اسلامی وحدت کو پارہ پارہ کر دیا۔ حتیٰ کہ آج ہمارے باہمی عقائد جدا، ہماری مسجدیں علیحدہ، ہماری نمازیں الگ، ہماری اذانیں مختلف اور ہمارے نظریات کے دھارے مختلف سمتوں میں بہنے لگے۔ ہم سے کچھ حضرات نے دیوبندی مسلک اپنایا بعض نے بریلوی متب فکر سے تعلق قائم کیا بعض نے اہلحدیث مسلک کی اقتداء کی اور بعض حضرات نے تشیع کو اپنا طریق قرار دیا۔ کیا صحابہ کرامؓ میں اس نام کے فرقے موجود تھے؟ کیا قرآن کریم کی کسی آیت میں اس تفرق و تشت کو جائز قرار دیا گیا ہے؟ کیا ہماری یہ گروہ بندیاں اسلامی وحدت کے اجلے دامن پر بد نما اور مکروہ داغ کی حیثیت نہیں رکھتیں؟

فرض کیجئے ایک عیسائی معتقدات کا حامل شخص قرآن کریم کا مطالعہ کرنے کے بعد اسلام کی حقانیت کا قائل ہو جاتا ہے اور وہ چاہتا ہے کہ میں کسی عالم دین کی خدمت میں حاضر ہو کر مشرف باسلام ہو جاؤں۔ آپ اسے کس فرقے میں شمولیت کی دعوت دیں گے کہ آپ دیوبندی مسلک اختیار کریں یا بریلوی، اہلحدیث کا طریقہ اپنائیں یا شیعہ حضرات کا کیا ایک سمجھدار عیسائی جواب میں یہ بات نہیں کہہ گا کہ میں ایسے اسلام سے باز آیا جو اپنے ماننے والوں کو بھی ایک وحدت میں منسلک نہیں کر سکتا۔ وہ اسلام کو مختلف العقائد اور متنوع الخیال فرقوں کا ملغور اور معجون مرکب خیال کرے گا۔

میرے ایک دوست پاکستانی فوج میں میجر تھے۔ انہوں نے بیان کیا کہ ہم آزاد کشمیر کے محاذ پر اپنے فرائض کی انجام دہی کے سلسلے میں مقیم تھے۔ گاہے گاہے انڈین آرمی کے

آئینہ ز سے ملاقات ہو جاتی۔ ایک دن ایک عیسائی انڈین میجر نے ہمیں اپنے کیمپ میں چائے پر مدعو کیا۔ میں نے دیکھا کہ اس کی میز پر ”مثنوی مولانا روم“ پڑی ہے۔ میں نے پوچھا یہ کتاب آپ نے کس غرض سے رکھی ہوئی ہے اس نے کہا ”مثنوی کے مطالعہ نے مجھے اسلام کے بہت قریب کر دیا ہے“ میں نے کہا آپ کو اسلام کی کون سی بات پسند آئی ہے؟

میجر صاحب نے فرمایا سوائے مسلمان کے مجھے اسلام کی ہر چیز پسند ہے میری گردن احساسِ ندامت سے جھک گئی۔ اسلام قبول کرنے کے کچھ عرصہ بعد جب میری مختلف الحیال علماء سے ملاقات ہوئی تو ان کا یہ ارشاد کہ تم ہمارے مسلک کو اپنالو مجھے پریشان کر دیتا کہ مجھے تو نبی اکرم ﷺ نے مشرف باسلام فرماتے وقت ہر گز کوئی ایسی ہدایت نہیں دی تھی کہ دیوبندی یا ریلوی یا اہلحدیث یا شیعہ حضرات کا مسلک قبول کر لینا۔ اگر اسلام کیلئے ان مسالک مختلفہ میں سے کسی مسلک کی طرف منسوب ہونے پر اسلام کا دار و مدار ہوتا تو آپ ﷺ ضرور فرمادیتے۔

## میرا مسلک

الحمد للہ! میں نے وہ مسلک اپنایا ہے جس کے بارے میں آپ نے فرمایا:

”مَا أَنَا عَلَيْهِ وَأَصْحَابِي“

عرب کے ایک شاعر نے خوب کہا ہے۔

أَبِي الْإِسْلَامُ لَا أَبَ لِي سِوَاهُ

إِذَا افْتَخَرُوا بِقَيْسٍ أَوْ تَمِيمٍ

ترجمہ: یعنی جب لوگ آباء و اجداد اور نسل پر فخر کرتے ہیں کہ قیس یا تمیم

ہمارے آباء و اجداد تھے تو میں کہتا ہوں کہ میرا باپ تو اسلام ہے اسلام

کے سوا میں کسی کو باپ تسلیم نہیں کرتا۔

میں بھی اسی چیز کا قائل ہوں کہ میرا مذہب وہ ہے جو حضور اکرم ﷺ کی وساطت

سے مجھے ملا میں صرف اسلامی فرقے کا قائل ہوں۔ اسلام کے علاوہ دوسرے فرقوں کی طرف منسوب ہونا مناسب ہی نہیں ناموں کے دبیز پردوں کی تموں میں اسلام کے حقیقی چہرے کو چھپا دیا گیا ہے۔

## باہمی اختلاف اور کتاب و سنت

کیا ہم مدعیان اسلام توحید ربانی، نبوت محمدی اور ہدایت قرآنی پر اتفاق کر کے متحد نہیں ہو سکتے۔ کیا کتاب الہی اب ہدایت کا سرچشمہ نہیں ہے؟ کیا ہمیں اپنے اختلافات کو کتاب اللہ اور سنت رسول کی روشنی میں ختم کرنے کا حکم نہیں دیا گیا؟ اللہ تعالیٰ کے اس ارشاد کا کیا مطلب ہے؟

فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ  
بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا (النساء: ۵۹)

”اگر تمہارے درمیان کسی معاملہ میں نزاع پیدا ہو جائے تو اللہ اور رسول ﷺ کی طرف پھیر دو اگر تم واقعی اللہ اور روز آخر پر ایمان رکھتے ہو، یہی ایک صحیح طریق کار ہے اور انجام کے اعتبار سے بھی بہتر ہے۔“

کیا آج تک ہم نے خلوص دل اور اللہ تعالیٰ کی رضا کے مد نظر باہمی اختلافات کو اللہ اور اس کے رسول ﷺ کی خدمت میں پیش کیا ہے؟ کیا ہم نے انتشار امت کے اختتام کیلئے کبھی خدا اور رسول سے مشورہ اور ہدایت طلب کی ہے؟ اگر ہم ایسا کر لیتے تو ہم اختلافات کی وسیع و عریض خلیج کو عبور کر کے اتحاد کی منزل تک پہنچ جاتے جدل و مناظرہ اس کے ذیل میں نہیں آتا۔ کیونکہ بحث و مباحثہ کی اصل غرض مد مقابل کو نیچا دکھانا ہوتا ہے مناظروں سے آج تک حق ثابت نہیں ہو سکا۔ فروعی اختلافات تو صحابہ کرامؓ میں بھی پائے جاتے تھے۔ کیا وہ الگ الگ فرقوں میں تقسیم ہو گئے تھے؟ ہرگز نہیں بلکہ سرکارِ دو عالم ﷺ نے اختلافِ امت کو رجمت قرار دیا۔ لیکن ہمارے فرقہ وارانہ تعصبات تو زحمت ہیں جسکی وجہ سے ہماری سوچ کے دھارے مختلف سمتوں میں رواں ہیں ہم تو مل کر ایک مسلمان کی نماز جنازہ

بھی نہیں پڑھ سکتے۔ کیا اسلام نے بغض و عناد کی تعلیم دی تھی۔  
اللہ تعالیٰ کی قسم ایسے واقعات سے مجھے یخ زد ہنی اذیت ہوتی ہے کیا ایک غیر مسلم ہمارے  
ان دینی تعصبات کو دیکھ کر یہ نتیجہ نہیں نکالے گا کہ قرآن و سنت کی تعلیم بے اثر ہے۔ خاکم  
بد ہن، ہم تو اپنے ان تعصبات دینی کی وجہ سے اسلام جیسے مقدس مذہب کو تضحیک کا سامان  
بنارہے ہیں۔

## ہدایت کی دعا

میں آج بھی یقین کے ساتھ کہہ سکتا ہوں کہ اگر ایک مسلمان خلوص دل کے  
ساتھ بارگاہ رب العالمین میں یہ دعا کرے یا اللہ اسلام میں کئی فرقے پیدا ہو چکے ہیں جن  
میں سے ہر فرقہ دوسرے کی تکفیر کرتا ہے۔ آپ صبح اسلام کی طرف میری راہنمائی  
فرمائیں۔ اللہ تعالیٰ کی طرف سے ضرور انکشاف حقیقت ہوگا۔

اسی دعا نے مجھے کفر سے نکال کر اسلام کے دامن میں پناہ دی تو کیا یہ دعا ایک  
مسلمان کو سچا مسلمان نہیں بنا سکتی۔ آئیے ہم اپنے اختلافات کو اللہ تعالیٰ اور اس کے رسول  
کی مقدس بارگاہ میں پیش کریں کیونکہ اسلامی نظام میں خدا کا حکم اور رسول ﷺ کا طریقہ  
بیادی قانون اور آخر سند کی حیثیت رکھتا ہے۔ اور جو فیصلہ وہاں سے ملے اس کے سامنے ہم  
سب سر تسلیم خم کر دیں

## عوام کا اسلامی جذبہ

میں نے دیکھا ہے کہ ہمارے عوام میں خدا اور رسول ﷺ کے لئے تڑپ کا صحیح  
جذبہ موجود ہے لیکن بد قسمتی سے ہر دور میں اکثر ایسے راہنما لیڈر اور مصلح میسر آئے جو  
انگریز کے بدنام فارمولے DEVIDE AND RULE پر عمل پیرا رہے جو اپنا پیٹ بھرنے کیلئے  
ہمیں گروہ بندیوں کی تاریک عمیق وادیوں میں دھکیل رہے۔ ہمارے انتشار و افتراق کا  
باعث یہی لوگ ہیں جنہوں نے اسلامی وحدت کی متاع گراں بہا کو چند کھوٹے سکوں کے

عوض دلوپر لگا دیا اور پیغمبرانہ تبلیغ ”لَا أَسْأَلُكُمْ عَلَيْهِ مِنْ أَجْرٍ“ کی راہ اعتدال سے اعراض کیا۔ اگر اللہ تعالیٰ ہم پر رحم فرمائیں اور اسلام کو صالح قیادت نصیب فرمائیں تو ہم اسلامی وحدت کی روح میں حیات نو پیدا کر سکتے ہیں۔

جہاں تک عوام کا تعلق ہے ان میں یقیناً سچی تڑپ اور حقیقی جذبہ موجود ہے جب بھی اسلام کے مقدس نام پر پکارا گیا تو انہوں نے ہمیشہ لبیک کہی اور کفن بردوش شہادت گاہ میں پہنچ گئے۔ اگرچہ آواز دینے والوں کے مقاصد سیاسی نوعیت کے کیوں نہ ہوں لیکن عوام ہمیشہ جان کی بازی لگانے کیلئے تیار رہے کیا قیامت کے دن یہ خون سرچڑھ کر نہیں بولے گا اس وقت کیا جواب ہو گا؟

## میرے دل میں عوام کا تاثر

میں اسلام نے لانے کا بعد ذاتی طور پر انہی عوام اور سادہ دل لوگوں سے متاثر ہوا۔ جو میل ہا میل پیدل چل کر اپنی مصروفیات نظر انداز کر کے ہر عدالت میں میرے ساتھ موجود ہوتے اور میرے تحفظ کیلئے اپنا خون بہانے کو تیار ہوتے عوام چونکہ اس موجودہ دور کی سیاست سے نابلد ہیں اس لئے ان کے دل اخلاص کے زیور سے آراستہ ہیں۔ میں نے دیکھا کہ جب ہدایہ کے ترجمہ کے پہلے حصے کتاب الصلوٰۃ میں میرا مختصر سا تعارف شائع ہوا اور یہی تعارف پروفیسر عبدالغنی صاحب فاروقی نے اپنی کتاب ”ہم کیوں مسلمان ہوئے؟“ اور ادارہ اکوڑہ خٹک نے اپنے ماہنامہ ”جامعہ“ جولائی ۱۹۷۲ء میں شائع کیا۔ تو اس اشاعت کے بعد سینکڑوں مسلمان بھائیوں نے خطوط کی صورت میں اپنی دینی عقیدت اور جذبات صادقہ کا اظہار کیا۔ مکاتبت و مراسلت کا یہ سلسلہ طویل عرصہ سے جاری ہے۔ بلکہ بعض حضرات تو کراچی اور رحیم یار خان جیسے دور دراز مقامات سے شرف ملاقات سے مستفیض کرنے تشریف لائے اللہ تعالیٰ ان سب دوستوں اور کرمفرماؤں کو اپنی اور اپنے حبیب ﷺ کی حقیقی محبت سے سرشار فرمائیں۔

## مسلمان بھائیوں سے گزارش

آخر میں آپ کا یہ نو مسلم بھائی آپ حضرات سے صرف ایک بات کی استدعا کرتا ہے کہ آئیے ہم اسلامی طریق حیات کو اپنانے کا عہد کریں اپنے عقائد، اعمال، کردار، اخلاق اور سیرت کو سنت نبوی کے سانچے میں ڈھالیں تاکہ بروز حشر ہمیں آقا کے قدموں میں جگہ مل جائے اور ہم آخری فوز و فلاح سے بہرہ مند ہو سکیں۔ دینی اور آخری کامیابی کی بنیاد اطاعت الہی اور اطاعت رسول پر استوار ہوتی ہے۔ جو دراصل اطاعت خدا ہے اس مضمون کو قرآن کریم نے متعدد مقامات پر بیان کیا ہے۔ چند آیات نمونے کے طور پر صفحہ قرطاس پر تحریر کرتا ہوں۔

”مَنْ يُطِيعِ الرَّسُولَ فَقَدْ أَطَاعَ اللَّهَ“ (النساء: ۸۰)

جس نے رسول ﷺ کی اطاعت کی اس نے دراصل خدا کی اطاعت کی۔

## اطاعت الہی

اسلامی نظام میں مطاع اللہ تعالیٰ ہے۔ ایک مسلمان سب سے پہلے بندہ خدا ہے باقی جو کچھ بھی ہے اس کے بعد ہے مسلمان کی انفرادی زندگی اور مسلمانوں کے اجتماعی نظام دونوں کا مرکز و محور خدا کی فرمانبرداری اور وفاداری ہے۔ دوسری اطاعتیں اور وفاداریاں صرف اس صورت میں قبول کی جائیں گی کہ وہ خدا کی اطاعت و فرمانبرداری کے مد مقابل نہ ہوں بلکہ اسکے تحت اور اسکے تابع ہوں ورنہ ہر وہ خلقہ اطاعت توڑ کر پھینک دیا جائے گا۔ جو اس اصلی اور بنیادی اطاعت کا حریف ہو یہی بات نبی اکرم ﷺ نے ان الفاظ میں بیان فرمائی:

”لَا طَاعَةَ لِمَخْلُوقٍ فِي مَعْصِيَةِ الْخَالِقِ“

خالق کی نافرمانی میں کسی مخلوق کے لئے کوئی اطاعت نہیں۔

## اطاعت رسول ﷺ

اسلام نظام کی دوسری بنیاد رسول کی اطاعت ہے یہ اطاعت خدا کی عملی صورت ہے

رسول ﷺ اس لئے مطاع ہے کہ وہی ایک مستند ذریعہ ہے جس سے ہم تک خدا کے احکام و فرامین پہنچے ہیں۔ ہم خدا کی اطاعت اس طریقہ سے کر سکتے ہیں کہ رسول کی اطاعت کریں کوئی اطاعتِ خدا رسول ﷺ کی سند کے بغیر معتبر نہیں اور رسول ﷺ کی اطاعت سے منہ موڑنا خدا کی خلاف بغاوت ہے اسی مضمون کو یہ حدیث واضح کرتی ہے جس نے میری اطاعت کی اس نے خدا کی اطاعت کی اور جس نے میری نافرمانی کی اس نے خدا کی نافرمانی کی۔

اس اطاعت کا تعلق صرف زبانی دعوے تک محدود نہیں بلکہ یہ اطاعت پوری عملی زندگی پر حاوی ہے جب تک ہم مکمل طور پر سنت نبوی ﷺ کے سانچے میں نہیں ڈھل جاتے ہم اس اطاعت کے فریضہ سے عمدہ برا نہیں ہو سکتے۔

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ الْكَافِرِينَ

اے نبی (ﷺ) لوگوں سے کہہ دیجئے کہ اگر تم حقیقت میں اللہ سے محبت رکھتے ہو تو میری پیروی اختیار کرو۔ اللہ تم سے محبت کرے گا اور تمہاری خطاؤں سے درگزر فرمائے گا۔ وہ بڑا معاف کرنے والا اور رحیم ہے۔ ان سے کہہ دیجئے کہ اللہ اور رسول کی اطاعت قبول کر لو، پھر اگر وہ تمہاری یہ دعوت قبول نہ کریں تو یقیناً یہ ممکن نہیں ہے کہ اللہ ایسے لوگوں سے محبت کرے جو اسکی اور اسکے رسول کی اطاعت سے انکار کرتے ہوں۔

اللہ تعالیٰ کی محبت، شفقت اور رحمت کے حصول کا صرف ایک ہی راستہ ہے کہ ہم رسول اکرم ﷺ کی پیروی اختیار کریں تاکہ آپ کے نقش قدم پر چل کر آپ کی بارگاہ تک رسائی کی سعادت حاصل کر لیں۔

بہ مصطفیٰؐ برساں خویش را کہ دیں ہمہ اوست

اگر بہ اونہ رسیدی تمام بولسہی است!

جو شخص اپنی عملی زندگی آپ کی سنت کے تقاضوں کے مطابق بسر نہیں کر سکتا اعتقادات، عبادات، اعمال، اخلاقیات اور شب و روز کے معاملات میں سخت نبویہ کی خلاف ورزی کرتا ہے وہ کبھی بھی آپ کی بارگاہ تک پہنچنے کی سعادت حاصل نہیں کر سکتا۔

خلاف پیغمبر ﷺ کے راہ گزید

کہ ہر گز بمنزل نخواہد رسید

اس مضمون کو مندرجہ ذیل آیت میں وضاحت کیا تھا بیان کیا گیا ہے:

وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا

الْأَنْهَارُ خَالِدِينَ فِيهَا ذَلِكَ الْفَوْزُ الْعَظِيمُ وَمَنْ يَعْصِ اللَّهَ

وَرَسُولَهُ يَتَعَذَّ حُدُودَهُ يُدْخِلْهُ نَارًا خَالِدًا فِيهَا وَلَهُ عَذَابٌ

مُهِينٌ (النساء، ۱۳: ۱۴)

جو اللہ تعالیٰ اور اس کے رسول کی اطاعت کریگا۔ اسے اللہ تعالیٰ ایسے باغوں

میں دخل کرے گا جن کے نیچے ندریں بہتی ہوں گی اور ان باغوں میں وہ

ہمیشہ رہے گا اور جو اللہ اور اس کے رسول کی نافرمانی کرے گا اور اس کی

مقرر کی ہوئی حدوں سے تجاوز کرے گا اسے اللہ آگ میں ڈالے گا۔ جس

میں وہ ہمیشہ رہے گا۔ اور اس کیلئے سوا کُن سزا ہے۔

آیت میں واضح طور پر بیان کیا گیا ہے کہ اطاعتِ خدا اور اطاعتِ رسول ﷺ کا

نتیجہ رضائے خداوندی اور حصولِ جنت ہے۔ اسی اطاعت کو فوزِ عظیم کے نام سے موسوم

کیا گیا اس کے برعکس خدا اور رسول ﷺ کی نافرمانی دائمی خسارے اور نقصان کا سبب ہے نبی

اکرم ﷺ کی اطاعت کی اہمیت بیان کرتے ہوئے فرمایا:

”فَلَا وَرَبِّكَ لَا يُؤْمِنُونَ حَتَّى يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا



فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا (النساء: ۶۵)

اے محمد ﷺ تمہارے رب کی قسم یہ کبھی مومن نہیں ہو سکتے جب تک کہ اپنے باہمی اختلافات میں تم کو فیصلہ کرنے والا نہ مان لیں پھر جو کچھ تم فیصلہ کرو اس پر اپنے دلوں میں بھی کوئی تنگی محسوس نہ کریں بلکہ سرسبر تسلیم کر لیں۔

اس آیت کا حکم صرف حضور ﷺ کی زندگی تک محدود نہیں بلکہ قیامت تک کیلئے ہے جو کچھ اللہ کی طرف سے نبی ﷺ لائے ہیں اور جس طریقہ پر اللہ کی ہدایت و راہنمائی کے تحت آپ نے عمل کیا ہے وہ ہمیشہ ہمیشہ کیلئے مسلمانوں کے درمیان فیصلہ کن سند ہے اور اس سند کو ماننے یا نہ ماننے ہی پر آدمی کے مومن ہونے اور نہ ہونے کا فیصلہ ہے حدیث میں اس بات کو نبی ﷺ نے ان الفاظ میں ارشاد فرمایا ہے

”لَا يُؤْمِنُ أَحَدُكُمْ حَتَّى تَكُونَ هُوَاةَ تَبَعًا لِمَا جِئْتُ بِهِ“

تم میں سے کوئی شخص مومن نہیں ہو سکتا جب تک کہ اسکی خواہش نفس اس طریقہ کے تابع نہ ہو جائے جسے میں لیکر آیا ہوں (تفہیم)

اطاعت خدا اور رسول ﷺ کا ثمرہ بیان کرتے ہوئے فرمایا:

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا (النساء: ۱۲۹)

جو اللہ اور رسول ﷺ کی اطاعت کرے گا وہ ان لوگوں کے ساتھ ہوگا جن پر اللہ نے انعام فرمایا یعنی انبیاء، صدیقین، شہداء اور صالحین کیسے اچھے ہیں یہ رفیق جو کسی کو میرا آئیں۔

یعنی وہ انسان خوش قسمت ہے جسے ایسے لوگ دنیا میں رفاقت کیلئے میرا آئیں۔ اور جس کا انجام آخرت میں بھی ایسے ہی لوگوں کے ساتھ ہو کسی آدمی کے احساسات مردہ

ہو جائیں تو بات دوسری ہے ورنہ درحقیقت بدسیرت اور بدکردار لوگوں کے ساتھ زندگی بسر کرنا دنیا ہی میں ایک عذاب الیم ہے کجا کہ آخرت میں بھی آدمی انہی کے ساتھ اس انجام سے دوچار ہو جو ان کے لئے مقدر ہے اسی لئے اللہ تعالیٰ کے نیک بندوں کی ہمیشہ یہی تمنا رہی ہے کہ ان کو نیک لوگوں کی سوسائٹی نصیب ہو۔ اور مر کر بھی وہ نیک ہی لوگوں کے ساتھ رہیں۔ (تفہیم)

آخرت میں معیتِ رسول ﷺ و صالحین بہت بڑا انعام ہے جو انسان کی فلاح و نجات کی سند ہے قرآن کریم میں اطاعتِ خدا اور رسول ﷺ کے سلسلے میں بہت سے احکام موجود ہیں میں نے اختصار سے کام لیتے ہوئے چند آیات تحریر کی ہیں اس سلسلے میں چند ایک فرامین نبوی ﷺ کا ذکر بھی کیا جاتا ہے :

قَالَ رَسُولُ اللَّهِ ﷺ تَرَكْتُ فِيكُمْ أَمْرَيْنِ لَنْ تَضِلُّوا مَا تَمَسَّكْتُمْ بِهِمَا كِتَابُ اللَّهِ وَسُنَّةُ رَسُولِهِ (موطام مالک)

نبی اکرم ﷺ نے فرمایا : میں تمہارے درمیان دو چیزیں چھوڑے جا رہا ہوں اگر تم نے انہیں مضبوطی سے تھامے رکھا تو تم گمراہ نہ ہو سکو گے۔ وہ دو چیزیں اللہ تعالیٰ کی کتاب اور اس کے رسول ﷺ کی سنت ہیں۔

حضرت ابو ہریرہؓ سے روایت ہے رسول اکرم ﷺ نے فرمایا :

”مَنْ تَمَسَّكَ بِسُنَّتِي عِنْدَ فُسَادِ أُمَّتِي فَلَهُ أَجْرُ مِائَةِ شَهِيدٍ“

جب میری امت کے افراد بد عملی اور بدعات میں مبتلا ہو جائیں گے۔ تو اس دور میں جو شخص میری سنت پر عامل ہو گا اسے سو شہید کا اجر حاصل ہو گا۔

حضرت عائشہؓ سے مروی ہے حضور ﷺ نے فرمایا :

”مَنْ أَخَذَ ثِيَابِي أَمَرَ نَاهُذًا مَا لَيْسَ مِنْهُ فَهُوَ رَدٌّ“

جو شخص ہمارے دین میں ایسی کوئی نئی بات پیدا کرے جو دین کا حصہ

نہیں ہے تو وہ مردود ہے۔

اعتصام بالسنّت کے سلسلے میں احادیث کثیرہ کتب حدیث میں موجود ہیں لیکن میں نے اختصار سے کام لیتے ہوئے دو تین احادیث پر اکتفا کیا ہے۔

مندرجہ بالا آیات و احادیث سے عیاں ہے کہ اسلام اطاعتِ خدا اور رسول ﷺ کا دوسرا نام ہے اس اطاعت کا مقصد یہ نہیں کہ ہم صرف اپنی زبان سے دعویٰ کریں کہ ہم اللہ اور رسول ﷺ کے محب ہیں جب تک کہ ہم اپنے عمل سے اس محبت کا ثبوت پیش نہ کریں۔ ہمارے عقائد، اخلاق سیرت و کردار، اعمال اور طریق حیات جب تک سنت نبوی ﷺ کے سانچے میں نہ ڈھل جائیں اس وقت تک ہم ایمان کی دولت سے فیض یاب نہیں ہو سکتے۔

## اعمالِ مدارِ نجات

حضور ﷺ کا ارشاد ہے کہ نجات کا دار و مدار رنگِ نسل اور زبانِ وطن پر نہیں بلکہ فوز و فلاح کا دار و مدار نیک اعمال پر ہے آپ ﷺ نے اعمال کی اہمیت پر زور دیتے ہوئے حضرت فاطمہؓ سیدۃ النساء کو فرمایا:

”يَا فَاطِمَةُ بِنْتُ مُحَمَّدٍ ﷺ اِعْمَلِي لِنَفْسِكَ فَإِنِّي لَأَأْمَلُكَ لَكَ مِنَ اللَّهِ شَيْئًا“

”اے فاطمہؓ تجھ سے بھی تیرے اعمال کے بارے میں پریش ہوگی۔ صرف پیغمبر کی بیٹی ہونا تیرے لئے کفایت نہیں کریگا۔ اس لئے زندگی میں نیک اعمال سے اپنی جھولی بھر لے۔“

اس ارشاد کا اصل مقصد اُمت کو یہ بتانا تھا کہ اعمالِ صالحہ کے بغیر آخرت میں کامیابی ممکن نہیں۔

مذکورہ بالا بحث کی روشنی میں ہمارے لئے ضروری ہے کہ ہم تمام احکامِ قرآن

وسنت پر عمل پیرا ہوں تاکہ ہماری زندگی قرآن وسنت کا عملی نمونہ ہو۔

## میری آخری خواہش

میں اللہ تعالیٰ کی بارگاہ میں التجا کرتا ہوں کہ اللہ رب العزت روئے زمین کے تمام مسلمانوں کو سچا اور حقیقی مسلمان بننے کی توفیق دیں کتاب وسنت کی روشنی میں زندگی بسر کرنے کی سعادت سے نوازیں اور ہر قسم کے اعمال بد سے اجتناب کی ہمت دیں خدا کرے ہماری زندگی کا ہر پہلو خواہ دنیاوی ہو یا دینی عبادات سے تعلق رکھتا ہو یا معاملات سے اعمال سے متعلق ہو یا اخلاق سے کتاب وسنت کی روشنی سے منور ہو۔ خدا تعالیٰ ہمیں نماز کے قیام کی توفیق دیں اور برائیوں سے بچائیں تاکہ بروز قیامت ہم اپنے آقا ﷺ کے سامنے شرمندہ نہ ہوں۔

اللہ تعالیٰ تمام عالم اسلام کو استحکام نصیب فرمائیں، اللہ تعالیٰ ہمارے پیارے وطن پاکستان کی خصوصاً حفاظت فرمائیں اور اس وطن کو اسلام کا گہوارہ بنادیں آمین یا الہ العالمین۔ آخر میں قارئین کرام سے التماس ہے کہ اپنے اس ناچیز بھائی کو خصوصی دعاؤں میں یاد فرمایا کریں۔

والسلام

ربنا اید الاسلام و المسلمین بالامام العادل والخیر و  
الطاعات و اتباع سنن سید الموجدات، اللہم انصر من نصر  
دین محمد ﷺ اللہم اخذل من خذل دین محمد ﷺ

مؤدبانہ التماس ہے کہ

حاجی اللہ بخش بر خوردار یہ و خدیجہ بیگم (مرحومین)

کو دعائے مغفرت میں یاد فرمائیں۔

اللہ تعالیٰ ہم سب کو اپنے فضل و کرم اور رحمت سے نوازے۔ آمین!